

ਅੰਮ੍ਰਿਤ ਬਚਨ
ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ



ਨਾਮਧਾਰੀ ਦਰਬਾਰ
ਸ੍ਰੀ ਭੈਣੀ ਸਾਹਿਬ (ਪੰਜਾਬ)



Sri Satguru Jagjit Singh Ji E-library

Sri Satguru Jagjit Singh Ji E-library has been created with the approval and personal blessings of Sri Satguru Uday Singh Ji. You can easily access the wealth of teaching, learning and research materials on Sri Satguru Jagjit Singh Ji E-library online, which until now have only been available to a handful of scholars and researchers.

This new Sri Satguru Jagjit Singh Ji E-library allows school children, students, researchers and armchair scholars anywhere in the world at any time to study and learn from the original documents.

As well as opening access to our historical pieces of world heritage, digitisation ensures the long-term protection and conservation of these fragile treasures. This is a significant milestone in the development of the Sri Satguru Jagjit Singh Ji E-Library, but it is just a first step on a long road.

In order to continue conserving, digitising and publishing our numerous literature online, we are asking for your support and involvement.

Please join with us in this remarkable transformation of the Library. You can share your books, magazines, pamphlets, photos, music, videos etc. This will ensure they are preserved for generations to come. Each item will be fully acknowledged.

Digitising our treasures is an ambitious undertaking. Every page, every object, must be photographed individually and with great care. The whole photographic process including lighting, colour temperature, and environmental controls must all be precisely regulated. Post processing is also done with meticulous care including orientation, de-skewing, sizing and finally quality control to ensure the documents reflect the true state of the originals.

To continue this work, we need your help

Your generous contribution and help will ensure that an ever-growing number of the Library's collections are conserved and digitised, and are made available to students, scholars, and readers the world over. The Sri Satguru Jagjit Singh Ji E-Library collection is growing day by day and some rare and priceless books/magazines/manuscripts and other items have already been digitised.


We would like to thank all the contributors who have kindly provided items from their collections. This is appreciated by us now and many readers in the future.

Contact Details

For further information about the process or your contribution - please contact

Email: NamdhariElibrary@gmail.com

**ਅੰਮ੍ਰਿਤ ਬਚਨ
ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ**



ੴ
ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ॥

ਅੰਮ੍ਰਿਤ ਬਚਨ
ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ

ਨਾਮਧਾਰੀ ਦਰਬਾਰ
ਸ੍ਰੀ ਭੈਣੀ ਸਾਹਿਬ (ਪੰਜਾਬ)

AMRIT BACHAN

Sri Satguru Partap Singh Ji

ਪ੍ਰਕਾਸ਼ਕ : ਪ੍ਰਧਾਨ ਨਾਮਧਾਰੀ ਦਰਬਾਰ
ਸ੍ਰੀ ਭੈਣੀ ਸਾਹਿਬ
ਜ਼ਿਲਾ ਲੁਧਿਆਣਾ
(ਪੰਜਾਬ) ੧੪੧੧੨੬

ਟਾਈਪ ਸੈਟਿੰਗ : ਕੈਡਕਾਨ,
E-mail : cadcon_inc@yahoo.com

ਛਾਪਕ : ਰਾਮ ਕ੍ਰਿਸ਼ਨਾ ਪ੍ਰੈਸ, ਨਰਾਇਣਾ

ਮੁਲ : ੫੦ ਰੁਪਏ


ਅੰਮ੍ਰਿਤ ਬਚਨ ਬਾਰੇ

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਸਾਧ ਸੰਗਤ ਦੇ ਭਲੇ ਲਈ ਕੀਤੇ ਕਈ ਵਰ੍ਹਿਆਂ ਦੇ ਉਪਦੇਸ਼ ਟੋਪਾਂ ਵਿਚ ਸੰਭਾਲੇ ਪਏ ਹਨ। ਆਮ ਤੌਰ ਤੇ ਦੁਪਹਿਰ ਦੇ ਨਿਤਨੇਮ ਸਮੇਂ ਸਾਧ ਸੰਗਤ ਉਹਨਾਂ ਟੋਪਾਂ ਨੂੰ ਸੁਣਕੇ ਆਪਣੀ ਬਿਰਤੀ ਨੂੰ ਰੂਹਾਨੀਅਤ ਵੱਲ ਲਾਉਣ ਲਈ ਪ੍ਰੇਰਿਤ ਹੁੰਦੀ ਹੈ। ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਕਿਰਪਾ ਨਾਲ ਪਹਿਲੇ ਤਾਂ ਟੋਪਾਂ ਤੋਂ ਟੋਪਾਂ ਤਿਆਰ ਕੀਤੀਆਂ ਜਾਂਦੀਆਂ ਸਨ ਫਿਰ ਆਪ ਜੀ ਦੀ ਆਗਿਆ ਅਨੁਸਾਰ ਉਹ ਉਪਦੇਸ਼ 'ਲਾਲ ਇਹ ਰਤਨ' ਨਾਮ ਨਾਲ ਪੁਸਤਕਾਂ ਦੇ ਰੂਪ ਵਿਚ ਪ੍ਰਕਾਸ਼ਿਤ ਹੋਏ। ਉਹਨਾਂ ਉਪਦੇਸ਼ਾਂ ਦੇ ਕੁਝ ਚੋਣਵੇਂ ਹਿੱਸੇ ਸਤਿਜੁਗ ਵਿਚ ਕਈ ਵਰ੍ਹਿਆਂ ਤੋਂ ਲਗਾਤਾਰ ਅੰਮ੍ਰਿਤ ਬਚਨ' ਸਿਰਲੇਖ ਹੇਠ ਪ੍ਰਕਾਸ਼ਤ ਹੋ ਰਹੇ ਹਨ। ਇਹਨਾਂ ਨੂੰ ਪਾਠਕਾਂ ਵੱਲੋਂ ਬਹੁਤ ਆਦਰ ਦਿੱਤਾ ਜਾਂਦਾ ਹੈ ਅਤੇ ਨਾਲ ਹੀ ਪੁਸਤਕ ਰੂਪ ਵਿਚ ਪ੍ਰਕਾਸ਼ਤ ਕਰਨ ਦਾ ਸੁਝਾ ਦਿੱਤਾ ਜਾਂਦਾ ਰਿਹਾ ਹੈ।

ਅਸੀਂ ਅੰਮ੍ਰਿਤ ਬਚਨ' ਪੁਸਤਕ ਦੀ ਪ੍ਰਕਾਸ਼ਨ ਯੋਜਨਾ ਬਣਾ ਹੀ ਰਹੇ ਸਾਂ ਕਿ ਇਕ ਦਿਨ ਸੰਤ ਸਤਿਪਾਲ ਸਿੰਘ ਚਾਵਲਾ ਲੰਪਾਡ (ਥਾਈਲੈਂਡ) ਸਤਿਜੁਗ ਦੇ ਦਫਤਰ ਆਏ। ਉਹਨਾਂ ਕਿਹਾ ਕਿ ਉਹ ਆਪਣੇ ਮਾਤਾ ਪਿਤਾ (ਮਾਤਾ ਗੁਰਚਰਨ ਕੌਰ—ਪਿਤਾ ਸੰਤ ਜਗਤ ਸਿੰਘ ਚਾਵਲਾ) ਦੀ ਯਾਦ ਵਿੱਚ ਅੰਮ੍ਰਿਤ ਬਚਨ ਛਪਵਾਉਣਾ ਚਾਹੁੰਦੇ ਹਨ ਤਾਂ ਇਸ ਸੰਬੰਧੀ ਕੰਮ ਸ਼ੁਰੂ ਹੋ ਗਿਆ।

ਸਾਨੂੰ ਯਕੀਨ ਹੈ ਕਿ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਅੰਮ੍ਰਿਤ ਬਚਨ ਮਨੁੱਖ ਮਾਤਰ ਦਾ ਭਲਾ ਤੇ ਜੀਵ ਮਾਤਰ ਦਾ ਕਲਿਆਣ ਕਰਦੇ ਹੋਏ ਉਚੀਆਂ ਅਧਿਆਤਮਿਕ ਮੰਜ਼ਲਾਂ ਛੋਹਣ ਵੱਲ ਲੈ ਜਾਣਗੇ।

—ਹਰਵਿੰਦਰ ਸਿੰਘ ਹੰਸਪਾਲ



ਮਨੁੱਖਤਾਈ ਵੱਲ ਧਿਆਨ ਦੇਣ ਦੀ ਜ਼ਰੂਰਤ

ਸਾਨੂੰ ਆਪਣੀ ਮਨੁੱਖਤਾਈ ਵੱਲ ਧਿਆਨ ਦੇਣ ਦੀ ਜ਼ਰੂਰਤ ਹੈ। ਇੱਥੇ ਇਹ ਨਹੀਂ ਗੱਲ ਬਈ—ਇਹ ਅਕਾਲੀ ਹੈ, ਸਿੰਘ ਸਭੀਆ ਹੈ, ਕੂਕਾ ਹੈ—ਸਭ ਕੁਛ—ਰਹੇ। ਔਰਤ ਆਪਣੇ ਪਤੀ ਨੂੰ ਪਤੀ ਜਾਣਦੀ ਹੋਈ ਹਰ ਇੱਕ ਦੀ ਸੇਵਾ, ਚਾਚਾ, ਬਾਬਾ, ਦਿਉਰ ਜੇਠ, ਭਰਾ, ਪੁੱਤਰ ਜਾਣ ਕੇ ਕਰ ਸਕਦੀ ਹੈ—ਬੇਸ਼ਕ, ਆਪਣੇ ਪਤੀ ਨੂੰ ਪਤੀ ਮੰਨੇ। ਇਹ ਮੈਂ ਕਦੇ ਨਹੀਂ ਕਿਸੇ ਨੂੰ ਕਹਿਣ ਨੂੰ ਤਿਆਰ, ਕਿ ਆਪਣਾ ਇਮਾਨ ਕੋਈ ਵੇਚੇ—ਜਿੱਥੇ ਕਿਸੇ ਦਾ ਹੈ ਉੱਥੇ ਰੱਖੇ। ਕਿਸੇ ਨੂੰ ਕੋਈ ਚੀਜ਼ ਚੰਗੀ ਲੱਗਦੀ ਹੈ, ਬੇਸ਼ਕ ਦੂਜੀ ਲਵੇ ਲੇਕਿਨ ਮਲੋ—ਮੱਲੀ ਨਹੀਂ। ਕਿਸੇ ਨਾਲ ਕੋਈ ਗਰਜ਼ ਨਹੀਂ, ਲੇਕਿਨ ਮਨੁੱਖਤਾ ਦੇ ਨਾਤੇ ਨਾਲ ਤੁਹਾਡਾ ਇਹ ਫਰਜ਼ ਹੈ, ਗੁਰੂ ਨੇ ਤੁਹਾਡੇ ਤੇ ਇਹ ਕਿਰਪਾ ਕੀਤੀ ਹੈ ਮਦਦ ਕਰੋ ਗਰੀਬ ਦੀ, ਲੋੜਵੰਦ ਦੀ।

ਸਾਕ ਸਾਰਿਆਂ ਨਾਲ

ਮੇਰਾ ਮਨੁੱਖ ਦੇ ਨਾਤੇ ਨਾਲ—ਤੁਹਾਡੇ ਨਾਲ ਸਾਕ ਤੇ ਸਾਰਿਆਂ ਨਾਲ ਹੈ—ਪਰ ਹਿੰਦੁਸਤਾਨੀ ਹੋਣ ਨਾਲ ਓਦੂੰ ਬਹੁਤ, ਫੇਰ ਸਿੱਖ ਹੋਣ ਨਾਲ ਉਸ ਤੋਂ ਵੀ ਨੇੜੇ, ਹਿੰਦੂ ਹੋਣ ਨਾਲ ਨੇੜੇ, ਹਿੰਦੂ ਤੇ ਸਿੱਖ, ਅੰਗਰੇਜ਼ ਦੀ ਕਿਰਪਾ ਹੈ, ਜਿਹੜੀ ਅਜੇ ਵੀ ਫੁੱਟ ਸਾਡੇ ਹਿੰਦੁਸਤਾਨ ਵਿੱਚ ਪਈ ਹੋਈ ਹੈ, ਜਿਹੜੇ ਅਜੇ ਭੀ ਹਿੰਦੂ ਤੇ ਸਿੱਖ ਆਪਸ ਵਿੱਚ ਲੜਦੇ ਹਨ। ਮੈਂ ਬਹੁਤ ਚਿਰ ਤੋਂ ਇਹ ਅਰਜ਼ ਕਰ ਰਿਹਾ ਹਾਂ, ਕਿ ਹਿੰਦੂਆਂ, ਸਿੱਖਾਂ ਨੂੰ ਦੋ ਜਗ੍ਹਾ ਨਹੀਂ ਹੋਣਾ ਚਾਹੀਦਾ, ਨਹੀਂ ਤੇ ਇਹ ਮਾਰੇ ਜਾਣਗੇ। ਕਾਨਫਰੰਸਾਂ ਬੁਲਾਈਆਂ, ਸਭ ਕੁਝ ਕੀਤਾ, ਅਜੇ ਵੀ ਉਹ ਅੰਗਰੇਜ਼ ਜਿਹੜੀ ਵਿਹੂ ਸਿਟ ਗਿਆ ਹੈ ਨ, ਉਹ ਅਜੇ ਵੀ ਹੈ।

ਆਪਣੀਆਂ ਆਤਮਾਵਾਂ ਉੱਚੀਆਂ ਕਰੋਗੇ

ਇੱਕ ਤੇ ਇਹ ਚੀਜ਼ ਆ ਰਹੀ ਹੈ—ਨਾਸਤਿਕਤਾ ਕਿ ਕੋਈ ਗੁਰੂ ਨਹੀਂ, ਕੋਈ ਪੀਰ ਨਹੀਂ, ਕੋਈ ਰੱਬ ਨਹੀਂ, ਕੋਈ ਰਹੀਮ ਨਹੀਂ। ਤੁਹਾਡੀ

ਇਹ ਡਿਉਟੀ ਹੈ—ਜਿਹੜੇ ਤੁਸੀਂ ਆਸਤਿਕ ਲੋਕ ਹੋ, ਜਿਹੜੇ ਅਕਾਲ ਪੁਰਖ ਨੂੰ, ਗੁਰੂ ਨੂੰ ਮੰਨਣ ਵਾਲੇ ਹੋ—ਤੁਹਾਡਾ ਇਹ ਫਰਜ਼ ਹੈ ਕਿ ਤੁਸੀਂ ਇਹਦੀ ਮਦਦ ਕਰੋ। ਚਾਹੇ ਕੋਈ ਕਿਸੇ ਤਰ੍ਹਾਂ ਮੰਨਦਾ ਹੈ—ਇਸ ਗਲ ਨਾਲ ਗਰਜ਼ ਨਹੀਂ ਦਸਾਂ ਵਾਲਾ, ਬਾਰਾਂ ਵਾਲਾ, ਇੱਕ ਵਾਲਾ ਭਾਵੇਂ ਜਿੱਥੇ ਵੀ ਕੋਈ ਹੈ, ਉੱਥੇ ਰਵੇ ਪਰ ਆਸਤਿਕ ਤਾਂ ਹਨ, ਰੱਬ ਨੂੰ ਤਾਂ ਸਾਰੇ ਮੰਨਦੇ ਹਨ। ਏਸ ਗੱਲ ਵੱਲ ਧਿਆਨ ਦਿਉ ਅੰਗ ਤੁਸੀਂ ਤਾਂ ਹੀ ਇਹ ਕੁਝ ਕਰ ਸਕੋਗੇ ਜੇ ਆਪਣੀਆਂ ਆਤਮਾਵਾਂ ਉੱਚੀਆਂ ਕਰੋਗੇ।

ਅੰਦਰ ਰਾਮ ਵਸੇ

ਅਸੀਂ ਬੈਠਦੇ ਸਾਰੇ ਹੀ ਹਾਂ, ਮੈਂ ਵੀ ਵਿੱਚੇ ਹੀ ਹਾਂ, ਨਿਤਨੇਮ ਵੀ ਕਰਦੇ ਹਾਂ, ਕੀਰਤਨ ਵੀ ਸੁਣਦੇ ਹਾਂ, ਜਾ ਕੇ ਬਾਣੀ ਵੀ ਪੜ੍ਹਦੇ ਹਾਂ, ਮਹਾਰਾਜ ਦਾ ਪਾਠ ਕਰਦੇ ਹਾਂ ਪਰ ਅੰਦਰ ਕੁਝ ਨਹੀਂ ਕਰਦਾ—ਰਾਮ-ਰਾਮ ਕਹਿੰਦਿਆਂ, ਤੇਰੀ ਜਿਹਵਾ ਘਸ ਗਈ ਅੰਦਰ ਰਾਮ ਨਾ ਵਸਿਆ, ਇਹ ਕੀ ਧਾੜ ਪਈ—ਜਿਹੜੇ ਅੰਦਰੋਂ ਹੋ ਕੇ ਕਰਦੇ ਹਨ, ਉਹ ਜੁੜ ਜਾਂਦੇ ਹਨ।

ਹੋਰਨਾਂ ਕੰਮਾਂ 'ਚ ਲੱਗੇ ਹੋਏ ਹਾਂ—ਮੇਰਾ ਪੁੱਤਰ ਵਿਆਹਿਆ ਜਾਵੇ, ਮੇਰੇ ਘਰ ਪੁੱਤਰ ਜੰਮ ਪਵੇ, ਮੇਰੇ ਘਰ ਧਨ ਬਹੁਤ ਹੋ ਜਾਵੇ, ਮੈਂ ਬਹੁਤ ਕੋਠੇ ਪਾ ਲਵਾਂ, ਬਹੁਤੇ ਵਪਾਰ 'ਚ ਪੈਸੇ ਕਮਾ ਲਵਾਂ, ਘੋੜੇ ਬਹੁਤੇ ਹੋਣ। ਫਿਰ ਏਦੂੰ ਜ਼ਰਾ ਭੁ ਅੱਗੇ ਹੁੰਦਾ ਹੈ, ਜ਼ਰਾ ਭੁ ਬੋੜਾ ਬਹੁਤ ਜੇ ਭਜਨ ਬਾਣੀ ਕਰਦਾ ਹੈ, ਫਿਰ ਇੱਕ ਹੋਰ ਅੰਦਰ ਕੰਡਾ ਪੈਦਾ ਹੁੰਦਾ ਹੈ, ਫੇਰ ਇਹ ਹੁੰਦਾ ਹੈ, ਕਿ ਲੋਕ ਮੈਨੂੰ ਮੱਥਾ ਟੇਕਣ, ਲੋਕ ਮੇਰੀ ਪੂਜਾ ਕਰਨ, ਲੋਕ ਮੈਨੂੰ ਚੰਗਾ ਕਹਿਣ, ਲੋਕ ਮੈਨੂੰ ਉਤਾਹ ਚੁੱਕਣ।

ਨਿਰਗੁਣ ਸਰਗੁਣ

ਨਿਰਗੁਣ ਸਰੂਪ ਜਿਹੜਾ ਹੈ ਅਕਾਲ ਪੁਰਖ ਦਾ—ਉਹਦਾ ਨਾ ਹੈ ਨਿਰਗੁਣ-ਬਰੀਰ ਗੁਣ ਤੋਂ, ਜਿਸ ਵਿੱਚ ਕੋਈ ਗੁਣ ਨਹੀਂ, ਆਵਾਜ਼ ਨਹੀਂ, ਸ਼ਕਲ ਨਹੀਂ—ਨਾ ਉਹ ਉਸ ਤਰ੍ਹਾਂ ਦਾ ਨਿਰਗੁਣ ਹੋ ਕੇ ਕਿਸੇ ਨੂੰ ਤਾਰ

ਸਕਦਾ ਹੈ, ਨਾ ਕਿਸੇ ਨੂੰ ਭਜਨ ਦੱਸ ਸਕਦਾ ਹੈ, ਨਾ ਕਿਸੇ ਨੂੰ ਦਰਸ਼ਨ ਦੇ ਸਕਦਾ ਹੈ। ਜਦੋਂ ਸਰਗੁਣ ਬਣ ਜਾਂਦਾ ਹੈ, ਫਿਰ ਸਰਗੁਣ ਹੋ ਕੇ ਉਹੀ ਰੂਪ ਉਹ ਧਾਰ ਕੇ, ਜਿਹੜਾ ਆਉਂਦਾ ਹੈ, ਜਿਸ ਰੂਪ 'ਚ ਆਉਂਦਾ ਹੈ, ਉਹਦੇ 'ਚ ਲੋਕਾਂ ਦਾ ਫਿਰ ਸਰਗੁਣ ਰੂਪ ਹੋ ਕੇ ਉਧਾਰ ਕਰਦਾ ਹੈ।

ਸਿੱਖ ਦਾ ਟਾਈਮ ਟੇਬਲ

ਅਗਰ ਸਿੱਖ ਦਾ ਟਾਈਮ ਟੇਬਲ ਦੇਖਿਆ ਜਾਵੇ—ਇੱਕ ਪ੍ਰੇਮ ਸੁਮਾਰਗ ਰਹੀਬ ਹੈ, ਗੁਰੂ ਗੋਬਿੰਦ ਸਿੰਘ ਦਾ ਬਣਿਆ ਹੋਇਆ, ਦੇਖੋ ਪੜ੍ਹ ਕੇ—ਪੰਜ ਪਾਠ ਜਪੁ-ਜਾਪੁ ਦੇ ਸਿੱਖ ਕਰੇ। ਰਹਿਰਾਸ ਨਾਲ ਵੀ ਸਿੱਖ ਜਪੁ-ਜਾਪੁ ਦਾ ਪਾਠ ਕਰੇ, ਆਰਤੀ ਸੋਹਿਲੇ ਨਾਲ ਵੀ ਜਪੁ-ਜਾਪੁ ਦਾ ਪਾਠ ਕਰੇ, ਪੰਜ ਗ੍ਰੰਥ ਬਾਣੀ ਪੜ੍ਹੇ, ਸੈ ਪੱਤਰ ਮਹਾਰਾਜ ਦੇ ਗ੍ਰੰਥ ਸਾਹਿਬ ਜੀ ਦਾ ਪੜ੍ਹੇ, ਪੰਜ ਮਾਲਾ ਪੱਕੀਆਂ ਭਜਨ ਦੀਆਂ ਫੇਰੇ, ਜਿਹਨਾਂ ਨੂੰ ਦਸ ਘੰਟੇ ਲਗਦੇ, ਨਹੀਂ ਤੇ ਸਾਢੇ ਸੱਤਾ ਤੋਂ ਘੱਟ ਨਹੀਂ ਫਿਰਦੀਆਂ—ਖਿੱਚ ਕੇ ਤੇ ਭਾਵੇਂ ਇੱਕ ਘੰਟੇ ਵਿੱਚ ਪੰਜ ਲੰਘਾ ਦੇਈਏ, ਆਪਣੇ ਹੱਥ ਦਾ ਪ੍ਰਸ਼ਾਦਾ ਪਾਣੀ ਛਕੇ—ਇਹ ਬਿਹੰਗਮ ਦੀ ਰਹਿਤ ਹੈ। ਪੰਜ ਬਾਣੀਆਂ ਘੱਟ ਤੋਂ ਘੱਟ ਗ੍ਰਿਹਸਤੀ ਸਿੱਖ ਵੀ ਰੋਜ਼ ਕਰੇ।

ਇਹਨੂੰ ਅੱਖਾਂ ਬਖਸ਼

ਸਾਹਿਬ ਗੁਰੂ ਗੋਬਿੰਦ ਸਿੰਘ ਜੀ ਦੇ ਵਕਤ ਵਿੱਚ, ਇੱਕ ਸਿੱਖ ਜਿਸ ਦਾ ਸਿਰ ਮੁੰਨਿਆ ਹੋਇਆ ਹੈ, ਤੇੜ ਕਛਹਿਰਾ ਹੈ, ਗੁਰੂ ਸਾਹਿਬ ਦੇ ਦਰਸ਼ਨਾਂ ਦਾ ਅਭਿਲਾਸ਼ੀ ਹੈ। ਪਹਿਰੂ ਹਰ ਵਕਤ ਸ਼ਸਤਰਧਾਰੀ ਸਾਹਿਬਾਂ ਦੇ ਨਾਲ ਹੁੰਦੇ ਹੀ ਸਨ। ਪਹਿਰੇ ਵਾਲੇ ਨੂੰ ਤਲਵਾਰ ਦਿੱਤੀ ਹੈ ਕਿ ਕੋਈ ਆਦਮੀ ਨੇੜੇ ਨਾ ਆਵੇ। ਉਹ ਪਹਿਰਾ ਦੇ ਰਿਹਾ ਹੈ ਉਹ ਮਸਤਾਨਾ ਜਿਹਦਾ ਸਿਰ ਮੁੰਨਿਆ ਹੋਇਆ ਹੈ, ਤੇੜ ਕਛਹਿਰਾ ਹੈ, ਕਹਿੰਦਾ ਹੈ, “ਮੈਂ ਦਰਸ਼ਨ ਕਰਨਾ ਹੈ।”

ਪਹਿਰੇ ਵਾਲਾ ਕਹਿੰਦਾ ਹੈ, “ਮੈਂ ਅੰਦਰ ਨਹੀਂ ਜਾਣ ਦੇਣਾ।”

ਇਸ ਗੱਲ ਤੇ ਤਕਰਾਰ ਹੁੰਦਿਆਂ-ਹੁੰਦਿਆਂ ਪਹਿਰੇ ਵਾਲੇ ਨੇ ਉਸ ਨੂੰ ਤਲਵਾਰ ਮਾਰੀ, ਉਸ ਦਾ ਗਲ ਕੱਟਿਆ ਗਿਆ, ਅਗਲੀ ਘੰਡੀ ਅੜੀ

ਰਹਿ ਗਈ। ਉਹ ਹੱਥ ਸਿਰ ਤੇ ਪਾ ਕੇ ਕਹਿੰਦਾ ਹੈ, "ਤੂੰ ਹੁਣ ਆਪਣਾ ਕੰਮ ਤੇ ਕਰ ਲਿਆ ਹੈ, ਮੈਨੂੰ ਦਰਸ਼ਨ ਤੇ ਕਰਾ ਦੇ।"

ਸਾਹਿਬ ਕੌਤਕ ਦੇ ਰਚਣ ਵਾਲੇ ਨੇ, ਮਹਾਰਾਜ ਬਾਹਰ ਆ ਗਏ। ਬਾਹਰ ਆ ਕੇ ਉਹਨੂੰ ਦੇਖਦੇ ਹਨ। ਦੇਖ ਕੇ, ਕਹਿੰਦੇ ਹਨ, "ਦੱਸ ਹੁਣ ਤੇਰਾ ਸਰੀਰ ਰੱਖ ਲਈਏ" ?

ਮਸਤਾਨਾ ਕਹਿੰਦਾ ਹੈ, "ਸੱਚੇ ਪਾਤਸ਼ਾਹ ਕੋਈ ਲੋੜ ਨਹੀਂ, ਤੇਰਾ ਦਰਸ਼ਨ ਕਰਨਾ ਸੀ ਉਹ ਹੋ ਗਿਆ, ਹੁਣ ਦੇਹ ਦੀ ਕੋਈ ਲੋੜ ਨਹੀਂ।"

ਫੇਰ ਕਹਿੰਦੇ ਹਨ, "ਇਹਨੂੰ ਕੋਈ ਸਜ਼ਾ ਦੇਈਏ, ਜਿਨ੍ਹੇ ਤੈਨੂੰ ਮਾਰਿਆ ਹੈ ?"

ਕਹਿੰਦਾ, "ਸੱਚਿਆ ਪਾਤਸ਼ਾਹ ! ਜੇ ਕਿਰਪਾ ਕਰਦੇ ਹੋ ਤਾਂ ਇਹਨੂੰ ਔਖਾ ਬਖਸ਼ੋ।"

ਸਤਿਗੁਰੂ ਸਰਬ ਕਲਾ ਸਮਰੱਥ

ਸਤਿਗੁਰੂ ਸਰਬ ਕਲਾ ਸਮਰੱਥ ਹੈ, ਜਿਸਨੂੰ ਅਣਗਿਣਤ ਜੀਵ ਰਚਣ ਦਾ ਕੋਈ ਪੁੰਨ ਨਹੀਂ, ਔਰ ਸਾਰੀ ਸਰਿਸ਼ਟੀ ਨੂੰ ਜਿਦਣ ਪਰਲੋ ਕਰਕੇ ਲੈਅ ਕਰ ਦਿੰਦਾ ਹੈ, ਕੋਈ ਪਾਪ ਨਹੀਂ। ਉਸਦੇ ਨਾਲ ਸਾਡਾ ਦਾਅਵਾ ਕੋਈ ਨਹੀਂ, ਪਰ ਇੱਕੋ ਚੀਜ਼ ਹੈ, ਕਿ ਉਹ ਸਰਬ ਕਲਾ ਸਮਰੱਥ ਹੈ, ਉਹ ਅਜੂਨੀ ਹੈ, ਉਹ ਜੁਨ ਵਿੱਚ ਕਦੇ ਨਹੀਂ ਆਉਂਦਾ।

ਉਹ ਅਕਾਲ ਮੂਰਤ ਹੈ

ਉਹ ਅਕਾਲ ਮੂਰਤ ਹੈ, ਕਾਲ ਸੇ ਰਹਿਤ-ਉਸ ਦੀ ਮੂਰਤ ਹੈ, ਉਹ ਸਮੇਂ ਦੀ ਸੀਮਾ 'ਚ ਨਹੀਂ ਆਉਂਦਾ, ਸਮਾਂ ਉਹਦਾ ਬਣਾਇਆ ਹੋਇਆ ਹੈ, ਸਮੇਂ ਨੂੰ ਉਹ ਰਚਣ ਵਾਲਾ ਹੈ, ਸਮੇਂ ਨੂੰ ਉਹ ਬਣਾਉਣ ਵਾਲਾ ਹੈ।

ਅੰਦਰਲੇ ਪਾਸੇ ਰਹਿਤ

ਰਹਿਤ ਦਾ ਇਹ ਮਤਲਬ ਨਹੀਂ ਬਈ, ਇਥੋਂ ਪਾਣੀ ਖੂਹ ਦਾ ਭਰ ਕੇ ਪੀ ਲਿਆ, ਜਿਹੜਾ ਨੇੜੇ ਆਇਆ ਉਹਨੂੰ ਗਾਲ੍ਹਾਂ ਕੱਢੀਆਂ-ਮੇਰੇ ਨਾਲ ਕਿਉਂ ਲਗਦਾ ਹੈ ? ਪਾਣੀ ਨਾ ਕਿਸੇ ਨੂੰ ਦਿੱਤਾ-ਅੰਦਰਲੇ ਪਾਸੇ ਨੂੰ ਵੀ

ਰਹਿਤ ਜਾਵੇ। ਅੰਦਰਲੇ ਮਾੜੇ ਕੰਮ ਵੀ ਸਤਿਗੁਰੂ ਛੁਡਾਵੇ। ਬਾਹਰਲੀਆਂ ਗੱਲਾਂ ਨਾਲ ਨਹੀਂ ਨਿਰਾ ਕੁਝ ਹੁੰਦਾ।

ਰਾਗ ਦਵੈਸ਼ ਨਹੀਂ

—ਸਾਹਿਬ ਰਾਗ ਲੈ ਕੇ ਆਏ। ਰਾਗ ਸ਼ਬਦ ਦਾ ਅਰਥ ਹੈ—ਪਿਆਰ। ਰਾਗ ਨਾ ਹੀ ਪ੍ਰੀਤੀ ਦਾ ਹੈ। ਜਦੋਂ ਅਸੀਂ ਕਹਿੰਦੇ ਹਾਂ, ਰਾਗ ਦਵੈਸ਼ ਨਹੀਂ ਕਰਨੀ—ਪਿਆਰ ਕਰਨਾ, ਕਿਸੇ ਨਾਲ ਦੁਸ਼ਮਣੀ ਨਹੀਂ ਕਰਨੀ।

ਰਾਗ ਸਿੱਖਿਆ ਕਰੋ

ਸਤਿਗੁਰੂ ਨੇ ਸਾਨੂੰ ਰਾਗ ਅੰਮ੍ਰਿਤ ਦਿਤਾ ਹੈ—ਲਿਆ ਕੇ। ਹਰ ਸਿੱਖ ਦਾ ਫਰਜ਼ ਹੈ ਕਿ ਇਸ ਰਾਗ ਨੂੰ ਮਰਨ ਨਾ ਦਿਤਾ ਜਾਵੇ। ਜਿਨ੍ਹਾਂ ਕੁਛ ਕਰਨ ਦੀ ਹਿੰਮਤ ਹੈ, ਕੁਛ ਸਿੱਖਿਆ ਕਰੋ, ਗਾਇਆ ਕਰੋ, ਕੁਛ ਸੁਣੋ।

ਸਭ ਨਾਮਧਾਰੀ ਸਿੱਖਾਂ ਖਿਲਾਫ਼

ਉਸ ਵੇਲੇ ਜਿਹੜਾ ਕੋਈ ਰਈਸ ਸੀ, ਜਿਹੜਾ ਕੋਈ ਸਰਦਾਰ ਸੀ, ਜਿਹੜਾ ਕੋਈ ਮਹੰਤ ਸੀ, ਜਿਹੜਾ ਕੋਈ ਥੋੜੀ ਬਹੁਤੀ ਜਾਇਦਾਦ ਵਾਲਾ ਸੀ, ਉਹ ਸਭ ਅੰਗਰੇਜ਼ਾਂ ਦੇ ਹੁਕਮ ਵਿੱਚ ਚਲਦਾ ਸੀ। ਨਾਮਧਾਰੀ ਸਿੱਖ ਵਾਸਤੇ ਉਸ ਵੇਲੇ ਕੋਈ ਥਾਂ ਨਹੀਂ ਸੀ ਖੜੇ ਹੋਣ ਨੂੰ —ਪਟਿਆਲੇ ਦੇ ਰਾਜ ਵਿੱਚ ਜਿਸ ਵੇਲੇ ਸਤਿਗੁਰਾਂ (ਸਤਿਗੁਰੂ ਰਾਮ ਸਿੰਘ) ਨੂੰ ਲੈ ਗਏ ਸਨ ਪ੍ਰਦੇਸ, ਜਿਹੜੇ ਰਿਆਸਤ ਦੇ ਸਿੱਖ ਸਨ, ਉਹਨਾਂ (ਕੁਕਿਆਂ) ਨੂੰ ਜਬਰਨ ਫੜ ਕੇ, ਅੰਮ੍ਰਿਤ ਛਕਾ ਕੇ ਕਿਹਾ, “ਸਾਡੇ ਰਾਜ ਵਿੱਚ ਕੁਕਾ ਕੋਈ ਨਹੀਂ” —ਕਿਉਂਕਿ ਅੰਗਰੇਜ਼ ਦੀ ਵਫ਼ਾਦਾਰੀ ਨਹੀਂ ਸੀ ਨ ਰਹਿ ਸਕਦੀ, ਰਾਜਿਆਂ ਦਾ ਰਾਜ ਨਹੀਂ ਸੀ ਰਹਿ ਸਕਦਾ ਜੋ ਕੁਕਾ ਰਹੇ।

ਅੰਗਰੇਜ਼ ਸਿੱਖ ਬਣਾਉਂਦਾ ਸੀ

ਗੁਰਦੁਆਰੇ ਦੇ ਪੁਜਾਰੀਆਂ ਨੇ ਪਹਿਲਾ ਹੱਥ ਉਠਾਇਆ ਨਿਰਮਲਿਆਂ ਉਤੇ ਕਿ ਇਹ ਸਿੱਖ ਨਹੀਂ, ਦੂਸਰਾ ਹੱਥ ਉਠਾਇਆ ਕਿ

ਨਾਮਧਾਰੀ ਸਿੱਖ ਨਹੀਂ, ਤੀਸਰਾ ਹੱਥ ਉਠਾਇਆ ਕਿ ਸਿੰਘ ਸਭੀਏ ਸਿੱਖ ਨਹੀਂ, ਚੌਥਾ ਹੱਥ ਉਠਾਇਆ ਕਿ ਕਾਮਾ ਗਾਟਾ ਮਾਰੂ ਵਾਲੇ ਜਿਹੜੇ ਸਨ—ਇਹ ਸਿੱਖ ਨਹੀਂ, ਕਿਉਂਕਿ ਚਾਬੀ ਤੇ ਅੰਗਰੇਜ਼ ਦੇ ਹੱਥ ਵਿੱਚ ਸੀ, ਜਿਹਨੂੰ ਮਰਜ਼ੀ ਹੈ ਲਾਉਂਦਾ ਸੀ, ਜਿਹਨੂੰ ਚਾਹੁੰਦਾ ਸੀ—ਸਿੱਖ ਬਣਾਉਂਦਾ ਸੀ।

ਅਸੀਂ ਸਭ ਕੌਮ ਨਾਲ

ਹੈਨਰੀ ਕਰੇਗਾ ਗਵਰਨਰ ਸੀ ਪੰਜਾਬ ਦਾ ਉਸਦੇ ਤਾਂ ਦਿਲ ਵਿੱਚ ਖਿਆਲ ਸੀ ਕਿ ਅਕਾਲੀ ਹੋਰ ਹਨ, ਤੇ ਇਹ ਕੂਕਾ ਹੈ, ਖਬਰੇ ਸਾਡੇ ਪੱਖ ਦੀ ਗੱਲ ਕਰੇ, ਇਹ ਵੀ ਸਾਡੇ ਨਾਲ ਰਲੇ। ਲੇਕਿਨ ਅਕਾਲੀ, ਕੂਕੇ ਦਾ ਤਾਂ ਸੁਆਲ ਹੀ ਨਹੀਂ, ਸੁਆਲ ਤਾਂ ਏਸ ਚੀਜ਼ ਦਾ ਹੈ ਕਿ ਦੇਸ਼ ਧਰੋਹੀ ਕਿਹੜੇ ਹਨ ਅੰਰ ਕੌਮ ਪ੍ਰਸਤ ਕੌਣ ਹਨ—ਭਾਵੇਂ ਉਹ ਅਕਾਲੀ ਹੈ, ਭਾਵੇਂ ਉਹ ਨਾਮਧਾਰੀ, ਭਾਵੇਂ ਨਿਹੰਗ ਹੈ, ਭਾਵੇਂ ਨਿਰਮਲਾਖ ਭਾਵੇਂ ਹਿੰਦੂ ਹੈ, ਭਾਵੇਂ ਸਨਾਤਨੀ ਹੈ, ਭਾਵੇਂ ਸਮਾਜੀ ਹੈ। ਅਸੀਂ ਸਭ ਕੌਮ ਪ੍ਰਸਤਾਂ ਦੇ ਨਾਲ ਹਾਂ।

ਮੁਕਤੇ ਵਿੱਚ ਮੁੱਕ ਜਾਂਦਾ ਹੈ

ਮੁਕਤੇ ਵਿੱਚ ਪੁਰਸ਼ ਮੁੱਕ ਜਾਂਦਾ ਹੈ, ਕੁਝ ਨਹੀਂ ਰਹਿ ਜਾਂਦਾ, ਜੰਮਣਾ ਮਰਨਾ, ਆਉਣਾ ਜਾਣਾ—ਸਭ ਮੁੱਕ ਜਾਂਦਾ ਹੈ। ਇਸ ਤੋਂ ਅੱਗੇ ਗੁਰੂ ਸਾਹਿਬ ਨੇ ਇੱਕ ਚੀਜ਼ ਦੱਸੀ ਹੈ ਕਿ 'ਜੀਵਨ ਮੁਕਤ'।

ਨੇਤਰ ਬਣਾ ਦੇਵੇ

ਜੇ ਕਿਰਪਾ ਕਰ ਦੇਵੇ ਤੇ ਨੇਤਰ ਬਣਾ ਦੇਵੇ, ਭਾਈ ਘਨ੍ਹੱਈਏ ਵਾਂਗੂੰ ਕਰ ਦੇਵੇ। ਉਹਨੇ ਆਖਿਆ, "ਤੈਨੂੰ ਪਿਆ ਪਿਲਾਵਾ ਪਾਣੀ ਤੂੰ ਦਿਸਨਾ ਹੈ ਸਭ ਥਾਈਂ—ਮੈਂ ਕਿਸੇ ਮੁਸਲਮਾਨ ਨੂੰ ਪਾਣੀ ਨਹੀਂ ਪਿਲਾਉਂਦਾ।"

ਇਹ ਬਖਸ਼

ਜਿਸ ਤਰ੍ਹਾਂ ਅਕਾਲ ਪੁਰਖ ਨਿਰਗੁਣ ਤੋਂ ਸਰਗੁਣ ਹੋ ਜਾਂਦਾ ਹੈ—ਜੇ ਉਹਦਾ ਸਰੂਪ ਹੋ ਜਾਂਦੇ ਹਨ, ਉਹ ਵੀ ਨਾਲ ਹੀ ਸਰਗੁਣ ਬਣ ਜਾਂਦੇ

ਹਨ, ਨਿਰਗੁਣ ਦੇ ਵੇਲੇ ਨਿਰਗੁਣ, ਸਰਗੁਣ ਦੇ ਵੇਲੇ ਸਰਗੁਣ। ਕਾਗ ਭਸੰਡ ਦੀ ਕਥਾ ਪੜ੍ਹੋ—ਉਹ ਕਹਿੰਦਾ ਹੈ, "ਜਿਸ ਵੇਲੇ ਆਉਂਦੀ ਹੈ ਅੱਗ ਦੀ ਪਰਲੋ, ਮੈਂ ਅੱਗ ਦਾ ਰੂਪ ਹੋ ਜਾਨਾ ਹਾਂ"—ਗੁਰੂ ਨਾਨਕ ਦੇਵ ਦੇ ਅੱਗੇ ਕਹਿੰਦੇ ਹਨ, "ਜਿਸ ਵੇਲੇ ਪਾਣੀ ਦੀ ਛੱਲ ਆਉਂਦੀ ਹੈ—ਪਾਣੀ ਹੋ ਜਾਨਾ ਹਾਂ, ਜਿਸ ਵੇਲੇ ਪਉਣ ਆਉਂਦੀ ਹੈ—ਪਉਣ ਹੋ ਜਾਨਾ ਹਾਂ।" ਇਹ ਬਖਸ਼ ਹੈ—ਕਾਗ ਭਸੰਡ ਨੂੰ। ਇਹ ਕਿਉਂ ਚੀਜ਼ ਪ੍ਰਾਪਤ ਹੋਈ—ਸਰਗੁਣ ਦੀ ਉਪਾਸ਼ਨਾ ਤੋਂ।

ਸੱਚ ਦੇ ਵਪਾਰ ਦੀ ਚੀਜ਼

ਅਸੀਂ ਇਹ ਤਾਂ ਕਹਿੰਦੇ ਹਾਂ ਕਿ ਉਹ ਹਿੰਦੂਆਂ ਦਾ ਗ੍ਰੰਥ ਹੈ, ਫਲਾਣੇ ਦਾ ਗ੍ਰੰਥ ਹੈ, ਭਾਈ ਅਸੀਂ ਜੋ ਮੁਸਲਮਾਨਾਂ ਨਾਲ, ਚੀਨੀਆਂ ਨਾਲ ਰਲ ਕੇ ਵਪਾਰ ਕਰ ਲੈਂਦੇ ਹਾਂ ਤੇ ਜੋ ਕੋਈ ਸਾਨੂੰ ਸੱਚ ਦੇ ਵਪਾਰ ਦੀ ਚੀਜ਼ ਕਿਸੇ ਪੁਸਤਕ 'ਚੋਂ ਮਿਲਦੀ ਹੈ ਤਾਂ ਕਿੱਡੀ ਸਾਡੀ ਗਲਤੀ ਹੈ ਜੋ ਅਸੀਂ ਉਸਨੂੰ ਨਾ ਲਈਏ।

ਰਚ ਸਕਦਾ ਲਯ ਕਰ ਸਕਦਾ

ਜੇ ਸ੍ਰਿਸ਼ਟੀ ਨੂੰ ਰਚ ਸਕਦਾ ਹੈ, ਲਯ ਕਰ ਸਕਦਾ ਹੈ, ਉਸ ਗੁਰੂ ਅਰਜਨ ਦੇਵ, ਨੂੰ ਉਸ ਗੁਰੂ ਤੇਗ ਬਹਾਦਰ ਨੂੰ, ਗੁਰੂ ਗੋਬਿੰਦ ਸਿੰਘ ਨੂੰ, ਸਤਿਗੁਰੂ ਰਾਮ ਸਿੰਘ ਨੂੰ—ਕੋਈ ਪਕੜ ਸਕਦਾ ਹੈ ?

ਭਾਈ ਸ਼ਰਾਬ—ਖਿਮਾ ਕਰੋ

ਭਾਈ ਸੱਜਣੇ, ਕੋਈ ਸਿੱਖ-ਚਾਹੇ ਕੋਈ ਅਕਾਲੀ, ਚਾਹੇ ਕੋਈ ਕੂਕਾ, ਚਾਹੇ ਕੋਈ, ਗੁਰੂ ਕੇ ਸਿੱਖ ਤਾਂ ਸਾਰੇ ਹੀ ਹਾਂ, ਭਾਈ ਸ਼ਰਾਬ-ਖਿਮਾ ਕਰੋ—ਇਦ੍ਰਾ ਖਹਿੜਾ ਛੱਡੋ, ਇਹ ਬੜੀ ਬੁਰੀ ਚੀਜ਼ ਹੈ। ਕੋਈ ਮਜ਼ਹਬ ਬਗੈਰ ਬਾਮ-ਮਾਰਗੀਆਂ ਤੋਂ, ਹਿੰਦੂਆਂ ਨੂੰ ਇਜਾਜ਼ਤ ਨਹੀਂ, ਸਿੱਖਾਂ ਨੂੰ ਇਜਾਜ਼ਤ ਨਹੀਂ, ਮੁਸਲਮਾਨਾਂ ਨੂੰ ਇਜਾਜ਼ਤ ਨਹੀਂ ਦੇਂਦਾ ਕੋਈ ਪੀਵੇ।

ਹਜ਼ੂਰ ਸਾਹਿਬ ਮਾਸ ਨਹੀਂ

ਕੁਕਿਆਂ ਦਾ ਤੁਸੀਂ ਛੱਡੋ ਖਹਿੜਾ—ਹਜ਼ੂਰ ਸਾਹਿਬ ਜਿਹੜਾ ਜਾਵੇ ਉਹ ਪਤਾ ਕਰ ਸਕਦਾ ਹੈ, ਕਿ ਗੁਰੂ ਕੇ ਲੰਗਰ ਵਿੱਚ ਮਾਸ ਰਿੱਝ ਸਕਦਾ ਹੈ? ਹੁਕਮ ਨਹੀਂ। ਫੇਰ, ਲਾਂਗਰੀ ਸਿੰਘ ਜਿਹੜੇ ਜਾ ਕੇ ਲਗਦੇ ਹਨ, ਉਹ ਬਾਹਰ ਖਾ ਲੈਂਦੇ ਹਨ। ਜਿਹੜਾ ਪੁਜਾਰੀ ਸਾਹਿਬਾਂ ਦੇ ਤਖਤ ਦੀ, ਸ਼ਸਤਰਾਂ ਦੀ ਸੇਵਾ ਕਰਦਾ ਹੈ ਅੰਦਰਲੀ-ਉਹ ਉਸ ਲੰਗਰ ਦਾ ਪ੍ਰਸ਼ਾਦਾ ਵੀ ਨਹੀਂ ਛਕਦਾ।

ਮਾਸ ਪੈਂਦਾ ਹੋਵੇ ਮਾਸ ਦਾ ਭੋਗ ਵੀ ਲੱਗੇ

ਹਜ਼ੂਰ ਸਾਹਿਬ ਦੇ ਲੰਗਰ ਵਿੱਚ ਭਾਈ ਖਾਲਸਿਓ, ਸਾਡਿਓ ਸੱਜਣੇ, ਮਿੱਤਰੇ, ਉੱਥੇ ਲੰਗਰ ਵਿੱਚ ਅਜੇ ਤਕ ਮਾਸ ਨਹੀਂ ਪੈ ਸਕਦਾ। ਜੇ ਮਾਸ ਪੈਂਦਾ ਹੋਵੇ ਤੇ ਮਾਸ ਦਾ ਭੋਗ ਵੀ ਲੱਗੇ। ਉੱਥੇ ਜਾਂ ਤਹਿ ਤੋੜਾਂ (ਪਰੋਠਿਆਂ) ਦਾ ਭੋਗ ਲਗਦਾ ਹੈ ਜਾਂ ਸ਼ਹੀਦੀ ਦੇਗ ਦਾ ਲਗਦਾ ਹੈ—ਜਿਸ ਆਦਮੀ ਦੀ ਮਰਜ਼ੀ ਹੋਵੇ ਦੇਖ ਸਕਦਾ ਹੈ। ਕੱਲ੍ਹ ਨੂੰ ਪਤਾ ਨਹੀਂ ਕੋਈ ਇੰਤਜ਼ਾਮ ਬਦਲ ਕੇ ਤੇ ਕੁਛ ਕਰ ਦੇਵੇ। ਗੁਰੂ ਗੋਬਿੰਦ ਸਿੰਘ ਸਾਹਿਬ ਦੇ ਬਾਅਦ ਤੋਂ ਅੱਜ ਤਕ ਇਹ ਚੀਜ਼ ਹੈ—ਉੱਥੇ ਕਾਇਮ।

ਮਨੁੱਖਪੁਣੇ ਦਾ ਇਖਲਾਕ

ਇੱਥੇ ਨਾਮਧਾਰੀ ਸਾਧ—ਸੰਗਤ ਤੇ ਬਹੁਤ ਕਿਰਪਾ ਹੈ। ਪਤਾ ਨਹੀਂ ਕਿਤੇ ਕੋਈ ਭੁਲ ਚੁਕ ਕੇ ਚਲਾ ਜਾਂਦਾ ਹੋਵੇ—ਸਿਨੇਮੇ। ਬਹੁਤ ਬਚਾਅ ਹੋ ਗਿਆ ਹੈ। ਮੇਰੀ ਅਰਜ਼ ਇਨ੍ਹਾਂ ਨੇ ਮੰਨ ਲਈ ਹੈ। ਮੈਂ ਸਾਰਿਆਂ ਸੱਜਣਾਂ ਅੱਗੇ ਹੀ ਅਰਜ਼ ਕਰਦਾ ਹਾਂ, ਜ਼ਰਾ ਇਸ ਗੱਲ ਵੱਲ ਧਿਆਨ ਦਿਉ ਕਿਉਂਕਿ ਜਿਧਰ ਨੂੰ ਨੀਵਾਂ ਥਾਂ ਹੋਵੇ, ਪਾਣੀ ਰੁੜ ਕੇ ਉਧਰ ਨੂੰ ਚਲਾ ਜਾਂਦਾ ਹੈ। ਮਨ ਦਾ ਕੰਮ ਹੈ—ਕਲਯੁਗ ਦਾ ਸਮਾਂ ਹੈ—ਮਨ ਵਿਸ਼ਿਆਂ ਵਿਕਾਰਾਂ ਨੂੰ, ਬੁਰਿਆਂ ਕੰਮਾਂ ਵੱਲ ਨੂੰ ਦੌੜਦਾ ਹੈ, ਪਰ ਜ਼ਰਾ ਧਿਆਨ ਦਿਉ। ਮੇਰੇ ਤੇ ਤਾਂ ਤੁਸੀਂ ਕਿਰਪਾ ਕੀਤੀ ਹੈ, ਮੇਨੂੰ ਤਾਂ ਅੱਜ ਤਕ ਦਰਸ਼ਨ ਨਹੀਂ ਹੋਇਆ—ਉਹਦਾ, ਬਈ ਕਿਆ ਚੀਜ਼ ਹੈ ਸਿਨੇਮਾ? ਪਰ ਜਿਹੜੇ ਜਾਦੇ ਨੇ, ਉਨ੍ਹਾਂ ਕੋਲੋਂ ਜੋ ਸੁਣਿਆ ਹੈ ਉੱਥੇ ਦੇ ਹਾਲਾਤ ਭਾਵੇਂ ਉਹ ਕਿਸੇ

ਭਗਤ ਦੀ ਵੀ ਖੇਡ ਬਣਾਉਣ, ਪਰ ਔਰਤਾਂ ਦੀਆਂ ਤਸਵੀਰਾਂ ਫੇਰ ਵੀ ਲਿਆਉਂਦੇ ਨੇ-ਵਿੱਚ। ਤੁਸੀਂ ਜਾਂਦੇ ਹੋ, ਕਈ ਸੱਜਣ ਆਪਣੀਆਂ ਔਰਤਾਂ, ਆਪਣੀਆਂ ਬੇਟੀਆਂ, ਆਪਣੀਆਂ ਭੈਣਾਂ ਨਾਲ ਲੈ ਜਾਂਦੇ ਹਨ। ਕਿਆ ਇਹ ਮਨੁੱਖਪੁਣੇ ਦਾ ਇਖਲਾਕ ਹੈ-ਤੁਹਾਡਾ ? ਖਿਆ ਕਰਨਾ, ਮੇਰੇ ਤੇ ਨਰਾਜ਼ ਨਾ ਹੋਣਾ, ਮੈਂ ਅਪਣੱਤ ਨਾਲ ਤੁਹਾਨੂੰ ਇਹ ਗੱਲ ਕਹਿ ਰਿਹਾ ਹਾਂ।

ਅਕਾਲ-ਪੁਰਖ ਦਾ ਸਿਨੇਮਾ

ਅਕਾਲ-ਪੁਰਖ ਦਾ ਸਿਨੇਮਾ, ਸਤਿਗੁਰ ਦਾ ਤੁਸੀਂ ਵੇਖੋਗੇ ਜੇ ਉਨ੍ਹਾਂ ਗਰੀਬਾਂ ਵੱਲ ਤੁਸੀਂ ਧਿਆਨ ਦਿਉਗੇ। ਕੋਈ ਸੱਜਣ ਕਾਇਮ ਕਰੇ, ਜਿਹੜੇ ਇੱਥੋਂ ਇੱਕ ਦੇ ਜਾਣ, ਕਿਸੇ ਵੇਲੇ ਜਾਣ ਜਿਹੜੇ ਉੱਥੇ ਤੁਹਾਡੇ ਸਾਥੀ ਰਹਿੰਦੇ ਨੇ ਕੋਈ ਖਿਆਲ ਨਾ ਕਰੇ, ਕਿ ਇਹ ਸਿੱਖ ਹੈ, ਹਿੰਦੂ ਹੈ, ਮੇਰਾ ਲੱਗਦਾ ਹੈ, ਕੀਹਦਾ ਲੱਗਦਾ ਹੈ-ਉੱਥੇ ਜਾ ਕੇ ਤੁਸੀਂ ਜੇ ਇੱਕ ਗਰੀਬ ਨੂੰ ਬੱਕਰੀ ਲੈ ਦਿਉਗੇ ਵੀਹ ਪੰਜਾਹ ਰੁਪਏ ਨੂੰ, ਉਹਦੇ ਬੱਚੇ ਤੁਹਾਨੂੰ ਖਵਰੇ ਕਿੰਨੀਆਂ ਅਸੀਸਾਂ ਦੇਣਗੇ।

ਹੇਠੋਂ ਉਤਾਹ ਚੁੱਕੋ

ਸਭ ਤੋਂ ਵੱਡੀ ਲੋੜ ਐਸ ਵੇਲੇ ਇਸ ਗੱਲ ਦੀ ਨਹੀਂ ਕਿ ਸੇਠ ਨਰੈਣ ਸਿੰਘ ਕੋਲ ਦੇ ਕਰੋੜ ਰੁਪਈਆ ਹੈ, ਮੇਰੇ ਕੋਲ ਪੰਜਾਹ ਲੱਖ ਹੈ, ਮੈਨੂੰ ਬੜਾ ਦੁੱਖ ਹੈ ਇਸ ਗੱਲ ਦਾ, ਦਿਆਲ ਸਿੰਘ ਹੁਰਾਂ ਕੋਲ ਲੱਖ ਹੈ ਤੇ ਮੇਰੇ ਕੋਲ ਪੰਜਾਹ ਹਜ਼ਾਰ ਹੈ, ਇਹ ਬੜਾ ਦੁੱਖ ਹੈ। ਇਹ ਨਾ ਤੁਸੀਂ ਦੁੱਖ ਦੇਖੋ। ਦੁੱਖ ਇਹ ਦੇਖੋ ਕਿ ਇਸ ਕੋਲ-ਕਰਤਾਰ ਸਿੰਘ ਕੋਲ-ਪੰਜ ਸੌ ਰੁਪਈਆ ਹੈ ਤੇ ਮੇਰੇ ਕੋਲ ਦਸ ਹਜ਼ਾਰ ਹੈ, ਮੈਂ ਇਹਨੂੰ ਵੀ ਦੇ ਹਜ਼ਾਰ ਵਾਲਾ ਹੋਰ ਬਣਾ ਲਵਾਂ। ਜੇ ਦੁੱਖ ਕਰਦੇ ਹੋ ਤਾਂ ਹੇਠੋਂ ਉਤਾਹ ਚੁੱਕਣ ਦਾ ਕਰੋ। ਉਤਲੀ ਤਕਲੀਫ਼ ਨਾ ਕਰੋ, ਕਿਸੇ ਨਾਲ।

ਮਦਦ ਕਰੋ ਇਕ ਦੂਜੇ ਦੀ

ਦੇਖੋ ਪਾਰਸੀਆਂ ਦੀ ਕੌਮ ਹੈ, ਉਹਨਾਂ ਵਿੱਚ ਕੋਈ ਗਰੀਬ ਨਹੀਂ ਲੱਭਦਾ। ਉਹ ਸਾਰੇ ਜਣੇ ਰਲ ਕੇ ਜਿਹੜਾ-ਕਿਹੜਾ ਮਾੜਾ ਹੁੰਦਾ ਹੈ,

ਉਹਦੀ ਮਦਦ ਕਰ ਦੇਂਦੇ ਨੇ। ਤੁਸੀਂ ਤੇ ਗੁਰੂ ਗੋਬਿੰਦ ਸਿੰਘ ਦੇ ਸਿੱਖ, ਗੁਰੂ ਨਾਨਕ ਦੇ ਕਹਾਉਂਦੇ ਹੋ-ਤੇਰੇ ਭਾਣੇ ਸਰਬੱਤ ਦਾ ਭਲਾ-ਫੇਰ, ਨਾਮਧਾਰੀ ਗੁਰੂ ਰਾਮ ਸਿੰਘ ਦੇ, ਇਸ ਗੱਲ 'ਚ ਫਰਕ ਕੋਈ ਨਹੀਂ। ਜਿੱਥੇ ਤਕ ਕਿਸੇ ਦੀ ਮਰਜ਼ੀ ਹੈ ਕੋਈ ਮੰਨੇ। ਸਾਨੂੰ ਇਸ ਗੱਲ ਨਾਲ, ਕਿਸੇ ਨਾਲ ਜ਼ਿਦ ਨਹੀਂ, ਜਿੱਥੇ ਮੰਨਦੇ ਹੋ ਉੱਥੇ ਮੰਨੋ ਪਰ ਜਿਹੜਾ ਮੰਨਦੇ ਹੋ-ਸਿਧਾਂਤ ਤੇ ਸਾਰਿਆਂ ਦਾ ਇੱਕੋ ਹੈ।

ਰਾਗ ਮਰਨ ਨਾ ਦਿੱਤਾ ਜਾਵੇ

ਹਰ ਸਿੱਖ ਦਾ ਫਰਜ਼ ਹੈ, ਕਿ ਇਸ ਰਾਗ ਨੂੰ ਮਰਨ ਨਾ ਦਿੱਤਾ ਜਾਵੇ। ਜੇ ਕੁਛ ਕਰਨ ਦੀ ਹਿੰਮਤ ਹੈ, ਕੁਛ ਸਿੱਖਿਆ ਕਰੋ, ਗਾਇਆ ਕਰੋ, ਕੁਛ ਸੁਣੋ। ਸਾਨੂੰ ਹੁਣ ਸ਼ਰਮ ਆਉਂਦੀ ਹੈ- ਗਾਉਂਦਿਆਂ ਨੂੰ ਜੇ ਅਸੀਂ ਮਰਾਸੀਆਂ ਵਾਂਗੂ ਗਾਈਏ।

ਦੇਵਗੰਧਾਰ ਦੂਜੀ ਤਰ੍ਹਾਂ

ਮੈਨੂੰ ਇੱਕ ਆਦਮੀ ਨੇ ਦੇਵ ਗੰਧਾਰ ਦਾ ਇੱਕ ਭੇਦ ਦੱਸਿਆ-ਆਮ ਤੌਰ ਤੇ ਦੇਵਗੰਧਾਰੀ ਜਿਹੜੀ ਹੈ, ਇਸ ਨੂੰ ਆਸਾ ਮੇਲ ਗਾਉਂਦੇ ਹਨ ਸਾਰੇ-ਇਹਦੀ ਇੱਕ ਭੈਰੋਂ ਮੇਲ ਸ਼ਕਲ ਹੈ, ਉਸ ਮੇਨੂੰ ਦੱਸੀ। ਹੁਣ ਉਹਨੇ ਆਖਿਆ, "ਇਸ ਤਰ੍ਹਾਂ ਘੱਟ ਆਦਮੀ ਗਾਉਂਦੇ ਹਨ।" ਮੈਂ ਉਹਦੇ ਕੋਲੋਂ ਸੁਣੀ। ਜਿਸ ਵੇਲੇ ਮੈਂ ਦਸਮ ਗ੍ਰੰਥ ਪੜ੍ਹਿਆ ਤਾਂ ਪਾਰਸ ਨਾਥ ਦੇ ਪ੍ਰਸੰਗ ਵਿੱਚ ਸਾਹਿਬ ਗੁਰੂ ਗੋਬਿੰਦ ਸਿੰਘ ਕਹਿੰਦੇ ਨੇ-ਦੇਵਗੰਧਾਰ ਦੂਜੀ ਤਰ੍ਹਾਂ। ਸਾਹਿਬਾਂ ਨੇ ਇਹ ਚੀਜ਼ ਲਿਖੀ ਹੈ, ਦੇਵਗੰਧਾਰ ਦੂਜੀ ਤਰ੍ਹਾਂ ਬਹੁਤ ਘੱਟ ਗਾਉਂਦੇ ਹਨ।

ਕਿਣਕਾ-ਕਿਣਕਾ ਸਿੱਖਿਆ ਕਰੋ

ਜਦੋਂ ਬਾਣੀ ਪੜ੍ਹਨ ਲਗਦੇ ਹੋ, ਕਦੇ ਖਿਆਲ ਆਇਆ ਹੈ, ਸ੍ਰੀ ਰਾਗ ਦੀ ਬਾਣੀ ਪੜ੍ਹਦਿਆਂ-ਸ੍ਰੀ ਰਾਗ ਦਾ ਕੋਈ ਸੁਰ ਵੀ ਲਗਦਾ ਹੈ, ਜੇ ਗਉੜੀ ਪੜ੍ਹਦੇ ਹਾਂ-ਗਉੜੀ ਦਾ ਭੀ ਕੋਈ ਪਤਾ ਹੈ-ਸੋਰਠ ਦਾ ਪਤਾ

ਹੈ ? ਸਮੁੰਦਰ ਹੈ—ਗੁਰੂ ਕਾ ਘਰ। ਬੋੜਾ ਬਹੁਤਾ ਕਿਣਕਾ-ਕਿਣਕਾ
ਸਿੱਖਿਆ ਕਰੋ ਕਿਤੋਂ, ਕੋਈ ਬੋੜੀ ਬਹੁਤੀ ਪ੍ਰਾਪਤੀ ਕਰੋ।

ਕਲਰੀ ਵਾਲੇ ਦਾ ਹੁਕਮ ਪੂਰਾ ਪੂਰਾ ਵਰਤੇਗਾ

ਸਾਡੇ ਲੋਕਾਂ ਦੇ ਚਿਤ 'ਚ ਗੁਰੂ ਨਾਨਕ ਦੇਵ, ਗੁਰੂ ਗੋਬਿੰਦ ਸਿੰਘ,
ਗੁਰੂ ਰਾਮ ਸਿੰਘ ਤੇ ਸ਼ਰਧਾ ਨਹੀਂ। ਅਸੀਂ ਹੁਣ ਤਕ ਮਖੌਲਾਂ ਵਿੱਚ ਹੀ
ਲੰਘਾਇਆ ਹੈ। ਕੁਕਿਆਂ ਦੇ ਵੀ ਦਿਲ ਹਿੱਲ ਗਏ। ਜਿਹੜਾ ਸਤਿਗੁਰਾਂ
ਕਿਹਾ ਸੀ, ਸੁਰਜ ਇੱਧਰੋਂ ਚੜ੍ਹਿਆ ਮੰਨ ਲੈਣਾ ਸੱਚੇ ਪਾਤਸ਼ਾਹ ਕਲਰੀ
ਵਾਲੇ ਦਾ ਹੁਕਮ ਪੂਰਾ ਪੂਰਾ ਵਰਤੇਗਾ।

ਸੋ ਸਾਖੀ ਸੱਚ

‘ਮਾਸਟਰ ਤਾਰਾ ਸਿੰਘ ਜੀ ਮੈਨੂੰ ਮਿਲੇ ਇੱਕ ਦਿਨ ਧਰਮਸ਼ਾਲਾ।
ਕਹਿੰਦੇ ਨੇ, ‘ਅਸੀਂ ਤਾਂ ਕਹਿੰਦੇ ਸੀ, ਇਹ ਬ੍ਰਾਹਮਣਾਂ ਦੇ ਲਿਖੇ ਗਪੌੜੇ ਸੀ,
ਸੋ ਸਾਖੀ ‘ਚ ਜੋ ਕੁੱਝ ਲਿਖਿਆ ਸੀ—ਸੱਚ ਹੋ ਰਿਹਾ ਹੈ।’

ਅੱਗ ਈਰਖਾ ਦੀ

ਸਭ ਕੁਝ ਦੇਖ ਕੇ ਫਿਰ ਭੁੱਲਦੇ ਹਾਂ। ਫਿਰ ਸਾਡਾ ਇਹੋ ਚਿਤ ਕਰਦਾ
ਹੈ, ਕਿ ਬਹੁਤੇ ਕੋਠੇ ਪਾ ਲਈਏ, ਬਹੁਤੇ ਪੇਸੇ ਸਾਡੇ ਕੋਲ ਹੋਣ, ਮੇਰਾ ਮੁੰਡਾ
ਤੇ ਮੈਂ ਹੀ ਹੋਈਏ, ਦੂਏ ਮੇਰੇ ਭਰਾ ਵੀ ਮਰ ਜਾਣ। ਹੋਰ ਨਾ ਕੋਈ ਮੇਰੇ
ਬਰਾਬਰ ਹੋ ਜਾਏ। ਇਹ ਅੱਗ ਸਾਨੂੰ ਈਰਖਾ ਦੀ ਸਾੜ ਰਹੀ ਹੈ।

ਸਾਰਿਆਂ ਦਾ ਇੱਕੋ ਮਾਲਕ

ਗੁਰੂ ਗੋਬਿੰਦ ਸਿੰਘ ਨੇ ਲਿਖਿਆ ਹੈ। ਫੇਰ ਆਖਿਆ—ਹੋਊ ਤੇ ਆਟਾ
ਸਣੇ ਰਾਜਾ ਪਰਜਾ ਨਹੀਂ ਦਲੀਆ ਚਰੂਰ ਹੋ ਜਾਊ। ਬਚੇਗਾ
ਕੌਣ ? ਬਚੇਗਾ ਉਹ, ਜਿਹੜਾ ਨਾਮ ਜਪੇਗਾ, ਜਿਸ ਤਰ੍ਹਾਂ ਕਿੱਲੀ ਦੇ ਕੋਲ
ਚੌਕੀ ਵਿੱਚ ਦਾਣੇ ਬਚ ਜਾਂਦੇ ਨੇ। ਜੇ ਕੁਕਾ ਨਹੀਂ ਜਪੇਗਾ, ਇਹ ਵੀ ਨਹੀਂ
ਬਚੇਗਾ—ਜਿਹੜਾ ਜਪੇਗਾ, ਉਹੋ ਬਚੇਗਾ। ਕੋਈ ਹਿੰਦੂ ਹੈ, ਕੋਈ ਸਿੱਖ ਹੈ,
ਸਮਾਜੀ ਹੈ, ਸਨਾਤਨੀ ਹੈ, ਅਕਾਲੀ ਹੈ, ਕੋਈ ਹੈ, ਜਿਹੜਾ ਗੁਰੂ ਦਾ ਨਾਮ

ਜਪੇਗਾ-ਉਹ ਬਚੇਗਾ। ਉੱਥੇ ਲਿਹਾਜ਼ ਕਿਸੇ ਦਾ ਨਹੀਂ। ਉੱਥੇ ਕਿਸੇ ਦੀ ਜਾਤ ਨਹੀਂ, ਕਿਸੇ ਦਾ ਮਜ਼ਹਬ ਨਹੀਂ, ਕੁਝ ਨਹੀਂ। ਉਹ ਸਾਰਿਆਂ ਦਾ ਇੱਕੋ ਹੀ ਮਾਲਕ ਹੈ।

ਰਾਗਾਂ ਵਿੱਚ ਬਾਣੀ

ਗੁਰੂ ਨਾਨਕ ਦੇਵ ਤੋਂ ਲੈ ਕੇ ਸਾਡੇ ਸਾਰੇ ਸਤਿਗੁਰੂ, ਰਾਗਾਂ ਵਿੱਚ ਬਾਣੀ ਉਚਾਰਦੇ ਆਏ ਹਨ।

ਗੁਰੂ ਦਰਬਾਰ ਵਾਸਤੇ ਉੱਚਾ ਕਰੋ

ਸਾਨੂੰ ਧਿਆਨ ਦੇਣਾ ਚਾਹੀਦਾ ਹੈ, ਜੋ ਤੁਸੀਂ ਆਪਣੇ ਲੜਕਿਆਂ ਨੂੰ ਉੱਚਾ ਕਰਦੇ ਹੋ, ਗੁਰੂ ਕੇ ਦਰਬਾਰ ਵਾਸਤੇ ਵੀ ਉੱਚਾ ਕਰੋ। ਇਨ੍ਹਾਂ ਨੂੰ ਬੋੜਾ ਬਹੁਤਾ ਰਾਗ ਦੀ ਵੀ ਸਮਝ ਦੱਸੋ। ਕੋਸ਼ਿਸ਼ ਤੇ ਮੈਂ ਬੜੀ ਕੀਤੀ ਹੈ, ਪਰ ਸਤਿਗੁਰਾਂ ਦੀ ਕੋਈ ਰਜ਼ਾ ਖਬਰੇ ਅਜੇ ਇਸੇ ਤਰ੍ਹਾਂ ਹੈ। ਬਾਗ਼ਾਂ ਸਾਲਾਂ ਵਿੱਚ ਅੱਠ ਨੌਂ ਲੜਕੇ ਰੱਖੇ। ਗਣਾਉਤ ਰੱਖੇ, ਰਬਾਬੀ ਅੰਮ੍ਰਿਤਸਰ ਵਾਲੇ ਬੁਲਾਏ, ਆਪਣੇ ਰਬਾਬੀ ਬੁਲਾਏ, ਜੋ ਰੀਤਾਂ ਸਾਨੂੰ ਯਾਦ ਸੀ, ਉਹਨਾਂ ਨੂੰ ਸਿਖਾਈਆਂ। ਉਹ ਕਹਿੰਦੇ ਨੇ, "ਸਾਡਾ ਬਣਿਆ ਕੁਝ ਨਹੀਂ", ਕਿਉਂਕਿ ਉਹਨਾਂ ਨੂੰ ਖਰਚ ਨਹੀਂ ਨ ਕੁਝ ਕਰਨਾ ਪਿਆ। ਜੇ ਉਨ੍ਹਾਂ ਨੂੰ ਨਾਲ ਫੀਸ ਵੀ ਦੇਣੀ ਪੈਂਦੀ, ਉਸਤਾਦ ਦੇ ਪੈਰ ਵੀ ਧੋਣੇ ਪੈਂਦੇ ਜਾ ਕੇ, ਫੇਰ ਪਤਾ ਲਗਦਾ ਬਈ ਕੀ ਖਰਚ ਕਰੀਦਾ ਹੈ। ਲੇਕਿਨ ਅਜੇ ਵੀ ਤੁਸੀਂ ਉਹਨਾਂ ਨੂੰ ਗਾਉਂਦਿਆਂ ਨੂੰ ਸੁਣੋ ਤਾਂ ਤੁਸੀਂ ਕਹੋਗੇ ਕਿ ਕਿਸੇ ਤੋਂ ਇਹਨਾਂ ਨੇ ਸਿਖਿਆ ਹੈ।

ਜਿਹਦੀ ਮਰਜ਼ੀ ਆਵੇ

ਹੁਣ ਅਸੀਂ ਬੋੜਾ ਜਿਹਾ ਟਾਈਮ ਰੱਖਿਆ ਹੈ, ਭਾਵੇਂ ਛੋਟਾ ਗਾਉਣ, ਮੋਟਾ ਗਾਉਣ, ਜਿੰਨੇ ਇੱਥੇ ਸਨ, ਇੱਥੇ ਇਹ ਕੋਈ ਖਿਆਲ ਨਹੀਂ ਰੱਖਿਆ, ਇਹ ਕੁਕਾ ਹੈ, ਅਕਾਲੀ ਹੈ, ਹਿੰਦੂ ਹੈ ਜਿਹਦੀ ਮਰਜ਼ੀ ਹੈ ਆਵੇ, ਜਿਹੜਾ ਉਹਦੇ ਵਿੱਚ ਹਿੱਸਾ ਲਵੇ। ਜਿੰਨੀ ਕੁ ਸਾਡੀ ਸਮਝ ਆਏਗੀ, ਮਾੜਾ ਮੋਟਾ ਉਹਨੂੰ ਸੋਚਾਂਗੇ, ਵਿਚਾਰਾਂਗੇ ਦਸਾਂਗੇ।

ਗਾਉਣਾ ਬੜਾ ਮੁਸ਼ਕਿਲ

ਸਾਧ ਸੰਗਤ, ਇਹ ਅਰਜ਼ ਮੈਂ ਹੁਣ ਤੋਂ ਹੀ ਕਰਦਾ ਹਾਂ ਬਈ, ਸਾਰੇ ਸੱਜਣ ਬੈਠ ਕੇ ਸੁਣਨ। ਗਾਉਣਾ ਤੇ ਹੁਣ ਬੜਾ ਹੀ ਮੁਸ਼ਕਿਲ ਹੈ। ਮੇਰੀ ਸੱਠਾਂ ਵਰ੍ਹਿਆਂ ਦੀ ਉਮਰ ਹੋ ਗਈ ਹੈ, ਮੈਂ ਬਾਰ੍ਹਾਂ ਤੇਰ੍ਹਾਂ ਸਾਲਾਂ ਦਾ ਸੀ ਜਦੋਂ ਦਾ ਸੁਣਨ ਲੱਗਿਆ ਹਾਂ ਅਜੇ ਮੈਨੂੰ ਪਤਾ ਨਹੀਂ ਲੱਗਿਆ ਬਈ ਕੀ ਚੀਜ਼ ਹੈ—ਰਾਗ ? ਲੋਕ ਮੈਨੂੰ ਕਹਿੰਦੇ ਨੇ ਬੜਾ ਕੁਝ ਜਾਣਦਾ ਹੈ।

ਮਹਾਰਾਜਾ ਬੇਰੀ ਨਾਲ ਬੰਨ੍ਹਵਾਇਆ

ਇਤਿਹਾਸ ਇਹ ਗੱਲ ਦੱਸਦਾ ਹੈ, ਕਿ ਬਾਬੇ ਫੁਲਾ ਸਿੰਘ ਅਕਾਲੀ ਦੇ ਹੁੰਦਿਆਂ, ਮਹਾਰਾਜਾ ਨੇ ਜਿਸ ਵੇਲੇ ਕੰਜਰੀ ਲਿਆਂਦੀ—ਮੇਰਾ, ਤਾਂ ਮਹਾਰਾਜੇ ਨੂੰ ਪਕੜ ਕੇ ਦਰਸ਼ਨੀ ਡਿਉਂਦੀ ਦੇ ਪਾਸ, ਅਕਾਲ ਤਖਤ ਦੇ ਅੱਗੇ ਬੇਰੀ ਨਾਲ ਬੰਨ੍ਹ ਲਿਆ ਗਿਆ ਨੰਗਾ ਕਰਕੇ, ਕੋਰੜੇ ਮਾਰਨ ਵਾਸਤੇ। ਮਹਾਰਾਜਾ ਨੇ ਇਹ ਗੱਲ ਮੰਨੀ, “ਮੇਰਾ ਪਾਪ ਕੀਤਾ ਹੋਇਆ ਹੈ, ਮੈਂ ਗਲਤੀ ਕੀਤੀ ਹੈ: ਜੇ ਮਰਜ਼ੀ ਹੈ ਸਜ਼ਾ ਦਿਉ।” ਵਾਹ ! ਮਹਾਰਾਜਾ ਰਣਜੀਤ ਸਿੰਘ ! ਅਸੀਂ ਜ਼ਰਾ ਕੁ ਜਿੰਨੀ ਗੱਲ ਹੁੰਦੀ ਹੈ, ਕਹਿੰਦੇ ਹਾਂ—ਉਹ, ਮੈਂ ਕਿਹੜੀ ਗੱਲੀ ਨੂੰ ਹੱਥ ਲਾਇਆ ਹੈ, ਫਲਾਣਾ ਇਹ ਕਰਦਾ ਹੈ, ਢਿਮਕਾ ਇਹ ਕਰਦਾ ਹੈ। ਪਰ ਉਸ ਮਹਾਰਾਜਾ ਨੇ ਆਪਣੇ ਆਪ ਨੂੰ ਨੰਗਾ ਕਰਕੇ ਬੇਰੀ ਨਾਲ ਬੰਨ੍ਹਵਾਇਆ।

ਜੇ ਕੁਝ ਕੰਮ ਅਸੀਂ ਕਰ ਦਿੰਦੇ ਹਾਂ

ਅੱਜ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਾਡੇ ਪਾਸ—ਉਹ ਹੈ ਤੇ ਸਦਾ ਹੀ, ਪਰ ਦੇਹ ਕਰਕੇ—ਜਿਸ ਨੇ ਬਾਈ ਸੌ ਮਸੰਦ ਆਪਣਾ, ਗਿਆਰਾਂ ਸੌ ਮਸੰਦ ਰਾਮ ਰਾਏ ਦਾ ਤੇਲ ਪਾ ਕੇ ਫੂਕ ਦਿੱਤਾ ਤਾਂ ਸਾਡੀ ਵਾਰੀ ਨਾ ਹੁਣ ਆਵੇ ਜੇ ਕੁਝ ਕੰਮ ਅਸੀਂ ਕਰ ਦਿੰਦੇ ਹਾਂ ? ਜੇ ਮੈਂ ਕਹਿੰਦਾ ਹਾਂ ਨਾ ਕਰ ਤਾਂ ਉਹ ਦੂਸਰੇ ਪਾਸੇ ਹੋ ਜਾਂਦਾ ਹੈ, ਜੇ ਦੂਜੇ ਪਾਸੇ ਵਾਲਾ ਕਹਿੰਦਾ ਹੈ ਤਾਂ ਉਥੋਂ ਖਿਸਕਦਾ ਹੈ—ਉਦੋਂ ਦੂਸਰਾ ਪਾਸਾ ਤੇ ਕੋਈ ਹੋਇਆ ਹੀ ਨਹੀਂ ਸੀ। ਗੁਰੂ ਸਾਹਿਬ ਦੇ ਹੁਕਮ ਅੱਗੇ ਕਿਸੇ ਨੂੰ ਤਾਕਤ ਨਹੀਂ ਸੀ। ਜਿਹੜੇ ਚੇਤੇ ਵਰਗੇ ਮਸੰਦ ਸੇ, ਜਿਨ੍ਹਾਂ ਨੇ ਬੜਾ ਕੁਛ ਨੁਕਸਾਨ ਕੀਤਾ ਸੀ, ਗੁਰੂ ਸਾਹਿਬ ਨੇ ਸੱਦ ਕੇ

ਘਰਾਂ ਤੋਂ ਫੜ ਕੇ ਮੰਗਵਾਏ। ਸਿੱਖਾਂ ਨੇ ਲਿਆ ਕੇ ਸਤਿਗੁਰਾਂ ਦੇ ਅੱਗੇ
ਖੜੇ ਕੀਤੇ ਅੰਗ ਮਹਾਰਾਜ ਨੇ ਤੇਲ ਪਾ-ਪਾ ਕੇ ਫੁਕੇ।

ਸਾਡੀ ਤਰਸਯੋਗ ਹਾਲਤ

ਸਾਡੀ ਹਾਲਤ ਬਹੁਤ ਤਰਸਯੋਗ ਹੈ, ਕਹਿਣ ਦੀਆਂ ਗੱਲਾਂ ਨੇ, ਮੈਂ
ਵੀ ਟਾਹਰਾਂ ਹੀ ਮਾਰ ਛਡਦਾ ਹਾਂ-ਕਰ ਕੁਝ ਨਹੀਂ ਸਕਦਾ। ਸਾਧ ਸੰਗਤ
ਕ੍ਰਿਪਾ ਕਰੇ, ਅੰਦਰੋਂ ਅਰਦਾਸ ਕਰੇ ਕਿ ਕਹਿਣੀ ਕਰਨੀ ਇੱਕ ਹੋ ਜਾਵੇ,
ਕੁਝ ਕਰ ਸਕੀਏ, ਵਾਹ ਕੋਈ ਨਹੀਂ ਜੇ ਦੋ ਕੜਾਹੀਆਂ ਭਰ ਕੇ ਰੇਤ ਦੀਆਂ
ਕਿਸੇ ਦਰਿਆ ਅੱਗੇ ਧਰੀਏ ਤਾਂ ਪਾਣੀ ਨਹੀਂ ਰੁਕਦਾ ਉਹ ਹਾਲਤ ਸਾਡੀ
ਅੱਜ ਹੈ। ਜੇ ਅਸੀਂ ਕਿਸੇ ਨੂੰ ਸੁਧਾਰਨਾ ਚਾਹੀਏ-ਅਸੀਂ ਨਹੀਂ ਸੁਧਾਰ ਸਕਦੇ
ਜਿਸ ਤਰ੍ਹਾਂ ਦਰਿਆ ਰੋੜ੍ਹ ਕੇ ਦੋ ਕੜਾਹੀਆਂ ਰੇਤ ਦੀਆਂ ਲੈ ਜਾਵੇ।

ਸਿੱਖਾਂ ਦਾ ਆਚਰਣ

ਸਤਿਗੁਰੂ ਬਖਸ਼ਿਸ਼ ਕਰੇ ਸਿੱਖਾਂ ਦਾ ਆਚਰਣ ਉੱਚਾ ਹੋ ਜਾਵੇ। ਪੜ੍ਹੇ,
ਮੁਸਲਮਾਨਾਂ ਦੀਆਂ ਕਿਤਾਬਾਂ। ਮੁਸਲਮਾਨਾਂ ਨੇ ਸਿੱਖਾਂ ਨੂੰ ਫਾਰਸੀ ਸ਼ਬਦ
'ਸੱਗ' ਲਿਖਿਆ ਹੈ-ਕੁੱਤੇ। ਪਰ, ਕਿਹਾ ਕਿ ਇਹਨਾਂ ਸੱਗਾਂ ਵਿੱਚ ਇਹ
ਬੜੀ ਤਾਰੀਫ਼ ਹੈ, ਕਿਸੇ ਦੀ ਧੀ ਭੈਣ ਵਲ ਨਹੀਂ ਝਾਕਦੇ, ਸੱਗਾਂ ਵਿੱਚ ਇਹ
ਬੜੀ ਤਾਰੀਫ਼ ਹੈ, ਇਹ ਝੂਠ ਨਹੀਂ ਬੋਲਦੇ।

ਅੰਗਰੇਜ਼ ਦਾ ਕੂਕਿਆਂ ਨਾਲ ਵੈਰ ਸੀ। ਅੰਗਰੇਜ਼ ਨੂੰ ਮਾਸ ਦਾ ਤੇ
ਪਤਾ ਹੀ ਨਹੀਂ ਸੀ ਕਿ ਸਿੱਖਾਂ 'ਚ ਮਾਸ ਖਾਣਾ ਹੈ ਕਿ ਨਹੀਂ। ਉਹ ਤਿੰਨ
ਗੱਲਾਂ ਕਹਿੰਦਾ ਹੈ। ਕੂਕਾ ਜਿਹੜਾ ਹੈ, ਉਹ ਇੱਕ ਤਾਂ ਝੂਠ ਨਹੀਂ ਬੋਲਦਾ।
ਹੁਣ ਬਈ ਆਪਾਂ ਨਾਮਧਾਰੀ ਸਿੱਖੀਆਂ ਪੱਗਾਂ ਵਾਲੇ ਹਾਂ, ਆਪਾਂ ਹਿਸਾਬ ਲਾ
ਲਈਏ, ਕਿੰਨਾ ਕੁ ਆਪਾਂ ਸੱਚ ਬੋਲਦੇ ਹਾਂ, ਕਿਡੇ ਕੁ ਕੂਕੇ ਹਾਂ। ਕੂਕਾ ਝੂਠ
ਨਹੀਂ ਬੋਲਦਾ, ਕੂਕਾ ਸ਼ਰਾਬ ਨਹੀਂ ਪੀਂਦਾ, ਕੂਕਾ ਅੰਗਰੇਜ਼ ਦਾ ਵਫ਼ਾਦਾਰ
ਨਹੀਂ ਕਦੇ ਹੋ ਸਕਦਾ-ਤਿੰਨ ਚੀਜ਼ਾਂ ਉਨ੍ਹਾਂ ਨੇ ਲਿਖੀਆਂ ਹੋਈਆਂ ਹਨ।
ਅੱਜ ਹੁਣ ਅਸੀਂ ਕੂਕੇ ਹਾਂ। ਦੋ ਰਲ ਕੇ ਇੱਕ ਉੱਤੇ ਦਾਅਵਾ ਕਰ ਦਿੰਦੇ
ਹਨ। ਉੱਥੇ ਜਾ ਕੇ ਇੱਕ ਉੱਤੇ ਦਾਅਵਾ ਕਰ ਦਿੰਦੇ ਹਨ। ਉੱਥੇ ਜਾ ਕੇ
ਇੱਕ ਧਰਮ ਨੂੰ ਜਾਣ ਕੇ ਸੱਚ ਕਹਿੰਦਾ ਹੈ, 'ਬਈ, ਮੈਂ ਇਹਦੇ ਕੋਲੋਂ ਲੈਣਾ

ਹੈ।" ਦੁਆ ਕਹਿੰਦਾ ਹੈ, 'ਮੈਂ ਧਰਮ ਨੂੰ ਜਾਣ ਕੇ ਕਹਿੰਦਾ ਹਾਂ, ਦੇਣਾ ਕੱਖ ਨਹੀਂ।" ਕਿਸੇ ਦੀ ਕੀ ਗੱਲ ਕਰੀਏ।

ਇੱਕ ਘੰਟੇ ਦਾ ਨਿਤਨੇਮ

ਇਹ ਗੱਲ ਯਾਦ ਰੱਖੋ ਨਾਮਧਾਰੀਓ, ਜਿਹੜਾ ਆਦਮੀ ਨਾਮ ਨਹੀਂ ਜਪੇਗਾ, ਭਜਨ ਨਹੀਂ ਕਰੇਗਾ, ਉਹ ਮਾਰ ਖਾਏਗਾ। ਸਤਿਗੁਰਾਂ ਦਾ ਹੁਕਮ ਹੈ, ਮੇਰੀ ਗੱਲ ਨਹੀਂ। ਦੋ ਤਿੰਨ ਸਾਲ—ਯਾਦ ਨਹੀਂ ਮੈਨੂੰ,— ਇਸ ਰੈਲਾ ਪੈਣ ਤੋਂ ਬਾਅਦ ਇੱਕ ਲੜਕੇ ਨੂੰ ਦਰਸ਼ਨ ਹੋਇਆ ਔਰ ਉਹਨੂੰ ਹੁਕਮ ਦਿੱਤਾ, "ਤੂੰ ਸੁਣਾ ਦੇ ਕਿ ਅਸੀਂ ਇੱਕ ਘੰਟੇ ਦਾ ਨਿਤਨੇਮ ਰੱਖਿਆ ਹੈ, ਜਿਹੜਾ ਨਾ ਕਰੇਗਾ, ਉਹਨੂੰ ਮਾਰ ਪਵੇਗੀ।" ਆਪੋ ਆਪਣੇ ਥਾਂ ਸਮਝ ਲਵੋ। ਮਾਰੀਂਦੇ, ਫੁਟੀਂਦੇ-ਕਰੋ, ਭੁਛ ਕਰੋ, ਬੈਠੋ। ਮੈਨੂੰ ਇੱਥੇ ਸੱਦ ਕੇ ਤੁਹਾਡੇ ਰੁਪਈਏ ਦੇਣੇ, ਘਰੀਂ ਲਿਜਾ ਕੇ ਫਲ ਦੇਣੇ, ਕਪੜੇ ਦੇਣੇ ਮੈਂ ਇਹ ਕਹਿੰਦਾ ਹਾਂ—ਸਭ ਨਿਸਫਲ ਹੈ ਜੇ ਤੁਸੀਂ ਨਿਤਨੇਮ 'ਚ ਨਹੀਂ ਬੈਠਦੇ।

ਉਸ ਦਾ ਨਾਂ ਗੁਰਦੁਆਰਾ

ਧਰਮਸਾਲਾ ਜਿਸਦਾ ਨਾਂ ਅੱਜ ਸਿੱਖ ਗੁਰਦੁਆਰਾ ਕਹਿੰਦੇ ਨੇ— ਉਹ ਮੁਬਾਰਕ ਹੋਵੇ ਉਨ੍ਹਾਂ ਨੂੰ, ਲੇਕਿਨ ਗੁਰੂ ਨਾਨਕ ਨੇ ਇਹਦਾ ਨਾਮ ਧਰਮਸਾਲਾ ਰੱਖਿਆ ਹੈ। ਗੁਰਦੁਆਰੇ ਉਹ ਸਨ ਜਿਥੇ ਖਾਸ ਤੌਰ ਤੇ ਗੁਰੂ ਗੋਬਿੰਦ ਸਿੰਘ ਸਾਹਿਬ ਜਾਂ ਕਿਸੇ ਗੁਰੂ ਸਾਹਿਬ ਬੈਠ ਕੇ ਕੋਈ ਕੌਤਕ ਕੀਤਾ—ਉਸ ਦਾ ਨਾਂ ਗੁਰਦੁਆਰਾ ਸੀ। ਜੇ ਕੋਈ ਗੁਰਦੁਆਰਾ ਕਹਿੰਦਾ ਹੈ ਉਹ ਕੋਈ ਬੇਅਦਬੀ ਨਹੀਂ ਕਰਦਾ ਉਤਾਹ ਹੀ ਕਹਿੰਦਾ ਹੈ— ਕਹੋ।

ਸਣੇ ਕੇਸੀ ਇਸ਼ਨਾਨ

ਗੁਰੂ ਗੋਬਿੰਦ ਸਿੰਘ ਜੀ ਦਾ ਹੁਕਮ—ਸਤਿਗੁਰਾਂ ਨੇ ਇੱਕ ਹੁਕਮਨਾਮੇ 'ਚ ਲਿਖਿਆ ਹੈ, 'ਭਾਈ, ਗੁਰੂ ਜੀ ਦਾ ਹੁਕਮ ਹੈ, ਸਵਾ ਪਹਿਰ ਰਾਤ ਰਹਿੰਦੀ ਨਾਲ ਜੇ ਕੋਈ ਆਦਮੀ ਸਣੇ ਕੇਸੀ ਇਸ਼ਨਾਨ ਕਰਕੇ ਨਾਮ ਜਪਦਾ ਹੈ, ਬਾਣੀ ਪੜ੍ਹਦਾ ਹੈ ਤਾਂ ਉਹਨੂੰ ਸਵਾ ਮਣ ਮੋਤੀਆਂ ਦਾ ਪੁੰਨ

ਹੁੰਦਾ ਹੈ।" ਮੇਰਾ ਖਿਆਲ ਹੈ ਅਗਰ ਸੋਠ ਦਿਆਲ ਸਿੰਘ ਹੋਰੀ, ਏਥੇ ਸਾਡੇ 'ਚ ਵੱਡੇ ਹਨ—ਜੇ ਸਵਾ ਮਣ ਪੱਕੇ ਮੋਤੀ ਇਕੱਠੇ ਕਰਨ ਤਾਂ ਸ਼ਾਇਦ ਮੁਸ਼ਕਿਲ ਹੋ ਜਾਏ। ਕਿੰਨੀ ਕੁ ਜਾਇਦਾਦ ਖਰਚ ਆ ਜਾਏ—ਮਾੜੇ ਦੀ ਗੱਲ ਕੀ ਕਰਨੀ ਹੈ, ਪਰ ਜੇ ਇੱਕ ਗ਼ਰੀਬ ਸਿੱਖ ਉਠ ਕੇ ਇਸ਼ਨਾਨ ਕਰਕੇ ਬਾਣੀ ਪੜ੍ਹਦਾ ਹੈ ਤਾਂ ਉਹ ਸਵਾ ਮਣ ਮੋਤੀ ਰੋਜ਼ ਪੁੰਨ ਕਰਦਾ ਹੈ, ਫੇਰ ਸਵਾ ਮਣ ਸੋਨਾ, ਫੇਰ ਰੁਪਾ—ਚਾਂਦੀ, ਫੇਰ ਅੰਨ, ਤਾਂਬਾ, ਦੁੱਧ, ਜਲ। ਫੇਰ ਕਹਿੰਦੇ ਨੇ, ਦਿਨ ਚੜ੍ਹੇ ਪੁੰਨ ਕੁਝ ਨਹੀਂ ਪਿੰਡਾ ਧੋਣਾ ਹੈ। ਦਿਨ ਚੜ੍ਹੇ ਬਿਰਤੀ ਹੋਰ ਹੋ ਜਾਂਦੀ ਹੈ।

ਸਿੱਖੀ, ਭਜਨ ਬਾਣੀ ਦੀ ਹੈ

ਤੁਸੀਂ ਪੈਸੇ ਖਰਚਦੇ ਹੋ, ਹਜ਼ਾਰਾਂ ਰੁਪਏ ਕਿਰਾਏ ਤੇ ਲਗਾਏ ਹਨ, ਮੈਂ ਉੱਥੇ ਆਉਂਨਾ ਹਾਂ, ਤੁਸੀਂ ਇੱਥੇ ਬੜਾ ਪਿਆਰ, ਬੜਾ ਕੁਝ ਦਿਖਾਉਂਦੇ ਹੋ। ਮੈਂ ਓਦਣ ਅਰਜ਼ ਕਰੀ ਸੀ ਕਿ ਉੱਥੇ ਤੈਨ ਮੌਗ ਤੇ ਜਾ ਕੇ ਏਨਾ ਜਲੂਸ, ਏਨੇ ਆਦਮੀ, ਖਰਚ ਕਰਕੇ, ਜਾ ਕੇ, ਪੈਸੇ ਲਾਉਂਦੇ ਹੋ, —ਜੇ ਤੁਸੀਂ ਭਜਨ ਬਾਣੀ ਨਹੀਂ ਕਰਦੇ, ਤਾਂ ਸਤਿਗੁਰੂ ਰਾਮ ਸਿੰਘ ਦੀ ਦਰਗਾਹ 'ਚ ਸਾਨੂੰ ਤੁਹਾਨੂੰ ਕਿਸੇ ਨੂੰ ਥਾਂ ਨਹੀਂ ਮਿਲਣਾ। ਕੋਈ ਹੋਰ ਥਾਂ ਨਹੀਂ ਭਜਨ ਬਾਣੀ ਤੋਂ ਬਗੈਰ। ਮਹਾਰਾਜ ਨੇ ਕਿਹਾ, "ਭਾਈ ਸਿੱਖੀ, ਭਜਨ ਬਾਣੀ ਦੀ ਹੈ"।

ਕਿਸੇ ਚੀਜ਼ ਦਾ ਘਾਟਾ ਨਹੀਂ

ਜਿੱਥੇ ਨਾਮ ਹੈ, ਉੱਥੇ ਕਿਸ ਚੀਜ਼ ਦਾ ਘਾਟਾ ਹੈ! ਕੋਈ ਗੁਰਦੁਆਰਾ, ਕੋਈ ਡੇਰਾ, ਹੁਣ ਦੇਖੋ ਨਨਕਾਣੇ ਸਾਹਿਬ ਦਾ ਗੁਰਦੁਆਰਾ ਜਿੱਥੇ ਸੱਚੇ ਪਾਤਿਸ਼ਾਹ ਗੁਰੂ ਨਾਨਕ ਦੇਵ ਨੇ ਪਰਕਾਸ਼ ਕੀਤਾ। ਪੀਲੂ ਖਾ-ਖਾ ਕੇ, ਜਿਹੜੇ ਓਥੇ ਸਾਧੂ ਰਹਿੰਦੇ ਸਨ ਉਹਨਾਂ ਨੇ ਕਿੰਨਾ ਕੰਮ ਕੀਤਾ। ਉਨ੍ਹਾਂ ਲੋਕਾਂ ਦੇ ਭਜਨ ਬਾਣੀ ਦਾ ਇਹ ਪ੍ਰਤਾਪ ਸੀ ਕਿ ਉੱਥੇ ਇੰਨਾ ਕੁਝ ਹੋ ਗਿਆ। ਜਿੱਥੇ ਨਾਮ ਜਪਣ ਵਾਲੇ ਮਹਾਪੁਰਖ ਸਾਧੂ, ਕੋਈ ਮਹਾਤਮਾ ਬੈਠਦਾ ਹੈ, ਉੱਥੇ ਕਿਸੇ ਚੀਜ਼ ਦਾ ਘਾਟਾ ਨਹੀਂ ਰਹਿੰਦਾ।

ਲੰਗਰ ਸਦਾ ਵਰਤ

ਲੰਗਰ ਸਦਾ ਵਰਤ—ਕਿਸੇ ਕਿਸੇ ਜਗ੍ਹਾ ਰਾਜਿਆਂ ਦੇ ਲਾਏ ਹੋਏ—ਕਿਸੇ ਤੀਰਥ ਉੱਤੇ ਇਹ ਸਦਾ ਵਰਤ ਦੇ ਵਜੇ ਤੋਂ ਚਾਰ ਵਜੇ ਤਕ ਖੁਲ੍ਹੇਗਾ, ਤਾਂ ਘੰਟੇ ਵਰਤ ਲਿਖਣਾ ਚਾਹੀਦਾ ਹੈ—ਸਦਾ ਵਰਤ ਤਾਂ ਉਹ ਹੈ ਜਿੱਥੇ ਸਦਾ ਵਰਤੇ, ਜਾਂ ਪਹਿਰ ਵਰਤੇ। ਸਤਿਗੁਰੂ (ਰਾਮ ਸਿੰਘ ਜੀ) ਦੇ ਘਰ ਅਜੇ ਵੀ ਉਹਨਾਂ ਦੀ ਕਿਰਪਾ, ਉਸ ਬਖਸ਼ਿਸ਼ ਨਾਲ, ਸਾਨੂੰ ਪਤਾ ਨਹੀਂ ਅੱਸੀ ਸਾਲ ਹੋ ਗਏ ਹਨ ਕਿ ਨੱਥੇ, ਉਹਨਾਂ ਨੇ ਚਲਾਇਆ ਹੈ, ਅੱਜ ਵੀ ਉਹਨਾਂ ਦੀ ਬਖਸ਼ਿਸ਼ ਨਾਲ ਅੱਠੇ ਪਹਿਰ, ਕਿਸੇ ਵਕਤ ਕੋਈ ਆਦਮੀ ਜਾਏ ਦਰਵਾਜ਼ੇ ਵਿੱਚ—ਇੱਕ ਟੋਕਰਾ ਪ੍ਰਸ਼ਾਦਿਆਂ ਦਾ, ਇੱਕ ਦਾਲ ਦਾ ਤਾਸ ਭਰਿਆ ਰਹਿੰਦਾ ਹੈ। ਰਾਤ ਨੂੰ ਉੱਥੇ ਸਰੀਰ ਬੈਠਦਾ ਹੈ, ਜੇ ਕਿਸੇ ਵੇਲੇ ਵੀ ਕੋਈ ਅਵਾਜ਼ ਮਾਰੇ ਪ੍ਰਸ਼ਾਦਾ ਮਿਲਦਾ ਹੈ। ਉਹਨਾਂ ਦੀ ਕਿਰਪਾ ਦੀ ਇਹ ਬਰਕਤ ਹੈ।

ਪੁੰਨ ਦਾਨ

ਜਿਹੜੇ ਪੁੰਨ ਦਾਨ ਕਰਦੇ ਹਨ ਉਹਨਾਂ ਦਾ ਕਦੇ ਧਨ ਨਹੀਂ ਘਟਦਾ, ਇਹ ਉਹਦੀ ਬਖਸ਼ਿਸ਼ ਦਾ ਫਲ ਹੈ। ਕੋਈ ਚੀਜ਼ ਦਾ, ਕਹਿੰਦੇ ਨੇ ਘਾਟਾ ਨਹੀਂ—ਨਾ ਘੋੜਿਆਂ ਦਾ, ਨਾ ਮੱਝੀ ਦਾ, ਨਾ ਗਊਆਂ ਦਾ।

ਨਾਮ ਦੀ ਕਦਰ

ਨਾਮ ਗੁਰੂ ਨਾਨਕ ਦੇਵ ਜੀ ਨੇ ਚਾਲੀ (੪੦) ਜੁਗ ਮਿਹਨਤ ਕਰਕੇ ਸਾਨੂੰ ਲਿਆ ਕੇ ਦਿੱਤਾ। ਅਸੀਂ ਏਡੇ ਨਾ ਸ਼ੁਕਰੇ, ਅਕਿਰਤਘਣ ਹਾਂ, ਜਿਹਨਾਂ ਉਸ ਸਤਿਗੁਰੂ ਦੇ ਨਾਮ ਦੀ ਕਦਰ ਨਹੀਂ ਜਾਣੀ ਔਰ ਨਾ ਹੀ ਨਾਮ ਜਪਦੇ ਹਾਂ।

ਅਕਿਰਤਘਣ

ਅਕਿਰਤਘਣ—ਅਸੀਂ ਜਿਹੜੇ ਸਤਿਗੁਰੂ ਦੀ ਕੀਤੀ ਨੂੰ ਨਹੀਂ ਜਾਣਦੇ। ਜੇ ਕੁਝ ਸਾਨੂੰ ਦਿੱਤਾ ਹੈ, ਸਾਨੂੰ ਧਿਆਨ ਨਹੀਂ। ਕਿਸੇ ਨੂੰ ਜ਼ਮੀਨ, ਕਿਸੇ ਨੂੰ ਵਪਾਰ, ਕਿਸੇ ਨੂੰ ਔਰਤ, ਕਿਸੇ ਨੂੰ ਹੋਰ ਕੁਛ ਨਹੀਂ ਤਾਂ ਈਰਖਾ ਹੀ ਸਹੀ ਕਿ ਕਿਸੇ ਨਾਲ ਡਿੰਦ ਹੀ ਕਰਦੇ ਰਹੀਏ।

ਬਖਸ਼ਿਸ਼ ਕਰ ਤੇਰਾ ਨਾਮ ਜਪੀਏ

ਭਾਈ ਸੱਜਣੋਂ ਤੁਸੀਂ ਸਤਿਗੁਰੂ ਦੇ ਸਿੱਖ ਸਦਾਉਂਦੇ ਹੋ। ਸਾਨੂੰ ਮੋਹਰ ਛਾਪ ਸਤਿਗੁਰੂ ਦੀ ਹੈ। ਸਤਿਗੁਰੂ ਅੱਗੇ ਅਰਦਾਸ ਕਰਿਆ ਕਰੋ, ਸੱਚਿਆ ਪਾਤਸ਼ਾਹ, ਸਾਡੇ ਉੱਤੇ ਬਖਸ਼ਿਸ਼ ਕਰ, ਜਿਹੜਾ ਤੇਰਾ ਹੁਕਮ ਹੈ ਮੰਨੀਏ, ਤੇਰਾ ਨਾਮ ਜਪੀਏ ਤੇਰੀ ਬਾਣੀ ਪੜ੍ਹੀਏ।"

ਨਫਰਤ ਨਾਲ ਪ੍ਰੇਮ ਨਾ ਮਿਲਿਆ

ਅਸੀਂ ਲੋਕਾਂ ਨੇ ਸੰਸਕ੍ਰਿਤ ਦੇ ਨੇੜੇ ਨਹੀਂ ਜਾਣਾ, ਇਹ ਹਿੰਦੂ ਲੋਕ ਹਨ ਇਨ੍ਹਾਂ ਦੀ ਬਾਣੀ ਨਹੀਂ ਵੇਖਣੀ, ਇਹ ਫਲਾਣਾ ਹੈ, ਇਹ ਕੁਕਾ ਹੈ, ਇਹ ਅਕਾਲੀ ਹੈ। ਜਿਹੜਾ ਇਹ ਗੱਲ ਕਹਿੰਦਾ ਹੈ-ਉਹ ਗਲਤ ਹੈ। ਨਫਰਤ ਨਾਲ ਪ੍ਰੇਮ ਨਾ ਸਾਨੂੰ ਮਿਲਿਆ।

ਹੁਕਮ

ਮਾਸ ਨਹੀਂ ਖਾਣਾ, ਸ਼ਰਾਬ ਨਹੀਂ ਪੀਣੀ, ਠੱਗੀ ਨਹੀਂ ਕਰਨੀ, ਯਾਰੀ ਨਹੀਂ ਕਰਨੀ, ਝੂਠ ਨਹੀਂ ਬੋਲਣਾ ਕੇਸਾਂ ਨੂੰ ਉਸਤਰਾ ਕੈਚੀ ਨਹੀਂ ਲਾਉਣਾ ਕਿਸੇ ਦੀ ਚੀਜ਼ ਨਹੀਂ ਚੁਕਣੀ, ਕਿਸੇ ਦੀ ਚੀਜ਼ ਨਹੀਂ ਲੈਣੀ, ਜੇ ਡਿੱਗੀ ਪਈ ਹੋਵੇ ਤਾਂ ਵੀ ਹੋਕਾ ਦੇ ਕੇ ਦੇਣੀ।

ਨਾਮ ਅਮੋਲਕ

ਭਾਈ ਜਿਹੜੇ ਨਾਮ ਜਪਦੇ ਹਨ ਉਹਨਾਂ ਨੂੰ ਕਿਸੇ ਚੀਜ਼ ਦਾ ਘਾਟਾ ਨਹੀਂ ਰਹਿੰਦਾ। ਨਾਮ ਦਾ ਕੋਈ ਮੁੱਲ ਨਹੀਂ ਪਾ ਸਕਦਾ। ਨਾਮ ਸਤਿਗੁਰੂ ਨੇ ਬਣਾਇਆ ਹੀ ਅਮੋਲਕ ਹੈ, ਜਿਹਦਾ ਮੁੱਲ ਕੋਈ ਹੈ ਹੀ ਨਹੀਂ। ਕੋਈ ਚੀਜ਼ ਇਹਦੇ ਬਰਾਬਰ ਬਣਾਈ ਹੀ ਨਹੀਂ।

ਤੜਕੇ ਮਨ ਟਿਕਦਾ ਹੈ

ਕ੍ਰਿਪਾ ਕਰਕੇ ਤੜਕੇ ਇਸ਼ਨਾਨ ਕਰਕੇ ਵੇਲੇ ਨਾਲ ਆ ਜਾਇਆ ਕਰੇ। ਕੋਈ ਇੱਕ ਘੰਟਾ ਤਾਂ ਆਪਾਂ ਟਿਕ ਕੇ ਬਹਿ ਜਾਈਏ, ਜਿਸਦੇ ਵਿੱਚ ਹਿਲ ਜੁਲ ਨਾ ਰਹੇ, ਤੇ ਪਹਿਰੇ ਵਾਲਿਆਂ ਅੱਗੇ ਇਹ ਅਰਜ਼ ਬੇਨਤੀ ਹੈ

ਜਿਹੜੇ ਸਿੰਘ ਨਾਮਧਾਰੀਆਂ ਤੋਂ ਬਿਨਾਂ ਆਉਂਦੇ ਹਨ, ਉਹਨਾਂ ਨੂੰ ਉੱਥੇ ਬਿਠਾ ਦੇਣ, ਤੇ ਜਿਹੜੀਆਂ ਮਾਈਆਂ ਆਉਣ ਉਨ੍ਹਾਂ ਨੂੰ ਉੱਥੇ ਹੀ ਬਿਠਾ ਦੇਣ। ਉਹ ਮੱਥਾ ਟੇਕਣ ਦੀ ਉਸ ਵੇਲੇ ਖੋਚਲ ਨਾ ਕਰਨ।

ਅੱਗੋਂ ਕਿਹੜੇ ਸਾਡੇ ਮਨ ਇਹੋ ਜਿਹੇ ਨੇ ਜਿਹੜੇ ਜਦੋਂ ਚਾਹੀਏ ਉਦੋਂ ਟਿਕ ਜਾਣ, ਐਵੇਂ ਕਿਤੇ ਸਾਧ-ਸੰਗਤ ਦੀ ਕ੍ਰਿਪਾ ਨਾਲ ਕਿਤੇ ਕੋਈ ਬੇੜਾ ਬਹੁਤ ਮਿੰਟ ਦੇ ਮਿੰਟ ਲਗਦਾ ਹੈ, ਫਿਰ ਹਿਲ ਜੁਲ ਹੋ ਜਾਂਦੀ ਹੈ। ਹਿਲਦਾ ਹੈ, ਤਾਂ ਸਤਿਗੁਰੂ ਅੱਗੋਂ ਅਰਦਾਸ ਕਰਿਆ ਕਰੇ ਤੇ ਸਾਧ-ਸੰਗਤ ਵੀ ਅਰਦਾਸ ਕਰੇ ਮਨ ਟਿਕੇ। ਭਾਈ ਮੈਨੂੰ ਜੇ ਕਥਾ ਕਰਨ ਲਾਉਂਦੇ ਹੋ ਤਾਂ ਇਸਨੂੰ ਸਿਰੇ ਚੜ੍ਹਾਉਣ ਵਾਲਾ ਤੁਸਾਂ ਨੇ ਬਣਾਨਾ ਹੈ, ਜਿਹੜੀ ਮੈਂ ਕਹਾਂ ਮੇਰੇ ਨਾਲ ਵੀ ਵਰਤੇ। ਇਹ ਨਾ ਹੋਵੇ, ਮੈਂ ਤੁਹਾਨੂੰ ਕਹਿੰਦਾ ਰਵਾਂ ਤੇ ਕੁਝ ਨਾ ਸਿਰੇ ਚੜ੍ਹੇ।

ਸੇਵਾ ਨੂੰ ਬਹੁਤ ਉੱਚਾ ਦਰਜਾ

ਸੇਵਾ ਨੂੰ ਬਹੁਤ ਉੱਚਾ ਦਰਜਾ ਮਹਾਰਾਜ ਨੇ ਦਿੱਤਾ ਹੈ। ਭਾਈ ਮਨੀ ਸਿੰਘ ਜਦੋਂ ਸਤਿਗੁਰਾਂ ਦੇ ਕੋਲ ਗਏ ਮਨੀਏਂ ਦੇ ਨਾਮ ਨਾਲ-ਗੁਰੂ ਗੋਬਿੰਦ ਸਿੰਘ ਸਾਹਿਬ ਦੇ-ਤਾਂ ਕਹਿਣ ਲੱਗੇ, "ਮਨੀਆਂ ਭਾਡੇ ਮਾਜਿਆ ਕਰ, ਜਿਉਂ ਜਿਉਂ ਭਾਡੇ ਮਾਜੇਗਾ, ਤੇਰਾ ਮਨ ਵੀ ਨਿਰਮਲ ਹੋ ਜਾਵੇਗਾ।" ਸੇਵਾ ਨੂੰ ਸੁਭਾਗ ਜਾਣਦੇ ਸਨ-ਸਿੱਖ, ਔਰ ਸੇਵਾ ਕਰਕੇ ਸਰਦਾਰੀ ਨੂੰ ਸਫਲ ਸਮਝਦੇ ਸਨ, ਸ਼ਾਹੂਕਾਰੀ ਨੂੰ, ਵਡਿਆਈ ਨੂੰ ਸਫਲ ਸਮਝਦੇ ਸਨ, ਜਦੋਂ ਸੇਵਾ ਕਰਦੇ ਸਨ। ਜਾ ਕੇ ਦੀਵਾਨਾਂ ਵਿੱਚ, ਮੇਲਿਆਂ ਵਿੱਚ, ਲੰਗਰਾਂ ਵਿੱਚ ਜਾ ਕੇ ਭਾਡੇ ਮਾਜਣੇ, ਪ੍ਰਸ਼ਾਦਾ ਵਰਤਾਉਣਾ ਔਰ ਲੰਗਰ ਵਿੱਚ ਪ੍ਰਸ਼ਾਦ ਛਕਣਾ-ਇਹ ਇੱਕ ਵੱਡੀ, ਉੱਤਮ ਚੀਜ਼ ਮੰਨੀ ਜਾਂਦੀ ਸੀ।

ਬਚਨ ਮੰਨ ਕੇ ਤਪਦਿਕ ਹਟ ਗਈ

ਸਵੇਰ ਦਾ ਵਕਤ ਹੈ, ਸਿਆਲ ਦਾ ਮਹੀਨਾ ਹੈ। ਗੁਰੂ ਹਰੀ ਸਿੰਘ ਜੀ ਖੱਟੀ ਲੱਸੀ ਛਕੀ, ਇਹ (ਅਮਰ ਸਿੰਘ ਗੁਰੂ ਸਰ) ਕੋਲ ਜਾ ਕੇ ਬੈਠਾ ਹੈ-ਉਹ ਆਪਣੀ ਜ਼ਬਾਨੀ ਮੈਨੂੰ ਦੱਸਦਾ ਰਿਹਾ ਹੈ-ਕਹਿਣ ਲੱਗੇ, "ਲੈ ਭਾਈ ਛਕ ਲੈ।"

“ਮੇਰੇ ਪਹਿਲੇ ਤੇ ਚਿਤ ‘ਚ ਆਈ ਕਿ ਮੈਨੂੰ ਤੇ ਤਪਦਿਕ ਹੋਈ ਹੈ, ਉੱਠਣ ਦੀ ਵਾਹ ਨਹੀਂ ਤੇ ਬੁਖਾਰ ਚੜ੍ਹਿਆ ਹੋਇਆ ਹੈ। ਮੈਂ ਬਹੁਤ ਕਮਜ਼ੋਰ ਹਾਂ। ਫੇਰ, ਮੈਂ ਬਚਨ ਮੰਨ ਕੇ ਛਕ ਲਈ। ਸੱਚ ਜਾਣਿਓ ਉਸੇ ਲੱਸੀ ਤੋਂ-ਮੈਂ ਕੋਈ ਦਵਾਈ ਨਹੀਂ ਖਾਧੀ-ਮੇਰੀ ਤਪਦਿਕ ਹਟ ਗਈ।” ਸਤਿਗੁਰੂ ਦੇ ਕੋਤਕ ਨਿਆਰੇ ਹਨ-ਸਤਿਗੁਰਾਂ ਦੀਆਂ ਖੇਡਾਂ ਨਿਆਰੀਆਂ ਹਨ-ਜੇ ਕੁਝ ਉਹ ਕਰਦਾ ਹੈ-ਉਹ ਆਪ ਹੀ ਜਾਣਦਾ ਹੈ-ਹੋਰ ਨਹੀਂ ਕੋਈ ਸਮਝ ਸਕਦਾ।

ਸੋ ਸਾਖੀਆਂ ਦੇ ਅੱਖਰ ਭੰਨੇ ਤੋੜੇ

ਇੱਕ ਸਿੱਖ ਜਿਹਦਾ ਨਾ ਪ੍ਰਤਾਪ ਸਿੰਘ ਸੀ। ਉਹ ਕੋਣ ਆਦਮੀ ਸੀ—ਜਿਸਨੂੰ ਅੰਗਰੇਜ਼ਾਂ ਨੇ ਸਿੱਖਾਂ ਦੇ ਲੜਕਿਆਂ ਵਿੱਚ ਗਿਆਨੀ ਰੱਖਿਆ ਹੋਇਆ ਸੀ ਚੀਫ ਕਾਲਜ ਲਾਹੌਰ ਵਿੱਚ। ਉਸ ਆਪਣੀ ਜ਼ਬਾਨੀ ਆ ਕੇ ਦੱਸਿਆ, “ਮੇਰੀ ਡਿਊਟੀ ਅੰਗਰੇਜ਼ ਗੌਰਮਿੰਟ ਨੇ ਇਹ ਲਾਈ ਸੀ, ਕਿ ਕੋਈ ਸੋ ਸਾਖੀ ਤੂੰ ਸਾਬਤ ਨਹੀਂ ਰਹਿਣ ਦੇਣੀ। ਮੈਂ ਇਹੋ ਹੀ ਕੰਮ ਕੀਤਾ ਹੈ, ਕਿ ਉਹਨਾਂ ਸੋ ਸਾਖੀਆਂ ਦੇ ਅੱਖਰ ਭੰਨੇ ਤੋੜੇ ਹਨ ਔਰ ਮੈਂ ਇਸ ਤਰ੍ਹਾਂ ਭੰਨੇ ਤੋੜੇ ਨੇ ਜਿਨ੍ਹਾਂ ਨੂੰ ਮੈਂ ਵੀ ਹੁਣ ਠੀਕ ਨਹੀਂ ਕਰ ਸਕਦਾ।”

ਉਹਨਾਂ ਲੋਕਾਂ ਨੇ ਕੋਸ਼ਿਸ਼ ਕੀਤੀ, ਜਨਮ ਸਾਖੀ ਨੂੰ ਵੀ ਭੰਨਿਆ। ਗੁਰੂ ਨਾਨਕ ਦੀ ਜਨਮ ਸਾਖੀ, ਅਜਿਤੇ ਰੰਧਾਵੇ ਦੀ ਗੋਸ਼ਟ ਵਿੱਚ ਗੁਰੂ ਸਾਹਿਬ ਨੇ ਕਿਹਾ ਔਰ ਅਜੇ ਉਹ ਛਪੀਆਂ ਹੋਈਆਂ ਪੁਸਤਕਾਂ ਹਨ, ਉਦੂੰ ਬਾਅਦ ਜਿਹੜੀਆਂ ਛਪੀਆਂ ਉਹਦੀ ਸ਼ਕਲ ਬਦਲੀ ਗਈ।

ਅਜੇ ਉਹ ਗੁਰੂ ਦੇ ਸਿੱਖ ਹੈਰੋ

ਨਾ ਉੱਥੇ ਤਰਖਾਣ, ਨਾ ਉੱਥੇ ਜੱਟ, ਨਾ ਉੱਥੇ ਖੱਤਰੀ, ਨਾ ਉੱਥੇ ਬ੍ਰਾਹਮਣ, ਨਾ ਉੱਥੇ ਮਜ਼ਹਬੀ, ਸਿੱਖ—ਹਰ ਇੱਕ ਸਿੱਖ ਨੂੰ ਆਪਣੇ ਵਰਗਾ ਰੂਪ ਜਾਣਦਾ ਸੀ। ਅਜੇ ਵੀ ਸਤਿਗੁਰਾਂ ਦੀ ਬੜੀ ਕਿਰਪਾ ਹੈ, ਅਜੇ ਵੀ ਕੋਈ-ਕੋਈ ਸਿੱਖ-ਕੋਈ ਸਿੱਖ-ਬੀਜ ਨਾਮ ਨਹੀਂ ਪਰ ਅਸੀਂ ਵੀ ਬਹੁਤ ਦੂਰ ਚਲੇ ਗਏ ਹਾਂ, ਉਹ ਹਾਲਤ ਨਹੀਂ—ਅਜੇ ਉਹ ਗੁਰੂ ਦੇ ਸਿੱਖ ਹੈਰੋ ਨੇ, ਜਿਹੜੇ ਸਿੱਖਾਂ ਦੀ ਮਦਦ ਕਰਨ ਲੱਗੇ ਹੋਏ ਹਨ।

ਜ਼ਮੀਨ ਮੁਫਤ ਦਿੱਤੀ ਹੈ

ਜਿਹੜੀ ਦੂਸਰੀ ਜ਼ਮੀਨ ਹੈ, (ਇਲਾਕਾ ਸ੍ਰੀ ਜੀਵਨ ਨਗਰ) ਉਹਦੇ ਵਿੱਚ ਕੁਝ ਉੱਦਮ ਕੀਤਾ ਹੈ ਜੋ ਵਿਦਿਆਲਾ ਗੁਰੂ ਨੇ ਬਣਾ ਦਿਤਾ। ਨਹਿਰ ਪੈ ਗਈ ਹੈ ਅਜੇ ਤਾਂ ਆਮਦਨ ਨਹੀਂ—ਕੁਝ ਲੰਗਰ ਵਾਸਤੇ, ਜਿਹੜੇ ਗਰੀਬ ਆਦਮੀ ਹਨ—ਕਿਸੇ ਨੂੰ ਮੁਰੱਬਾ, ਕਿਸੇ ਨੂੰ ਅੱਧਾ ਮੁਰੱਬਾ, ਕਿਸੇ ਨੂੰ ਛੇ ਪੈਲੀਆ, ਕਿਸੇ ਨੂੰ ਤਿੰਨ ਪੈਲੀਆ, ਕਿਸੇ ਨੂੰ ਚਾਰ ਪੈਲੀਆ—ਉਹ ਜ਼ਰੂਰ ਉਹਨਾਂ ਨੂੰ ਜਿਹੜੀ ਵਾਧੂ ਜ਼ਮੀਨ ਮਿਲੀ ਹੈ ਮੁਫਤ ਦਿੱਤੀ ਹੈ, ਕਿਉਂਕਿ ਇਹ, ਇਤਿਹਾਸਕ ਗੱਲ ਕੱਲ੍ਹ ਨੂੰ ਆ ਜਾਣੀ ਹੈ।

ਆਪਣਾ ਬਾਲ—ਬੱਚਾ ਬਚਾਓ

ਹੌਲੇ ਦੇ ਦੀਵਾਨ ਵਿੱਚ ਮੈਂ ਕਦੇ ਨਹੀਂ ਸੀ ਬੋਲਿਆ। ਮੈਂ ਅਰਜ਼ ਕੀਤੀ ਜਿਦਣ ਰਾਵਲਪਿੰਡੀ ਵਿੱਚ ਰੌਲਾ ਪਿਆ ਛੇ ਮਾਰਚ ਨੂੰ ਕਿ ਤੁਸੀਂ ਹੁਣ ਆਪਣਾ ਬਾਲ—ਬੱਚਾ ਬਚਾਓ—ਸਤਿਗੁਰਾਂ ਦੇ ਹੁਕਮ ਦੀ ਗੱਲ ਸੀ, ਮੇਰੀ ਕੋਈ ਗੱਲ ਨਹੀਂ ਸੀ, ਜੇ ਮੈਂ ਕਹਾਂ ਕਿ ਮੇਰੀ ਅਕਲਮੰਦੀ ਨਾਲ ਹੈ, ਇਹ ਬਿਲਕੁਲ ਗਲਤ ਹੈ—ਤੁਸੀਂ ਆਪਣੇ ਬਾਲ—ਬੱਚੇ, ਪੈਸਾ—ਟਕਾ, ਕਪੜਾ—ਲੀੜਾ ਬਾਹਰ ਕੱਢ ਲਉ, ਸਰੀਰ ਇੱਕ-ਇੱਕ, ਦੋ-ਦੋ, ਚਾਰ-ਚਾਰ ਰਹੋ। ਕੁਦਰਤ ਨੂੰ ਮਨਜ਼ੂਰ ਐਸਾ ਹੈ, ਉਹ ਨਹੀਂ ਨਿਕਲਣਾ ਮਿਲਿਆ, ਬਹੁਤ ਥੋੜਿਆਂ ਨੇ ਕੱਢਿਆ।

ਗੁਰੂ ਜੋ ਚਾਹੇ ਸੋ ਕਰੇ

ਜੇ ਅਸੀਂ ਹੁਣ ਇਹ ਕਹੀਏ, ਕਿ ਗੁਰੂ ਨਾਨਕ ਹੋਰ, ਗੁਰੂ ਹਰਿ ਗੋਬਿੰਦ ਹੋਰ ਤੇ, ਲੈ ਇਹ ਗੁਰੂ ਦਾ ਕੰਮ ਹੈ ਸ਼ਿਕਾਰ ਖੇਡਣੇ, ਘੁਲਣਾ—ਗੁਰੂ ਜੋ ਚਾਹੇ ਸੋ ਕਰੇ। ਉਹ ਗੁਰੂ ਕੀ ਹੈ—ਜੇ ਉਹ ਕਿਸੇ ਦੇ ਹੱਥ 'ਚ ਪੈ ਕੇ ਜਾਂ ਕਿਸੇ ਦੀ ਮਰਜ਼ੀ ਨਾਲ ਚਲਦਾ ਹੈ।

ਉਹ ਅਜੁਨੀ ਹੈ

ਉਹ ਸੜ ਜਾਏ ਮੂੰਹ, ਜਿਹੜਾ ਕਹਿੰਦਾ ਹੈ ਸਤਿਗੁਰੂ ਜੁਨ ਦੇ ਰਸਤੇ ਆਉਂਦਾ ਹੈ, ਕਿਉਂਕਿ ਉਹ ਅਜੁਨੀ ਹੈ। ਸਤਿਗੁਰਾਂ ਨੇ ਇਸ ਤਰ੍ਹਾਂ ਪ੍ਰਕਾਸ਼

ਕੀਤਾ। ਰੈਲਾ ਪਿਆ—ਦਾਈ ਆ ਕੇ ਆਖੇ, "ਜੱਸੇ ਲੁਹਾਰ ਦੇ ਘਰ ਮਸ਼ਕ ਜੰਮੀ ਹੈ"—ਮਾਈਆਂ ਜਾ ਕੇ ਦਰਸ਼ਨ ਕਰਕੇ, ਕਈ ਜਿਹੜੀਆਂ ਪਿੰਡ ਦੀਆਂ ਜਨਾਨੀਆਂ—ਉਨ੍ਹਾਂ ਆਖਿਆ, "ਤੂੰ ਐਵੇਂ ਝੂਠ ਬੋਲਦੀ ਹੈਂ, ਉਹ ਤੇ ਸੂਰਜ ਵਰਗੇ, ਪ੍ਰਕਾਸ਼ ਵਾਲਾ ਬੱਚਾ ਉਹਨਾਂ ਦੇ ਘਰ ਹੈ।"

ਗੁਰੂ ਗੋਬਿੰਦ ਸਿੰਘ ਨੇ ਸਰੀਰ ਨਹੀਂ ਛੱਡਿਆ—ਹਜ਼ੂਰ ਸਾਹਿਬ

ਸਾਡੇ ਹਿਸਾਬ ਨਾਲ ਤਾਂ ਗੁਰੂ ਗੋਬਿੰਦ ਸਿੰਘ ਨੇ ਸਰੀਰ ਨਹੀਂ ਛੱਡਿਆ—ਹਜ਼ੂਰ ਸਾਹਿਬ। ਅਸੀਂ ਜਦੋਂ ਦੇਖਦੇ ਹਾਂ ਕਿ ਨੌਵਾਂ ਗੁਰੂਆਂ ਤੱਕ, ਗੁਰੂ ਹਰਿ ਗੋਬਿੰਦ ਸਾਹਿਬ ਦੇ ਕਿਤੇ ਕੋਤਲ ਨਹੀਂ ਰੱਖੇ ਜਾਂਦੇ, ਹਜ਼ੂਰ ਸਾਹਿਬ ਅਜੇ ਤਕ ਘੋੜਾ ਗੁਰੂ ਗੋਬਿੰਦ ਸਿੰਘ ਦੀ ਸਵਾਰੀ ਵਾਸਤੇ ਰਹਿੰਦਾ ਹੈ।

ਯਕੀਨ ਨਹੀਂ ਬਦਲਦੇ

ਕਿਸੇ ਨਾਲ ਜ਼ਿੰਦ ਨਹੀਂ, ਕਿਸੇ ਨਾਲ ਗੁੱਸਾ ਨਹੀਂ, ਜਿੱਥੇ ਤਕ ਕਿਸੇ ਦਾ ਚਿਤ ਕਰਦਾ ਹੈ—ਕੋਈ ਮੰਨੇ। ਜੇ ਅਸੀਂ ਕਿਸੇ ਦੇ ਆਖੇ ਲੱਗ ਕੇ ਆਪਣਾ ਯਕੀਨ ਨਹੀਂ ਬਦਲਦੇ ਕਿਸੇ ਵਾਸਤੇ, ਅਸੀਂ ਵੀ ਕਿਸੇ ਨੂੰ ਨਾ ਕਹੀਏ ਮਜ਼ਬੂਰ ਹੈ ਕੇ ਕਿ ਤੂੰ ਏਸੇ ਤਰ੍ਹਾਂ ਮੰਨ-ਨਹੀਂ, ਜਿਵੇਂ ਮਰਜ਼ੀ ਹੈ ਮੰਨੇ।

ਕੜਾਹ ਪ੍ਰਸਾਦ ਕਰਨ ਦੀ ਬਿਧਿ

ਕੜਾਹ ਕਰਨ ਦੀ ਬਿਧਿ

ਗੁਰੂ ਗੋਬਿੰਦ ਸਿੰਘ ਨੇ ਇਹ ਗੱਲ ਲਿਖੀ ਹੈ —

ਕੜਾਹ ਕਰਨ ਦੀ ਬਿਧਿ ਸੁਨ ਲੀਜੈ।

ਤੀਨ ਭਾਗ ਕੇ ਸਮਸਰ ਕੀਜੈ।

ਲੇਪਨ ਆਗੈ ਬਹੁਕਰ ਦੀਜੈ।

ਪਹਿਲਾ ਬਹੁਕਰ ਦੇਓ, ਲੇਪਨ ਹੀ ਨਾ ਕਰੋ, ਵਿੱਚੇ ਵਿੱਠਾ ਭੀ ਮਲ ਛੱਡੋ—ਪਾਣੀ ਵਿੱਚ,

ਮਾਜਨ ਕਰ ਭਾਜਨ ਧੋਵੀਜੈ।

ਮਾਂਜ ਕੇ ਭਾਂਡੇ ਧੋਵੋ, ਫਿਰ ਖੰਡ ਜਿਹੜੀ ਹੈ ਇਸ ਨੂੰ ਪਹਿਲੇ ਪੁਣ ਲਉ, ਪੁਣ ਕੇ ਫਿਰ ਚਾਸ ਵਾਸਤੇ ਪਾਉ ਤਾਂ ਕਿ ਕੀੜਿਆਂ ਦੀਆਂ ਲੱਤਾਂ, ਠੀਕਰੀਆਂ ਕੋਈ ਚੀਜ਼ ਵਿੱਚ ਨਾ ਜਾਣ। ਫਿਰ ਕਹਿੰਦੇ ਨੇ—

ਕਰ ਇਸਨਾਨ ਪਵਿਤ੍ਰ ਹੈ ਥਹੈ।

ਵਾਹਿਗੁਰੂ ਬਿਨ ਅਵਰ ਨਾ ਕਹੈ।

ਭਜਨ ਕਰੋ, ਮੂੰਹ ਬੰਨ੍ਹਿਆ ਹੋਇਆ ਹੋਵੇ, ਗਾਲ੍ਹਾਂ ਹੀ ਨਾ ਉੱਥੇ ਬੈਠ ਕੇ ਕੱਢਦਾ ਹੋਵੇ, ਬੁੱਕਾਂ ਕੜਾਹ ਪ੍ਰਸ਼ਾਦ 'ਚ ਡਿੱਗਣ-ਸਤਿਗੁਰੂ ਨੂੰ ਭੋਗ ਲਵਾਉਣਾ ਹੈ। ਸਾਧ ਸੰਗਤ 'ਚ ਐਵੇਂ ਨਹੀਂ ਇਹ ਰਿਵਾਜ, ਕਿ ਕੜਾਹ ਪ੍ਰਸ਼ਾਦ ਆਏ ਤੋਂ ਖੜੇ ਹੋਣਾ। ਸਤਿਗੁਰੂ ਦੇ ਭੋਗ ਲੱਗਣ ਵਾਲੀ ਚੀਜ਼ ਹੈ। ਅਦਬ ਸਤਿਗੁਰੂ ਦਾ ਹੈ ਜਿੱਥੇ ਉਹਦਾ ਨਾਮ ਆਉਂਦਾ ਹੈ, ਉਸ ਚੀਜ਼ ਦਾ ਅਦਬ ਹੈ। ਉਹ ਆਪਣੀ ਮਰਜ਼ੀ ਹੈ, ਕੋਈ ਉੱਠੇ ਨਾ ਉੱਠੇ। ਲੇਕਿਨ ਇਸ ਚੀਜ਼ ਵਾਸਤੇ, ਅਕਾਲ ਪੁਰਖ ਨੂੰ ਭੋਗ ਲਵਾਉਣ ਵਾਸਤੇ ਲਿਆਈਦਾ ਹੈ, ਉਸ ਦਾ ਅਦਬ ਕਰਨ ਵਾਸਤੇ ਅਸੀਂ ਖੜੇ ਹੋਣੇ।

ਗੁਰੂ ਨੂੰ ਭੋਗ ਹੁੱਕੇ ਦੇ ਪਾਣੀ ਦਾ

ਸਤਿਗੁਰੂ ਨੇ ਮਰਯਾਦਾ ਬਣਾਈ ਹੈ, ਕਿਸੇ ਦੀ ਮਰਜ਼ੀ ਹੈ ਕੋਈ ਮੰਨੇ ਨਾ ਮੰਨੇ। ਕੜਾਹ ਪ੍ਰਸ਼ਾਦ ਲਿਆ ਕੇ ਧਰਿਆ ਹੋਇਐ, ਭੋਗ ਦੀ ਤਿਆਰੀ ਹੈ, ਕਹਿੰਦੇ, 'ਮਸਤਾਨਾ (ਸ੍ਰੀ ਸਤਿਗੁਰੂ ਰਾਮ ਸਿੰਘ) ਆ ਜਾਏ, ਤਾਂ ਭੋਗ ਪਾਉਂਦੇ ਹਾਂ।' ਸਤਿਗੁਰੂ ਆਏ, ਫੜ ਕੇ ਸੇਟਾ, ਦੇ ਕੇ ਥਾਲ ਦੇ ਹੇਠ ਕੜਾਹ ਪ੍ਰਸ਼ਾਦ ਬਾਹਰ ਮਾਰਿਆ ਵਗਾਹ ਕੇ।

‘ਮਸਤਾਨਿਆ ਕੀ ਕੀਤਾ ਹੈ?’

ਕਹਿੰਦੇ, ‘ਓਏ ਐਸੀ-ਤੈਸੀ ਤੁਹਾਡੀ, ਤੁਸੀਂ ਲਵਾਉ ਗੁਰੂ ਨੂੰ ਭੋਗ ਹੁੱਕੇ ਦੇ ਪਾਣੀ ਦਾ ਕੜਾਹ ਪ੍ਰਸ਼ਾਦ ਕੀਤਾ ਹੋਵੇ।’

ਹੈਰਾਨ ਹੋਏ ਕਿਉਂਕਿ ਕੜਾਹ ਪ੍ਰਸ਼ਾਦ ਹਲਵਾਈਆਂ ਤੋਂ ਕਰਾਉਣ ਲੱਗ ਪਏ ਸੀ। ਮੋਨਿਆਂ, ਹੁੱਕੇ ਪੀਣਿਆਂ ਦੇ ਹੱਥ ਦਾ ਖਾਂਦੇ ਸੀ।

ਅੰਦਰ ਝਾਤੀ ਮਾਰ ਕੇ ਵੇਖੋ

ਸਤਿਗੁਰਾਂ ਰੰਗੂਨੋਂ ਹੁਕਮ ਨਾਮੇ 'ਚ ਲਿਖਿਆ ਹੈ, "ਸੂਰਜ ਲਹਿੰਦਿਉ ਚੜ੍ਹਿਆ ਮੰਨ ਲੈਣਾ, ਜੋ ਕੁਝ ਸੱਚੇ ਪਾਤਿਸ਼ਾਹ ਕਲਗੀ ਵਾਲੇ ਦਾ ਹੁਕਮ ਹੈ, ਉਹ ਅੱਖਰ-ਅੱਖਰ ਪੂਰਾ ਵਰਤ ਕੇ ਰਹੇਗਾ। ਉਹਨੂੰ ਕੋਈ ਆਦਮੀ ਰੋਕ ਨਹੀਂ ਸਕਦਾ।" ਸਾਡੀ ਹਾਲਤ ਵੀ ਐਸੀ ਹੈ ਆਪਣੇ ਅੰਦਰ ਝਾਤੀ ਮਾਰ ਕੇ ਵੇਖੋ, ਬੱਧੇ-ਰੁੱਧੇ ਇਕੱਠੇ ਹੋ ਜਾਂਦੇ ਹਾਂ, ਉੱਤੇ ਉੱਤੇ ਇੱਕ ਦੂਜੇ ਨੂੰ ਫਤਹਿ ਬੁਲਾਈ ਵੱਖਰੀ ਜੇਬ, ਪਿਉ ਦੀ ਵੱਖਰੀ, ਨੂੰਹ ਦੀ ਵੱਖਰੀ—ਕੋਈ ਪ੍ਰੇਮ, ਕੋਈ ਇਤਫਾਕ ਨਹੀਂ।

ਸਮਾਂ ਭਿਆਨਕ

ਰੋਜ਼ ਅਰਦਾਸ ਕਰਿਆ ਕਰੋ ਕਿ ਸਮਾਂ ਬੜਾ ਭਿਆਨਕ ਹੈ, ਸਤਿਗੁਰੂ ਤੋਰੇ ਆਸਰੇ ਅਸੀਂ ਬਚ ਸਕਦੇ ਹਾਂ—ਆਪਣੀ ਅਕਲ ਨਾਲ ਅਸੀਂ ਨਹੀਂ ਬਚ ਸਕਦੇ ਔਰ ਇੱਕ ਦੂਏ ਨਾਲ ਪਿਆਰ ਕਰਿਆ ਕਰੋ। ਮੇਰੇ ਉੱਤੇ ਵੀ ਇਹ ਕਿਰਪਾ ਹੋਵੇ, ਕਿ ਮੈਂ ਕਹਿੰਦਾ ਨਾ ਰੁਵਾਂ ਕੁਝ ਕਰਾਂ।

ਧਰ ਕੈ ਸਭ ਭਾਰ ਉਤਾਰਨ ਕੇ ਸਤਿਗੁਰੂ

ਕੋਈ ਪੁਰਸ਼ ਐਨਾ ਖਿਆਲ ਕਰਦਾ ਹੈ, ਕਿ 'ਮੈਂ ਸੌਖਾ ਰੁਵਾਂ, ਮੈਨੂੰ ਕੋਈ ਦੁੱਖ ਨਾ ਹੋਵੇ'। ਜ਼ਰਾ ਕੁ ਉਸ ਤੋਂ ਕੋਈ ਤਕੜਾ ਹੈ—ਉਹ ਕਹਿੰਦਾ ਹੈ, 'ਮੇਰਾ ਟੱਬਰ ਬਚ ਰੁਵੇ'। ਉਸ ਤੋਂ ਕੋਈ ਜ਼ਰਾ ਅੱਗੇ ਜਾਂਦਾ ਹੈ, ਉਹ ਕਹਿੰਦਾ ਹੈ, 'ਸਾਡੀ ਕੁੱਲ ਬਚ ਰਹੇ'। ਉਸ ਤੋਂ ਅੱਗੇ ਕੋਈ ਜਾਂਦਾ ਹੈ, 'ਸਾਡੀ ਕੌਮ ਬਚ ਰਹੇ'। ਕੋਈ ਅੱਗੇ ਉਸ ਤੋਂ ਜਾਂਦਾ ਹੈ, ਕਹਿੰਦਾ ਹੈ, 'ਮੇਰਾ ਮੁਲਕ ਬਚ ਰਹੇ'। ਪਰ, ਧਰ ਕੈ ਸਭ ਭਾਰ ਉਤਾਰਨ ਕੇ।

ਬਿਨਾਂ ਸਤਿਗੁਰੂ ਦੇ ਸਾਰੀ ਧਰਤੀ ਦੇ ਭਾਰ ਉਤਾਰਨ ਦਾ ਕੋਈ ਠੋਕਾ ਨਹੀਂ ਲੈਂਦਾ।

ਸਤਿਗੁਰੂ ਸਾਰੀ ਸ਼੍ਰਿਸ਼ਟੀ ਦਾ ਮਾਲਕ ਹੈ

ਜਿੰਨਾਂ-ਜਿੰਨਾਂ ਕਿਸੇ ਦਾ ਕਿਸੇ ਨਾਲ ਤਅੱਲਕ ਹੈ, ਓਨਾਂ-ਓਨਾਂ ਹੀ ਉਹ ਕੁਛ ਕਰਦਾ ਹੈ। ਇੱਕ ਘਰ ਵਿੱਚ ਬੱਚਾ ਹੈ—ਉਹਨੂੰ ਆਪਣੇ ਦੁੱਖ

ਦਾ ਪਤਾ ਹੈ। ਜਿਹੜਾ ਉਸ ਤੋਂ ਵੱਡਾ ਲੜਕਾ ਹੈ, ਉਹ ਕਦੇ ਆਪਣੇ ਛੋਟੇ ਭਰਾ ਦਾ ਖਿਆਲ ਕਰ ਲਏਗਾ। ਜੇ ਵਿਆਹਿਆ ਹੈ ਕੋਈ ਤੇ ਆਪਣੀ ਔਰਤ ਵਲ ਝਾਕ ਲਏਗਾ। ਪਰ, ਜੇ ਕੋਈ ਪੁਰਸ਼ ਵੱਡਾ ਹੈ ਜਿਹੜਾ ਸਾਰੇ ਟੱਬਰ ਦਾ ਮਾਲਕ ਹੈ, ਉੱਥੇ ਕੋਈ ਵੀ ਦੁਖੀ ਹੋਵੇਗਾ, ਉਹਨੂੰ ਸਾਰਿਆਂ ਦਾ ਦੁੱਖ ਜਾਪਦਾ ਹੈ। ਇਹ ਬੜਾ ਛੋਟਾ ਪ੍ਰਮਾਣ ਹੈ। ਸਤਿਗੁਰੂ ਸਾਰੀ ਸ੍ਰਿਸ਼ਟੀ ਦਾ ਮਾਲਕ ਹੈ, ਸਭ ਦਾ ਉਹ ਕਰਤਾ ਹਰਤਾ ਹੈ। ਇਸ ਕਰਕੇ ਧਰਤੀ ਦੇ ਸਭ ਪਾਪ ਉਤਾਰਨ, ਧਰਤੀ ਦੇ ਸਾਰੇ ਭਾਰ ਦੂਰ ਕਰਨਾ, ਸਤਿਗੁਰੂ ਦਾ ਹੀ ਕੰਮ ਹੈ।

ਅਜੋਨੀ

ਉਸਦਾ ਨਾਂ ਹੋਇਐ-ਅਜੋਨੀ। ਕ੍ਰਿਸ਼ਨ ਮਹਾਰਾਜ ਨੇ ਰੀਤਾ ਵਿੱਚ ਕਿਹਾ ਹੈ—“ਮੈਂ ਅਜਨਮਾ, ਅਜੁਨੀ ਹੁੰਦਾ ਹੋਇਆ-ਆਪਣੀ ਜੋਗ ਮਾਇਆ ਦੇ ਬਲ ਕਰਕੇ ਪ੍ਰਗਟ ਹੁੰਦਾ ਹਾਂ।”

ਗੁਰੂ ਜੀਮਣ ਵਾਲੀ ਚੀਜ਼ ਨਹੀਂ

ਗੁਰੂ ਜੀਮਣ ਵਾਲੀ ਚੀਜ਼ ਨਹੀਂ, ਗੁਰੂ ਮਰਨ ਵਾਲੀ ਚੀਜ਼ ਨਹੀਂ — ਜੇ ਗੁਰੂ ਨਾਨਕ ਨੂੰ ਜੀਮਿਆਂ ਮੰਨੀਏ ਤਾਂ ਮਰਿਆ ਵੀ ਮੰਨੀਏ—ਜਦੋਂ ਮੁਸਲਮਾਨਾਂ ਆਖਿਆ ਸਾਡਾ ਪੀਰ ਹੈ, ਤੇ ਹਿੰਦੂਆਂ ਆਖਿਆ—ਸਾਡਾ ਗੁਰੂ ਹੈ। ਜਾ ਕੇ ਦੇਖਿਆ ਤਾਂ ਚਾਦਰ ਹੀ ਸੀ, ਪੰਜ ਤੱਤ ਦੀ ਦੇਹ, ਹੱਡ ਚੰਮ ਹੁੰਦਾ ਤੇ ਲੱਭਦਾ। ਗੁਰੂ ਇਹ ਚੀਜ਼ ਨਹੀਂ, ਉਹ ਜਨਮ ਮਰਨ 'ਚ ਨਹੀਂ ਆਉਂਦਾ, ਉਹ ਆਪਣੀ ਮੋਜ਼ ਦਾ ਮਾਲਕ ਹੈ।

ਉਹ ਹਰ ਵਕਤ ਹੈ

ਜਦੋਂ ਨਹੀਂ ਸੀ ਕੁਝ ਉਦੋਂ ਵੀ ਸੀ, ਜਦੋਂ ਕੁਝ ਨਹੀਂ ਰਹੇਗਾ ਉਦੋਂ ਵੀ ਹੋਵੇਗਾ, ਉਹ ਹਰ ਵਕਤ ਹੈ ਔਰ ਉਹ ਆਪਣੀ ਮੋਜ਼ ਦਾ ਮਾਲਕ ਹੈ। ਦੋ ਰੂਪਾਂ ਵਿੱਚ ਉਹ ਆਉਂਦਾ ਹੈ—ਇੱਕ ਨਿੱਤ ਅਵਤਾਰ ਸੰਤ ਮਹਾਤਮਾ, ਇੱਕ ਨਮਿੱਤ ਅਵਤਾਰ—ਕੋਈ ਕਾਰਨ ਬਣਿਆ—ਹਰਨਾਖਸ਼ ਨੇ ਦੁੱਖ ਦਿੱਤਾ ਤਾਂ ਨਰ ਸਿੰਘ ਰੂਪ ਹੋ ਕੇ ਪ੍ਰਗਟਿਆ, ਰਾਵਣ ਨੇ ਲੋਕਾਂ ਨੂੰ ਦੁੱਖ

ਦਿੱਤਾ—ਰਾਮ ਦਾ ਰੂਪ ਹੋ ਕੇ ਪ੍ਰਗਟਿਆ, ਕੰਸ ਨੇ ਦੁੱਖ ਦਿੱਤਾ—ਕ੍ਰਿਸ਼ਨ ਹੋ ਕੇ ਪ੍ਰਗਟਿਆ, ਕਦੇ ਨਾਨਕ ਹੋ ਗਿਆ—ਕਦੇ ਖੜਗਧਾਰੀ।

ਉਸਨੂੰ ਕੋਈ ਪਾਪ ਨਹੀਂ

ਅਸੀਂ ਲੋਕ ਸ਼ਿਕਾਰ ਖੇਡਣ ਨੂੰ ਤਾਂ ਗੁਰੂ ਗੋਬਿੰਦ ਸਿੰਘ ਦੀ ਰੀਸ ਕਰਦੇ ਹਾਂ ਪਰ ਇੱਕ ਜਾਨਵਰ ਦੀ ਚੁੰਝ ਵੀ ਨਹੀਂ ਬਣਾ ਸਕਦੇ—ਉਡਾ ਦੇਣਾ, ਤੋਰ ਦੇਣਾ ਤਾਂ ਕਿਤੇ ਹੋਇਆ। ਉਹ ਸਰਬ ਕਲਾ ਸਮਰੱਥ ਹੈ, ਜਿਸਨੂੰ ਅਣਗਿਣਤ ਜੀਵ ਰਚਣ ਦਾ ਕੋਈ ਪੁੰਨ ਨਹੀਂ ਔਰ ਸਾਰੀ ਸ੍ਰਿਸ਼ਟੀ ਨੂੰ ਜਿਦਣ, ਪਰਲੋ, ਮਹਾਂ ਪਰਲੋ ਕਰਕੇ ਲਯ ਕਰ ਦਿੰਦਾ ਹੈ, ਉਸਨੂੰ ਕੋਈ ਪਾਪ ਨਹੀਂ।

ਨ ਤਾਕੇ ਕੋਈ ਤਾਤ ਮਾਤੰ ਨ ਭਾਯੰ

ਉਹ ਪਿਉ ਦਾ ਨਾ ਵੀ ਬਣਾ ਲੈਂਦਾ ਹੈ—ਲੋਕਾਂ ਦੇ ਵੇਖਣ ਨੂੰ—ਭਰਾਵਾਂ ਦਾ ਵੀ ਬਣਾ ਲੈਂਦਾ ਹੈ, ਇਸਤਰੀ ਦਾ ਵੀ ਬਣਾ ਲੈਂਦਾ ਹੈ, ਪੁੱਤਰ ਵੀ ਬਣਾ ਲੈਂਦਾ ਹੈ। ਗੁਰੂ ਨਾਨਕ ਨੂੰ—ਕਾਲੂ ਪਿਤਾ, ਮਾਤਾ ਤ੍ਰਿਪਤਾ ਗੁਰੂ ਨਾਨਕ ਦੀ ਮਾਤਾ ਬੇਬੇ ਨਾਨਕੀ ਭੈਣ, ਜੈ ਰਾਮ ਭਣਵਈਆ, ਮਾਤਾ ਸੁਲਖੱਣੀ ਗੁਰੂ ਨਾਨਕ ਦੇ ਘਰੋਂ, ਪਰ ਕਿਆ ਹੈ ਉਹ ? ਗੁਰੂ ਗੋਬਿੰਦ ਸਿੰਘ ਕਹਿੰਦੇ ਨੇ—

ਨ ਤਾਕੇ ਕੋਈ ਤਾਤ ਮਾਤੰ ਨ ਭਾਯੰ॥

ਨ ਪੁਤ੍ਰੰ ਨਾ ਪੋਤ੍ਰੰ ਨਾ ਦਾਯਾ ਨ ਦਾਯੰ॥

ਕਾਲ ਸੇ ਰਹਿਤ

ਉਸ ਦੀ ਮੂਰਤ ਕਿਆ ਹੈ—ਉਹ ਅਕਾਲ ਮੂਰਤ ਹੈ, ਕਾਲ ਸੇ ਰਹਿਤ—ਉਸਦੀ ਮੂਰਤ ਹੈ, ਉਹ ਸਮੇਂ ਦੀ ਸੀਮਾ 'ਚ ਨਹੀਂ ਆਉਂਦਾ, ਸਮਾਂ ਉਸਦਾ ਬਣਾਇਆ ਹੋਇਆ ਹੈ, ਸਮੇਂ ਨੂੰ ਉਹ ਰਚਨ ਵਾਲਾ ਹੈ।

ਅਕਾਲ ਪੁਰਖ ਤੋਂ ਪਹਿਲਾਂ ਕੁਝ ਨਹੀਂ

ਇਹ ਇੱਕ ਅਕਾਲ ਪੁਰਖ ਹੈ, ਜਿਹੜਾ ਸਦਾ ਰਹਿਣ ਵਾਲਾ ਹੈ ਔਰ ਉਹ ਇੱਕ ਹੈ। ਜਿਸ ਤਰ੍ਹਾਂ ਤੁਸੀਂ ਜਦੋਂ ਏਕਾ ਲਿਖੋਗੇ, ਏਕੇ ਤੋਂ ਪਹਿਲੇ



ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਥਾਈਲੈਂਡ ਦੀ ਸਾਧ ਸੰਗਤ ਦੇ ਪ੍ਰਬੰਧ ਅਨੁਸਾਰ, ਉਹਨਾਂ ਦੀ ਅਰਜ਼ ਮੰਨ ਕੇ, ਥਾਈਲੈਂਡ ਦੇ ਧਰਮੀ ਬਾਦਸ਼ਾਹ ਨੂੰ ਦਰਸ਼ਨ ਦੇਣ ਦੀ ਕ੍ਰਿਪਾ ਕਰਦੇ ਰਹਿੰਦੇ ਹਨ। ਇਹ ਤਸਵੀਰ ਥਾਈਲੈਂਡ ਦੇ ਬਾਦਸ਼ਾਹ ਹਿਜ਼ ਮੈਜੇਸਟੀ ਭੂਮੀਬਲ ਅਤੁਲਯਤੇਜ ਨਾਲ ਬਚਨ ਬਿਲਾਸ ਕਰਨ ਸਮੇਂ ਲਈ ਗਈ।

ਸਤਿਗੁਰੂ ਜੀ ਦੇ ਸ਼ਰਧਾਵਾਨ ਸੇਵਕਾਂ ਦੀ ਜੋੜੀ




ਸੰਤ ਜਗਤ ਸਿੰਘ ਚਾਵਲਾ (੧੯੧੧ ਤੋਂ ੧੯੮੦)

ਅਤੇ ਮਾਤਾ ਗੁਰਚਰਨ ਕੌਰ ਚਾਵਲਾ (੧੯੧੯ ਤੋਂ ੧੯੮੬)

ਸੰਤ ਜਗਤ ਸਿੰਘ ਚਾਵਲਾ ਅਤੇ ਮਾਤਾ ਗੁਰਚਰਨ ਕੌਰ ਸਤਿਗੁਰੂ ਜੀ ਦੇ ਭਜਨ ਬੰਦਗੀ ਕਰਨ ਵਾਲੇ ਅਤੇ ਆਗਿਆਕਾਰ ਸਿੱਖਾਂ ਦੀ ਜੋੜੀ ਸੀ। ਉਹਨਾਂ ਦੇ ਸਪੁਤਰਾਂ ਸੰਤ ਮੋਹਰ ਸਿੰਘ ਚਾਵਲਾ, ਸੰਤ ਸਤਪਾਲ ਸਿੰਘ ਚਾਵਲਾ ਅਤੇ ਸੰਤ ਸਵਰਨ ਸਿੰਘ ਚਾਵਲਾ ਨੇ ਪੁਸਤਕ 'ਅੰਮ੍ਰਿਤ ਬਚਨ' ਸਾਧ ਸੰਗਤ ਦੇ ਭਲੇ ਲਈ ਸ੍ਰੀ ਸਤਿਗੁਰੂ ਜੀ ਨੂੰ ਭੇਟ ਕੀਤੀ ਹੈ।



ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਲੰਪਾਡ (ਥਾਈਲੈਂਡ) ਵਿਖੇ ਸੰਤ ਜਗਤ ਸਿੰਘ
ਦੀ ਦੁਕਾਨ ਤੇ ਦਰਸ਼ਨ ਦੇ ਰਹੇ ਹਨ ਫੋਟੋ : ੧੯੫੦ ਈ.



ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ੧੯੬੩ ਈ. ਵਿਚ ਸੰਤ ਜਗਤ ਸਿੰਘ ਦੀ
ਦੁਕਾਨ ਤੇ ਚਰਨ ਪਾਉਣ ਦੀ ਕ੍ਰਿਪਾ ਕੀਤੀ। ਉਸ ਸਮੇਂ ਦੀ ਯਾਦਗਾਰੀ ਤਸਵੀਰ।



ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਇਕ ਵਾਰ ਰੇਲ ਗੱਡੀ ਰਾਹੀਂ ਲੰਪਾਛ (ਥਾਈਲੈਂਡ) ਦਰਸ਼ਨ ਦੇਣ ਦੀ ਕ੍ਰਿਪਾ ਕੀਤੀ। ਸਾਧ ਸੰਗਤ ਆਪ ਜੀ ਦੇ ਸਵਾਗਤ ਸਤਿਕਾਰ ਲਈ ਹੁੰਮ ਹੁਮਾ ਕੇ ਸਟੇਸ਼ਨ ਉਤੇ ਪਹੁੰਚੀ। ਇਹ ਤਸਵੀਰ ਸ੍ਰੀ ਸਤਿਗੁਰੂ ਜੀ ਨਾਲ ਸਾਧ ਸੰਗਤ ਦੇ ਸਟੇਸ਼ਨ ਤੋਂ ਬਾਹਰ ਆਉਣ ਦਾ ਦ੍ਰਿਸ਼ ਪੇਸ਼ ਕਰ ਰਹੀ ਹੈ।

ਕੋਈ ਅੰਗ ਅਸੀਂ ਨਹੀਂ ਲਿਖ ਸਕਦੇ-ਉਸ ਤੋਂ ਅੱਗੇ ਜੋ ਮਰਜ਼ੀ ਹੈ
ਗਿਣਤੀ ਲਿਖੀ ਜਾਉ॥ ਇੱਕ ਦੇ, ਤਿੰਨ, ਚਾਰ, ਪੰਜ, ਲੱਖ, ਹਜ਼ਾਰ,
ਅਰਬ ਤਾਈਂ ਚਲੇ ਜਾਉ-ਇੱਕ ਤੋਂ ਪਹਿਲੇ ਕੁਝ ਨਹੀਂ। ਅਕਾਲ ਪੁਰਖ
ਤੋਂ ਪਹਿਲਾਂ ਕੁਝ ਨਹੀਂ-ਉਹ ਇੱਕ ਹੈ, ਉਹ ਸਭ ਦਾ ਮਾਲਕ ਹੈ।

ਮੈਂ ਗੁਰੂ ਤੋਂ ਲਾਭੇ ਨਹੀਂ ਜਾਣਾ

ਗੜ੍ਹ ਸ਼ੰਕਰ ਮਹੇਸ਼ਾ ਜੋਰੀ ਰਹਿੰਦਾ ਸੀ। ਉਸ ਨੇ ਵਰ ਲੈ ਲਿਆ ਸੀ,
ਸ਼ਿਵਜੀ ਕੋਲੋਂ, "ਆਦਮੀ ਮੇਰਾ ਦਰਸ਼ਨ ਕਰੇ ਤੇ ਇੱਕ ਬਰਸ ਦਾ ਸਵਰਗ
ਉਹਨੂੰ ਹੋ ਜਾਵੇ।" ਜੋਰੀ ਇੱਕ ਦਿਨ ਪੁੱਛਦਾ ਹੈ, "ਬਈ, ਸਾਰਾ ਸ਼ਹਿਰ ਆ
ਗਿਆ, ਕੋਈ ਰਹਿ ਤੇ ਨਹੀਂ ਗਿਆ।"

ਜੋਰੀ ਜੀ ਦੇ ਸੇਵਕ ਕਹਿੰਦੇ ਹਨ, "ਮਹਾਰਾਜ ਇੱਕ ਇੱਥੇ ਸਿੱਖ ਹੈ-
ਤਿਲਕ-ਉਹ ਨਹੀਂ ਤੁਹਾਡੇ ਦਰਸ਼ਨ ਨੂੰ ਆਇਆ।"

ਉਹਦੇ ਕੋਲ ਆਦਮੀ ਭੇਜਿਆ, ਬਈ ਜੋਰੀ ਕਹਿੰਦੇ, "ਮੈਂ ਸ਼ਿਵਾ ਕੋਲੋਂ
ਤੈਨੂੰ ਸੋ ਬਰਸ ਦਾ ਸਵਰਗ ਲੈ ਦੇਨਾ ਹਾਂ।"

ਉਹ ਕਹਿੰਦਾ, ਬਈ, ਜਿਹੜਾ ਆਦਮੀ ਇੱਕ ਸਾਲ ਦੀ ਜੇਲ੍ਹ ਕੱਟਣੀ
ਨਹੀਂ ਚਾਹੁੰਦਾ, ਉਹ ਸੋ ਵਰ੍ਹੇ ਦੀ ਕਿਉਂ ਕੱਟਦਾ ਹੈ, "ਮੈਂ ਗੁਰੂ ਅਰਜਨ ਦੇਵ
ਜੀ ਤੋਂ ਲਾਭੇ ਇੱਕ ਸਾਲ ਨਹੀਂ ਜਾਣਾ ਚਾਹੁੰਦਾ, ਸੋ ਵਰ੍ਹਾ ਕਿਉਂ ਜਾਵਾਂ,
ਕਿਉਂਕਿ ਸ਼ਿਵਾ ਨੇ ਵਰ ਦਿੱਤਾ, ਹੈ ਸ਼ਿਵਜੀ ਵੀ ਮਹਾਪੁਰਖ ਹਨ, ਵਰ ਦੇਣ
ਵਾਲੇ ਹਨ, ਉਹਨਾਂ ਦਾ ਵਰ ਪੂਰਾ ਹੋ ਜਾਣਾ ਹੈ, ਜੇ ਮੈਂ ਜੋਰੀ ਦੇ ਮੱਥੇ ਲੱਗ
ਗਿਆ ਮੈਂ ਤਾਂ ਇੱਕ ਸਾਲ ਲਈ ਸਵਰਗ 'ਚ ਜਾ ਪਵਾਂਗਾ।"

ਉਹ ਸਦਾ ਹੀ ਹੈ

ਗੁਰੂ ਨਾਨਕ ਸਾਡਾ ਅਕਾਲ ਪੁਰਖ, ਕੋਈ ਪੰਦਰਾਂ ਸੌ ਛੱਬੀ ਤੋਂ
ਸਤਾਰਾਂ ਸੌ ਪੈਂਹਠ ਤਕ ਨਹੀਂ-ਉਹ ਸਦਾ ਹੀ ਹੈ, ਉਹ ਕੋਈ ਵੇਲਾ ਨਹੀਂ
ਜਦੋਂ ਉਹ ਨਾ ਹੋਵੇਗਾ। ਸਤਿਗੁਰੂ ਇਹ ਚੀਜ਼ ਹੈ, ਜਿਹੜੇ ਉਹਦੇ ਚਰਨਾਂ
ਨੂੰ ਲਗਦੇ ਹਨ, ਜਿਹੜੇ ਉਹਦੇ ਚਰਨਾਂ ਨੂੰ ਧਿਆਉਂਦੇ ਹਨ ਉਹਨਾਂ
ਦੀਆਂ ਕਾਮਨਾਂ ਮਨ ਦੀਆਂ ਪੁਰੀਆਂ-ਸਤਿਗੁਰੂ ਕਰਦੇ ਹਨ।

ਰਾਜੇ ਦਾ ਮਤਲਬ ਸੀ ਅੰਨ ਦਾਤਾ

ਰਾਜੇ ਦਾ ਮਤਲਬ ਸੀ ਅੰਨ ਦਾਤਾ । ਰਾਜੇ ਲੋਕ ਮਾਮਲਾ ਨਹੀਂ ਸਨ
ਲੈਂਦੇ, ਰਾਜੇ ਲੋਕ ਅੰਨ ਦਾ ਹਿੱਸਾ ਲੈਂਦੇ ਸਨ-ਲੋਕਾਂ ਕੋਲੋਂ । ਉਹ ਅੰਨ ਲੈ
ਕੇ ਕੋਠਿਆਂ ਵਿੱਚ ਪਾ ਛਡਣਾ, ਖਾਤੇ ਬੰਦ ਕਰ ਛਡਣੇ । ਜਦੋਂ ਕਾਲ ਪੈ
ਜਾਏ, ਅੰਨ ਕੱਢ ਕੇ ਲੋਕਾਂ ਨੂੰ ਮੁਫਤ ਦੇਣਾ, ਲੋਕਾਂ ਕਹਿਣਾ-ਅੰਨ ਦਾਤਾ ।

ਅੰਮ੍ਰਿਤ ਵੇਲੇ ਆਓ

ਸਾਡੇ ਨੌਜਵਾਨ ਮੁੰਡੇ ਨਾਮਧਾਰੀ ਪੱਗਾਂ ਤੇ ਬੜੀਆਂ ਘੋਟ-ਘੋਟ ਕੇ
ਸਿੱਧੀਆਂ ਬੰਨ੍ਹ ਲੈਂਦੇ ਹਨ, ਬੜੇ ਸੁਹਣੇ ਲਗਦੇ ਹਨ, ਸ਼ੁਕਰ ਹੈ, ਜੇ ਇਹਨਾਂ
ਨੇ ਸਤਿਗੁਰਾਂ ਦੇ ਹੁਕਮ ਨੂੰ ਮੰਨਿਆ ਹੈ । ਇੱਕ ਮੈਂ ਹੁਣ ਅਰਜ਼ ਕਰਾਂਗਾ,
ਕਿ ਪੰਜ ਵਜੇ ਆਸਾ ਦੀ ਵਾਰ ਦੇ ਦਰਵਾਜ਼ੇ ਆਸਾ ਬੰਦ ਕਰ ਦੇਣੇ ਨੇ,
ਜਿਹੜੇ ਨਾਮਧਾਰੀ ਨਾ ਆਉਣਗੇ ਫਿਰ ਉਹਨਾਂ ਦਾ ਪਤਾ ਲਗੇਗਾ ।

ਗੁਰੂ ਦੀ ਸੇਵਾ ਗਰੀਬ ਦੀ ਸੇਵਾ

ਗੁਰੂ ਦੀ ਸੇਵਾ ਹੈ-ਕਿਸੇ ਗਰੀਬ ਦੀ, ਅਨਾਥ ਦੀ, ਜਿਸਦਾ ਕੋਈ
ਤੁਹਾਡੇ ਨਾਲ ਤਾਲਮੇਲ ਨਹੀਂ, ਕੁਝ ਨਹੀਂ ਜਾਣਦੇ, ਜਿਹਨੂੰ ਕੋਈ ਨਹੀਂ
ਪੁੱਛਦਾ-ਉਹਦੀ ਸੇਵਾ ਕਰੋ, ਨਾ ਮਜ਼ਹਬ ਦੇਖੋ, ਨਾ ਧਰਮ ਦੇਖੋ, ਨਾ ਕੁਝ
ਦੇਖੋ । ਮੈਂ ਗੱਲ ਕਰਦੇ-ਕਰਦੇ ਭੁੱਲ ਜਾਨਾਂ, ਸਤਿਗੁਰਾਂ ਹੁਕਮ ਦਿੱਤਾ ਸੀ,
“ਜੇ ਕਸਾਈ ਦੇ ਹੱਥ ’ਚ ਛੁਰੀ ਭਿਜੀ ਰੱਤ ਦੀ ਹੋਵੇ, ਤੁਹਾਡੇ ਦਰਵਾਜ਼ੇ
ਤੇ ਰੋਟੀ ਨੂੰ ਆ ਜਾਏ ਜੇ ਨਾ ਦਿਉਗੇ-ਬਖਸ਼ੇ ਨਹੀਂ ਜਾਉਗੇ ।”

ਰਹਿਤ ਨਾ ਰੱਖੇਗਾ ਮਾਰਿਆ ਜਾਏਗਾ

ਜਿਹੜਾ ਸਤਿਗੁਰੂ ਦੀ ਰਹਿਤ ਨਾ ਰੱਖੇਗਾ, ਸਤਿਗੁਰੂ ਦੇ ਹੁਕਮ
ਵਿੱਚ ਨਾ ਚੱਲੇਗਾ-ਭਾਈ, ਉਹ ਮਾਰਿਆ ਜਾਏਗਾ । ਉਹ ਇਸ ਗੱਲ ਦਾ
ਕਦੇ ਧਿਆਨ ਨ ਕਰੇ-ਮੈਂ ਕੁਝ ਹਾਂ, ਮੈਨੂੰ ਰਾਮ ਸਿੰਘ ਬਚਾਵੇਗਾ । ਰਾਮ
ਸਿੰਘ ਦਾ ਜਿਹੜਾ ਹੁਕਮ ਮੰਨੇਗਾ, ਉਹਨੂੰ ਬਚਾਵੇਗਾ, ਨਾਨਕ ਦਾ
ਜਿਹੜਾ ਹੁਕਮ ਮੰਨੇਗਾ, ਗੁਰੂ ਗੋਬਿੰਦ ਸਿੰਘ ਦਾ ਜਿਹੜਾ ਹੁਕਮ ਮੰਨੇਗਾ,
ਉਹਨੂੰ ਬਚਾਵੇਗਾ ।

ਕੋਈ ਬਚਾਅ ਨਹੀਂ

ਜਿਹੜਾ ਉਹਦੇ ਹੁਕਮ 'ਚ ਨਹੀਂ ਚਲਦਾ—ਜਿਹੜਾ ਉਹਦੇ ਬਚਨਾ ਉੱਤੇ ਨਹੀਂ ਚਲਦਾ—ਨਾ ਦਾੜੀ ਨਾਲ, ਨਾ ਕੋਸਾਂ ਨਾਲ, ਨਾ ਮਾਲਾ ਨਾਲ, ਨਾ ਕਿਰਪਾਨ ਨਾਲ, ਨਾ ਕਾਲੀ ਨਾਲ, ਨਾ ਚਿੱਟੀ ਨਾਲ—ਕੋਈ ਬਚਾਅ ਨਹੀਂ।

ਜਿਹੜੇ ਨਾਮ ਜਪਣਗੇ, ਉਹ ਬਚਣਗੇ

ਭਜਨ ਬਾਣੀ ਕਰਨਾ, ਨਾਮ ਜਪਣਾ, ਮਰਯਾਦਾ ਰੱਖਣੀ, ਸਤਿਗੁਰਾਂ ਦੇ ਹੁਕਮ ਉੱਤੇ ਚਲਣਾ—ਜਿੰਨਾ ਚਿਰ ਇਹ ਚੀਜ਼ ਕਿਸੇ 'ਚ ਨਾ ਆਵੇਗੀ, ਨਾ ਮੇਰੀ, ਨਾ ਤੁਹਾਡੀ, ਬਚਣ ਵਾਸਤੇ ਕੋਈ ਚੀਜ਼ ਨਹੀਂ। ਚੱਕੀ ਬੜੀ ਵੱਡੀ ਚੱਲੀ ਹੋਈ ਹੈ—ਔਰ ਉਹ ਪੀਹ ਸੁਟੇਗੀ। ਜਿਹੜੇ ਨਾਮ ਜਪਣਗੇ, ਉਹ ਬਚਣਗੇ।

ਤੇਰੀ ਯਾਦ ਨਾ ਭੁੱਲੇ

ਅਸਾਂ ਇਹੋ ਜਿਹੇ ਮਹਾਪੁਰਖ ਦੇਖੇ ਹਨ, ਜਿਹੜੇ ਗਿਆਰਾਂ ਵਜੇ ਰਾਤ ਦੇ ਉੱਠ ਕੇ ਇਸ਼ਨਾਨ ਕਰਦੇ ਸਨ ਤੇ ਫੇਰ ਕਦੇ ਕਿਸੇ ਨੂੰ ਪਤਾ ਨਹੀਂ ਸਨ ਲੱਗਣ ਦਿੰਦੇ, ਲੰਗਰ ਦੇ ਦਿਨੇ ਜਾ ਕੇ ਭਾਡੇ ਮਾਂਜਦੇ ਸਨ। ਜਿਹਨਾਂ ਸੰਤਾਂ ਦੀ ਤੁਹਾਨੂੰ ਗੱਲ ਕੀਤੀ ਸੀ—ਗੋਪਾਲ ਸਿੰਘ ਹੋਰਾਂ ਦੀ, ਜਿਹਨਾਂ ਦੇ ਕੋਲ ਬੈਠਿਆਂ ਲੋਕਾਂ ਨੂੰ ਗੋਲੀਆਂ ਨਹੀਂ ਵਜੀਆਂ—ਤੁਸੀਂ ਜੇ ਹੁਣ, ਉਹਨਾਂ ਨੂੰ ਜਾ ਕੇ ਦੇਖੋ ਤਾਂ ਸਮਝੋ ਮੁਰਖ ਜਿਹਾ ਜੱਟ ਤੁਰਿਆ ਫਿਰਦਾ ਹੈ—ਕਿਸੇ ਨੂੰ ਨਹੀਂ ਪਤਾ, ਇਹ ਸੰਤ ਹਨ—ਭਜਨ ਬਾਣੀ ਕਰਦੇ ਹਨ। ਦਿਖਾਵੇ ਵਾਸਤੇ ਨਾ ਕਰੋ-ਭੇਖ ਨਾ ਬਣਾਓ। ਅਰਦਾਸ ਕਰੋ ਸਤਿਗੁਰੂ ਅੱਗੇ—ਭਿਆਨਕ ਸਮਾਂ ਆ ਰਿਹਾ ਹੈ, ਬਚਾਅ ਕਰ ਸਾਡਾ—ਤੇਰੀ ਯਾਦ ਨਾ ਭੁੱਲੇ।

ਤੁਹਾਡਾ ਵਾਲ ਨਹੀਂ ਵਿੰਗਾ ਕਰ ਸਕਦੀ

ਚੰਦਰਮਾ ਵੱਲ ਚਕੋਰ ਦੇਖਦਾ ਰਹਿੰਦਾ ਹੈ, ਉਹਦੇ ਦੇਖਣ ਦਾ ਫਲ ਇਹ ਹੈ ਕਿ ਚੰਦਰਮਾ ਦੀ ਠੰਡ ਉਹਦੇ ਅੰਦਰ ਆ ਜਾਂਦੀ ਹੈ। ਚਕੋਰ ਦੇ ਅੱਗੇ ਅੰਗਿਆਰੀਆਂ ਧਰ ਦਿਓ—ਬੇਸ਼ਕ ਅਜ਼ਮਾ ਲਓ—ਉਹ ਖਾ ਜਾਂਦਾ ਹੈ,

ਉਹਨੂੰ ਸੋਕ ਨਹੀਂ ਲਗਦਾ, ਚੰਦਰਮਾ ਦੀ ਠੰਡ ਉਹਦੇ ਅੰਦਰ ਆਉਂਦੀ ਹੈ। ਜੇ ਸਤਿਗੁਰੂ ਦੇ ਚਰਨਾਂ ਦਾ ਧਿਆਨ ਲਾ ਕੇ, ਤੁਸੀਂ ਨਾਮ ਜਪੋਗੇ, ਬਾਣੀ ਪੜ੍ਹੋਗੇ, ਸਤਿਗੁਰੂ ਨੂੰ ਅੰਦਰ ਵਸਾਓਗੇ—ਫਿਰ ਕੋਈ ਚੀਜ਼ ਤੁਹਾਡਾ ਵਾਲ ਨਹੀਂ ਵਿੰਗਾ ਕਰ ਸਕਦੀ।

ਕਿੰਨਾ ਕੁ ਜਪਦੇ ਹਾਂ

ਅਸੀਂ ਹੁਣ ਸੰਤ ਬਣਦੇ ਹਾਂ, ਸਾਧੂ ਬਣਦੇ ਹਾਂ—ਮੱਥੇ ਟਿਕਾਉਂਦੇ ਹਾਂ, ਭਗਤ ਬਣਦੇ ਹਾਂ, ਆਪਣੇ ਆਪ 'ਚ ਬੜਾ ਕੁਝ ਕਹਿੰਦੇ ਹਾਂ—ਅਸੀਂ ਕਿੰਨਾ ਕੁ ਜਾਗਦੇ ਹਾਂ, ਅਸੀਂ ਕਿੰਨਾ ਕੁ ਨਾਮ ਜਪਦੇ ਹਾਂ ?

ਉਸ ਨੂੰ ਪਾਪ

ਨਾਮਧਾਰੀ ਲੜਕਿਓ—ਗੁਰੂ ਬਾਲਕ ਸਿੰਘ ਜੀ ਨੇ ਹੁਕਮ ਦਿੱਤਾ ਹੈ, ਕਿ ਜਿਹੜਾ ਸਿੱਖ ਸਣੇ ਕੋਸੀਂ ਇਸ਼ਨਾਨ ਕੀਤੇ ਤੋਂ ਬਗੈਰ ਆਸਾ ਦੀ ਵਾਰ ਲਾਉਂਦਾ ਹੈ, ਪੜ੍ਹਦਾ ਹੈ ਜਾਂ ਸੁਣਦਾ ਹੈ ਉਸ ਨੂੰ ਪਾਪ ਲਗਦਾ ਹੈ।

ਓਏ ਕੋਠਿਆ ਪਿਲਿਆ

ਨਿਹੰਗ ਸੈਣੇ ਫੜ ਕੇ ਫਿਰਦੇ ਰਹਿੰਦੇ ਸੀ ਅੰਮ੍ਰਿਤਸਰ ਦੇ ਸਰੋਵਰ ਦੁਆਲੇ, ਅਸੀਂ ਇਸ਼ਨਾਨ ਕਰਨ ਜਾਂਦੇ ਸਾਂ, ਅਸੀਂ ਤਾਂ ਚੁੱਭੀਆਂ ਮਾਰਦੇ ਸਾਂ ਜੇ ਕੋਈ ਆਦਮੀ ਪੱਗ ਸਣੇ ਵੜ ਜਾਏ ਤਾਂ ਕਹਿੰਦੇ, 'ਓਏ ਕਾਫਰਾ, ਓਏ ਕੋਠਿਆ ਪਿਲਿਆ ਇਹ ਕੇਸਾਂ 'ਚ ਪਾਣੀ ਨਹੀਂ ਪਾਉਂਦਾ, ਤੂੰ ਸਰੋਵਰ 'ਚ ਆਇਆ ਹੈ।'

ਚਾਲੀ ਜੁਗ ਪੁੱਠ ਦਿੱਤੀ

ਨਾਮ ਸਤਿਗੁਰੂ ਦਾ ਹੈ। ਉਹ ਚੀਜ਼, ਗੁਰੂ ਨਾਨਕ ਨੇ ਜਿਹਦੇ ਤੇ ਐਨੀ ਮਿਹਨਤ ਕੀਤੀ ਹੈ, ਕਿ ਇੱਕ-ਇੱਕ ਅੱਖਰ ਨੂੰ ਨੌ-ਨੌ ਜੁਗ ਅਰਾਧਿਆ, ਚਾਰ ਅੱਖਰਾਂ ਨੂੰ ਇਕੱਠੇ ਕਰਕੇ ਚਾਰ ਜੁਗ ਅਰਾਧਿਆ ਚਾਲੀ ਜੁਗ ਮਿਹਨਤ ਕਰਕੇ ਸਤਿਗੁਰੂ ਲਿਆ ਕੇ ਦਿੱਤਾ—ਜਿਹੜਾ ਇੱਕ ਵੈਦ ਦਸ ਪੁੱਠਾਂ ਦਵਾਈ ਨੂੰ ਦੇ ਦਿੰਦਾ ਹੈ, ਉਹ ਕਹਿੰਦਾ ਹੈ—ਮੇਰੀ ਦਸ

ਪੁੱਠਾ ਵਾਲੀ—ਮੇਰੀ ਸੌ ਪੁੱਠਾ ਵਾਲੀ ਦਵਾਈ ਹੈ—ਮੈਂ ਇੱਕ ਰੱਤੀ ਦੇ ਦਿਆਂ
ਤਾਂ ਤਾਪ ਨਹੀਂ ਛਡਦੀ—ਤੇ ਜਿਹਨੇ ਚਾਲੀ ਜੁਗ ਪੁੱਠ ਦਿੱਤੀ ਹੈ ਉਸ
ਵਿਚ ਕਿੰਨੀ ਤਾਕਤ ਹੋਵੇਗੀ।

ਚਾਰ ਅੱਖਰ ਦਾ ਇੱਕ ਮੰਤਰ

ਗੁਰੂ ਨਾਨਕ ਦਾ ਚਾਰ ਅੱਖਰ ਦਾ ਇੱਕ ਮੰਤਰ ਦਿੱਤਾ ਹੈ, ਜਿਹੜਾ
ਮੰਤਰਾਂ ਸਿਰ ਮੰਤਰ ਹੈ, ਜਿਹਦੇ ਅਗੇ ਸਭ ਚੀਜ਼ ਹੋਚ ਹੋ ਜਾਂਦੀ ਹੈ, ਉੱਥੇ
ਕੋਈ ਚੀਜ਼ ਅੱਗੇ ਨਹੀਂ ਅੜਦੀ। ਉਹ ਗੁਰੂ ਗੋਬਿੰਦ ਸਿੰਘ ਉਸ ਦੇ ਮੰਜੇ
ਤੇ ਬੈਠਦਾ ਹੈ। ਉਹ ਆਪਣਾ ਬੋਰ ਲਾ ਕੇ ਫਿਰ ਕਹਿੰਦੇ—ਬੰਦਾ ਹੂੰ ਮੈਂ
ਆਪ ਕਾ ਗੁਰੂ ਜੀ ਰੱਖ ਲੀਜੀਐ।

ਜਿਸ ਚੀਜ਼ ਦੇ ਅੱਗੇ ਕੋਈ ਜੰਤਰ, ਕੋਈ ਮੰਤਰ, ਕੋਈ ਤੰਤਰ, ਕੋਈ
ਚੀਜ਼ ਨਹੀਂ ਪੁਗਦੀ—ਉਹ ਸਤਿਗੁਰਾਂ ਨੇ ਮਿਹਨਤ ਕਰਕੇ ਬਣੀ ਬਣਾਈ
ਚੀਜ਼ ਸਿੱਖੇ ਤੁਹਾਨੂੰ ਦਿੱਤੀ ਹੈ, ਜੇ ਤੁਸੀਂ ਹੁਣ ਵੀ ਐਡੀ ਕਿਸਮਤ
ਵਾਲੇ, ਜੇ ਇਹਦਾ ਧਿਆਨ ਨਾ ਕਰੋ ਤਾਂ ਫਿਰ ਸਾਡੇ ਜਿੱਡਾ ਬਦਕਿਸਮਤ
ਕੌਣ ਹੈ ?

ਬਾਵਨ ਉਂਗਲਾਂ ਕੱਦ ਹੈ, ਪਰ ਵੱਡਾ

ਦਰੱਖਤਾਂ ਵਿੱਚ -ਕੱਦ ਨਹੀਂ ਵੱਡਾ ਚੰਦਨ ਦਾ। 'ਬਾਵਨ ਚੰਦਨ',
ਬਵੰਜਾ ਉਂਗਲ ਕੱਦ ਹੁੰਦਾ ਹੈ ਚੰਦਨ ਦੇ ਦਰੱਖਤ ਦਾ, ਇਸੇ ਕਰਕੇ
ਇਹਦਾ ਨਾ ਬਾਵਨ ਹੈ। ਬਾਵਨ ਉਂਗਲਾਂ ਕੱਦ ਹੈ, ਪਰ ਵੱਡਾ ਕਿਉਂ ਹੈ—
ਉਸ ਵਿੱਚ ਸੁਗੰਧੀ ਹੈ।

ਬਾਣੀ ਪਰੇ ਤੋਂ ਪਰੇ ਹੈ

ਬਾਣੀ ਹੈ—ਸਾਢੇ ਸੱਤ ਸਾਲ ਦੀ ਉਮਰ ਸੀ ਮੇਰੀ ਜਦੋਂ ਦਾ ਮੈਂ ਲੱਗਾ
ਪੜ੍ਹਨ, ਹੁਣ ਇਕਾਹਠਾਂ ਤੋਂ ਲੰਘਿਆ ਹੋਇਆ ਹਾਂ (੧੯੫੧ ਈ) ਅਜੇ
ਤਕ ਪਤਾ ਨਹੀਂ ਲਗਦਾ ਸਾਰੀ ਬਾਣੀ ਦੇ ਪੜ੍ਹਨ ਦਾ ਕਿਵੇਂ ਪੜ੍ਹੀਦੀ ਹੈ,
ਕੀ ਕਹੀਦਾ ਹੈ, ਕਿਸ ਤਰ੍ਹਾਂ ਹੈ ? ਅੱਖਰ ਦੇਖ ਦੇਖ ਕੇ ਪੜ੍ਹਦਿਆਂ—
ਪੜ੍ਹਦਿਆਂ ਨੂੰ ਬੜਿਆਂ, ਸਿਆਣਿਆਂ, ਮਹਾਪੁਰਖਾਂ ਕੋਲ ਬੈਠ-ਬੈਠ ਕੇ,

ਵਿਚਾਰੀਦੀ ਹੈ ਅਜੇ ਉਹ ਪਰੇ ਤੋਂ ਪਰੇ ਹੀ ਉਹਦੀ ਖੇਡ ਹੈ, ਪਰ ਜਿੰਨਾ ਹੋ ਸਕੇ, ਵਿਚਾਰ ਕੇ ਪੜ੍ਹੇ ।

ਸਤਿਗੁਰੂ ਬੇਮੁੱਖ ਵੀ ਤਾਰੇ

ਸਤਿਗੁਰੂ ਦੀ ਨਿੰਦਿਆਂ ਕਰਨ ਵਾਲੇ ਵੀ, ਸਤਿਗੁਰੂ ਨਾਲ ਦਵੈਸ਼ ਕਰਨ ਵਾਲੇ ਵੀ, ਬੇਮੁੱਖ ਵੀ ਤਾਰੇ। ਰਾਮਚੰਦਰ ਜੀ ਨੇ ਰਾਵਣ ਜੈਸੇ ਵੀ ਤਾਰ ਦਿੱਤੇ। ਕ੍ਰਿਸ਼ਨ ਮਹਾਰਾਜ ਨੇ ਕੰਸ ਜੈਸੇ ਵੀ ਤਾਰ ਦਿੱਤੇ। ਜਰਾ ਸਿੰਧ ਵਰਗਾ ਜਿਹੜਾ ਖਵਰ ਨਹੀਂ ਕਿਤਨੀ ਵਾਰੀ ਫੌਜ ਲੈ ਕੇ ਚੜ੍ਹਿਆ-ਉਹਨਾ ਦਾ ਵੀ ਉਧਾਰ ਕੀਤਾ। ਉਹ ਸਤਿਗੁਰੂ ਨਿਰਵੈਰ ਹੈ।

ਮਹਾਂਪੁਰਖ ਉਧਾਰ ਹੀ ਕਰਦੇ ਹਨ

ਜੇ ਕੁਹਾੜਾ ਚੰਦਨ ਦੇ ਦਰਖਤ ਨੂੰ ਕੱਟਦਾ ਹੈ, ਚੰਦਨ ਦਾ ਕੀ ਕੰਮ ਹੈ—ਕੁਹਾੜੇ ਦੇ ਮੂੰਹ ਨੂੰ ਸੁਰੰਧੀ ਦੇਂਦਾ ਹੈ, ਭਾਵੇਂ ਉਹ ਕੱਟਦਾ ਹੈ। ਇਸੇ ਤਰ੍ਹਾਂ ਮਹਾਂਪੁਰਖ ਨੂੰ ਭਾਵੇਂ ਕੋਈ ਮਾਰਦਾ ਹੈ, ਭਾਵੇਂ ਕੋਈ ਨਿੰਦਿਆਂ ਕਰਦਾ ਹੈ, ਕੋਈ ਕੁਝ ਕਰਦਾ ਹੈ—ਉਹ ਉਸ ਦਾ ਉਧਾਰ ਹੀ ਕਰਦੇ ਹਨ,

ਬਸਤਰ ਜ਼ਰਾ ਚਿੱਟੇ

ਮੈਂ ਜਦੋਂ ਆ ਕੇ ਦੇਖਦਾ ਹਾਂ ਮੁਲਕ ਨਾਲੋਂ ਭੀ ਏਥੇ ਮਾਈਆਂ ਸਾਡੀਆਂ, ਇਸ਼ਨਾਨ ਪਾਣੀ ਦਾ, ਦੀਵਾਨ 'ਚ ਆਉਣ ਦਾ, ਭਜਨ ਬਾਣੀ ਕਰਨ ਦਾ ਬੜਾ ਨਿਤਨੇਮ ਕਰਦੀਆਂ ਨੇਂ, ਪਰ ਬੇੜੀ ਜਿਹੀ ਇਹ ਵੀ ਗੱਲ ਹੈ ਕਿ ਜਦੋਂ ਦੀਵਾਨ 'ਚ ਆਉਣਾ ਹੋਵੇ, ਸਾਧ ਸੰਗਤ 'ਚ, ਓਨਾ ਚਿਰ ਬਸਤਰ ਜ਼ਰਾ ਚਿੱਟੇ ਪਾ ਆਉਣ।

ਪਗ ਨਾ ਲਾਹ ਕੇ ਬੈਠੋ

ਮਸਤਾਨਾ ਹੋ ਕੇ ਬੇਸ਼ਕ ਕਿਸੇ ਦੀ ਪੱਗ ਲਹਿ ਜਾਏ ਸਿਰ ਤੋਂ, ਲੇਕਿਨ ਦੀਵਾਨ ਦੇ ਵਿੱਚ ਆ ਕੇ, ਸਾਧ ਸੰਗਤ 'ਚ ਆ ਕੇ ਉਂਜ ਪਗ ਨਾ ਲਾਹ ਕੇ ਬੈਠੋ—ਪਰਸੋਂ ਇੱਥੇ ਕੁਝ ਸਰੀਰ ਨਿਤਨੇਮ ਦੇ ਵੇਲੇ ਪੱਗਾਂ ਲਾਹ ਕੇ ਬਹਿ ਗਏ—ਮੈਨੂੰ ਬੜੇ ਬੁਰੇ ਲੱਗੇ, ਮੈਂ ਉਸ ਵੇਲੇ ਬੋਲ ਨਹੀਂ ਸੀ ਸਕਦਾ। ਇਹ

ਮਤਲਬ ਨਹੀਂ, ਕਿ ਅਸੀਂ ਕਿਸੇ ਵੇਲੇ ਪੱਗ ਨਹੀਂ ਲਾਹੁਣੀ। ਕੇਸ ਹਰੇ ਕਰ ਸਕਦੇ ਹੋ, ਵੱਖਰੇ ਹੋ ਕੇ ਕਰ ਸਕਦੇ ਹੋ, ਸਭ ਕੁਝ ਕਰ ਸਕਦੇ ਹੋ, ਪਰ ਦੀਵਾਨ ਵਿੱਚ ਜਦੋਂ ਆਉਂਦੇ ਹੋ, ਜੇ ਜ਼ਿਆਦਾ ਕੇਸ ਗਿੱਲੇ ਨੇ ਤੇ ਉੱਤੇ ਲੀੜਾ ਲੈ ਕੇ ਆਉਂਦੇ, ਨੰਗੇ ਸਿਰ ਦੀਵਾਨ 'ਚ ਨਾ ਆਉਂਦੇ—ਇਹ ਮਰਯਾਦਾ ਨਹੀਂ ਹੈ, ਇਹ ਅਦਬ ਨਹੀਂ ਹੈ। ਜਿੰਨਾ ਚਿਰ ਨਿਤਨੇਮ ਕਰੋ, ਉਨਾ ਚਿਰ ਜੇ ਕੇਸ ਗਿੱਲੇ ਹਨ ਤੇ ਉੱਤੇ ਲੀੜਾ ਲੈ ਕੇ ਕਰੋ, ਨਹੀਂ, ਦਸਤਾਰ ਸਜਾ ਕੇ ਕਰੋ।

ਬਰੀਰ ਮਰਯਾਦਾ ਤੋਂ ਕੋਈ ਚੀਜ਼ ਨਹੀਂ

ਤੁਸੀਂ ਹਰ ਇੱਕ ਚੀਜ਼ ਨੂੰ ਦੇਖੋਗੇ, ਬਰੀਰ ਮਰਯਾਦਾ ਤੋਂ ਕੋਈ ਚੀਜ਼ ਨਹੀਂ ਚਲ ਸਕਦੀ। ਆਹ, ਮਰਯਾਦਾ ਬਣੀ ਹੋਈ ਹੈ, ਵਾਜੇ ਦੇ ਸੁਰ ਗਿਣ ਕੇ ਬਣੇ ਹੋਏ ਹਨ, ਉੱਤਰੇ ਲੱਗੇ ਹੋਏ ਹਨ ਤੇ ਚੜ੍ਹੇ ਲੱਗੇ ਹੋਏ ਹਨ। ਜੇ, ਚਿਨਾ ਦਾ ਜ਼ਰਾ ਕੁ ਬੇਸੁਰਾ ਹੋ ਜਾਏ ਤਾਂ ਬੇਸੁਆਦੀ ਹੋ ਜਾਂਦੀ ਹੈ। ਇੱਕ ਰਾਗ ਗਾਉਂਦਾ-ਗਾਉਂਦਾ ਕੋਈ ਆਦਮੀ ਦੂਸਰਾ ਸੁਰ ਲਾ ਦਿੰਦਾ ਹੈ ਜਾਂ ਬੇਸੁਰਾ ਲਾ ਦਿੰਦਾ ਹੈ—ਉੱਥੇ ਸਾਰਿਆਂ ਦੇ ਮੂੰਹ ਹੋਰ ਤਰ੍ਹਾਂ ਹੋ ਜਾਂਦੇ ਹਨ, ਚੰਗਾ ਨਹੀਂ ਲਗਦਾ। ਵਜਾਉਣ ਵਾਲਾ-ਜੋੜੀ, ਜ਼ਰਾ ਕੁ ਅੱਖਰ ਬਦਲ ਦੇਵੇ ਉਹ ਤਾਲ ਵਿਗੜ ਜਾਂਦਾ ਹੈ। ਅੰਨ ਪਾਣੀ ਬਣਾਉਂਦਿਆਂ ਜ਼ਰਾ ਕੁ ਲੁਣ ਜ਼ਿਆਦਾ ਪੈ ਜਾਏ, ਜਾਂ ਨਾ ਪਏ ਉਹ ਬੇਸੁਆਦ ਹੋ ਜਾਂਦਾ ਹੈ।

ਸਤਿਗੁਰੂ ਮਰਯਾਦਾ ਦੱਸੀ

ਸਤਿਗੁਰੂ ਦੀ ਮਰਯਾਦਾ-ਸਤਿਗੁਰਾਂ ਨੇ ਤੁਹਾਨੂੰ ਦੱਸੀ, ਸਤਿਗੁਰਾਂ ਨੇ ਤੁਹਾਡੇ ਤੇ ਕ੍ਰਿਪਾ ਕਰੀ। ਇਹ ਪਰਉਪਕਾਰ-ਕਲਯਾਨ ਦਾ ਸਮਾਨ, ਗੁਰੂ ਨਾਨਕ ਦੇਵ ਨੇ ਆ ਕੇ, ਆਪਣੇ ਜਾਮੇ ਧਾਰ-ਧਾਰ ਕੇ, ਤਕਲੀਫ਼ਾ ਝੱਲ ਕੇ, ਲੋਕਾਂ ਦੀਆਂ ਗਾਲ੍ਹਾਂ ਝੱਲ ਕੇ ਲੋਕਾਂ ਦੇ ਮਿਹਣੇ ਝੱਲ ਕੇ ਕੀਤਾ।

ਹੋਟਲਾਂ 'ਚ ਬੈਠ ਕੇ ਨਾ ਖਾਇਆ ਕਰੋ

ਬਈ, ਆਪਾਂ ਹੁਣ ਸਿੱਧੀਆਂ ਪੱਗਾਂ ਬੰਨ੍ਹ ਕੇ, ਮਾਲਾ ਗਲਾਂ 'ਚ ਪਾ ਕੇ ਆਕੜ ਕੇ, ਕਿ ਕੂਕਿਆਂ ਵਰਗਾ ਕੋਈ ਨਹੀਂ ਹੈ—ਅਕਾਲੀਆਂ 'ਚ ਇਹ ਕਸੂਰ ਆਖੀਏ ਹੈ, ਬਾਹਮਣਾਂ 'ਚ ਇਹ ਕਸੂਰ ਹੈ, ਨਿਹੰਗਾਂ 'ਚ ਇਹ ਕਸੂਰ

ਹੈ, ਫਲਾਣੇ ਵਿੱਚ ਇਹ ਕਸੂਰ ਹੈ—ਅਸੀਂ ਹੁਣ ਸੁੱਧ ਹੋਏ, ਬਿਲਕੁਲ ਉੱਚੇ।
ਪਿਆਨ ਦਿਉ ਜੇ ਤੁਹਾਡੇ ਕੋਲੋਂ ਨਹੀਂ ਕੁਝ ਬਣ ਸਕਦਾ, ਤੁਸੀਂ ਨਹੀਂ ਕਰ
ਸਕਦੇ—ਕਮ ਸੇ ਕਮ ਹੋਟਲਾਂ 'ਚ ਬੈਠ ਕੇ ਪਿਆਲੀਆਂ ਪਿਰਚਾਂ 'ਚ ਪਾ ਕੇ,
ਤਾਂ ਨਾ ਖਾਇਆ ਕਰੋ।

“ਭਗਵਾਨ ਸਿੰਘ ਸ਼ਾਹਾਂ ਦਾ ਸ਼ਾਹ ਕੀਤਾ

ਇੱਕ ਫਕੀਰ ਬਾਬਾ ਨਰੈਣ ਸਿੰਘ ਫਿਲੌਕਿਆਂ ਵਿੱਚ ਜਾਂਦਾ ਹੈ—
ਬਾਬੇ ਭਗਵਾਨ ਸਿੰਘ ਹੋਰੀ, ਸੋਠ ਜੀ ਦੇ ਦਾਦੇ, ਉਹ ਨਾਲ ਲੈ ਕੇ
ਜਾਂਦੇ ਹਨ। ਕੋਈ ਆਦਮੀ ਕੋਲੋਂ ਮਖੌਲ ਕਰਦਾ ਹੈ, “ਉਏ, ਇਹ
ਕਿੱਧਰ ਚਲੀ ਹੈ, ਧਾੜ ਕੱਠੀ ਹੋ ਕੇ”—ਸ਼ਬਦ ਪੜ੍ਹਦੇ ਪੜ੍ਹਦੇ ਸਿੱਖ
ਜਾਂਦੇ ਹਨ।

“ਇਹ ਚਲੀ ਹੈ ਬਈ, ਭਗਵਾਨ ਸਿੰਘ ਦੇ ਘਰ।”

“ਭਗਵਾਨ ਸਿੰਘ ਨੂੰ ਉਜਾੜ ਦੇਣਗੇ”।

ਬਾਬੇ ਨਰੈਣ ਸਿੰਘ ਹੋਰਾਂ ਦੇ ਕੰਨ 'ਚ ਅਵਾਜ਼ ਪੈ ਗਈ—ਉਹ ਮਸਤ
ਹੋਏ ਕਹਿੰਦੇ ਨੇ, “ਕੀ ਆਹਦਾ ਹੈ” ?

ਆਹਦਾ ਹੈ, “ਭਗਵਾਨ ਸਿੰਘ ਨੂੰ ਉਜਾੜ ਦੇਣਗੇ”।

“ਜਾ ਉਏ, ਤੈਨੂੰ ਸ਼ਾਹਾਂ ਦਾ ਸ਼ਾਹ ਕੀਤਾ, ਜਾ ਤੈਨੂੰ ਸ਼ਾਹਾਂ ਦਾ ਸ਼ਾਹ
ਕੀਤਾ”—ਤਿੰਨ ਵਾਰੀ ਬਚਨ ਕੀਤਾ।

ਕੁਕੇ ਬੜੇ ਕਸੂਤੇ ਗੜਵੀ ਨਹੀਂ ਦਿੰਦੇ ਨ੍ਹਾਉਣ ਨੂੰ

ਨਿਹਾਲ ਸਿੰਘ ਹੋਰਾਂ ਨੇ ਬੁੰਗਾ ਬਣਵਾਇਆ, ਉਹ ਭੂਰੀਆਂ ਵਾਲੇ
ਉੱਥੇ ਲੰਗਰ ਕਰਦੇ ਸੀ। ਲੋਕਾਂ ਵਿੱਚ ਮਸ਼ਹੂਰ ਗੱਲ ਸੀ ਉਹ—ਕੁਕੇ ਬੜੇ
ਕਸੂਤੇ ਗੜਵੀ ਨਹੀਂ ਦਿੰਦੇ ਨ੍ਹਾਉਣ ਨੂੰ। ਠੀਕ ਗੱਲ ਸੀ। ਨਾਲ ਨਹੀਂ
ਸਨ ਲੱਗਣ ਦੇਂਦੇ—ਕਿਸੇ ਨੂੰ। ਮੈਨੂੰ ਇਹ ਗੱਲ ਦੱਸਣ ਵਾਲੇ ਦੱਸਦੇ ਨੇ ਕਿ
ਨਾਮਧਾਰੀ ਦੀਵਾਨ ਜਦੋਂ ਲਗਦਾ ਸੀ, ਜਿਹੜਾ ਨਾਮਧਾਰੀ ਤੋਂ ਬਗੈਰ
ਕੋਈ ਸਰੀਰ ਆਉਂਦਾ ਸੀ—ਇੱਕ-ਇੱਕ ਕਰੂ ਵਿੱਚ ਜਗ੍ਹਾ ਵਿਹਲੀ ਛੱਡ
ਕੇ ਬਹਿੰਦਾ ਸੀ।

ਦਾਹੜੀਆਂ ਬੱਝਣ ਨਾਲ ਸਿੱਧੀ ਪੱਗ ਸੁਹਣੀ ਨਹੀਂ

ਦਾਹੜੀਆਂ ਸਾਡੀਆਂ ਬੱਝਣ ਲੱਗ ਪਈਆਂ, ਸਿੱਧੀ ਪੱਗ ਦੇ ਨਾਲ ਉੱਭ ਵੀ ਸੁਹਣੀ ਨਹੀਂ ਲੱਗਦੀ। ਸਿਰ ਤੂਤ ਦਾ ਤੇ ਲੱਤਾਂ ਧਰੇਕ ਦੀਆਂ—ਮਾਛ ਕਰਨਾ ਸਾਡੇ ਨੌਜਵਾਨ ਮੁੰਡੇ ਬਹੁਤੇ ਬੰਨ੍ਹਦੇ ਹਨ। ਇਹ ਸਿੱਧੀ ਪੱਗ ਨਾਲ ਨਹੀਂ ਸੁਹਣੀ ਲਗਦੀ—ਦਾੜ੍ਹੀ ਬੱਧੀ ਹੋਈ।

ਸਿੱਧੇ ਦਸਤਾਰੇ, ਸਿੱਧੇ ਦਾੜ੍ਹੇ

ਪੰਜਾਂ ਪਿਆਰਿਆਂ ਦੀ ਤਸਵੀਰ ਵੇਖ ਲਓ, ਦਸਾਂ ਗੁਰੂਆਂ ਦੀ ਦੇਖ ਲਓ, ਅਗਲਿਆਂ ਦੀ ਛੱਡ ਦਿਉ ਭਾਵੇਂ। ਫਿਰ ਆਪਾਂ ਜਿਨ੍ਹਾਂ ਦੇ ਹਾਂ—ਸਾਨੂੰ ਚਾਹੀਦਾ ਹੈ, ਕਿ ਉਹਨਾਂ ਵਰਗੇ ਹੀ ਕੁਝ ਨਾ ਕੁਝ ਉਹਨਾਂ ਦੀ ਚੀਜ਼ ਜਿਹੜੀ ਹੈ—ਪੱਗਾਂ ਦੇਖ ਲਓ ਗੁਰੂਆਂ ਦੀਆਂ, ਗੁਰੂ ਨਾਨਕ ਤੋਂ ਲੈ ਕੇ ਦੇਖ ਲਵੋ, ਜੇ ਟੋਪੀ ਰੱਖ ਲਈ ਤਾਂ ਕਿਸੇ ਨੇ ਰੱਖ ਲਈ, ਪਰ ਗੁਰੂ ਹਰਿਗੋਬਿੰਦ ਤੋਂ ਤਾਂ ਸੋਲੀ ਟੋਪੀ ਵੀ ਉੱਡ ਗਈ। ਛੇਵੀਂ ਪਾਤਿਸ਼ਾਹੀ ਤੋਂ ਲੈ ਕੇ ਤਾਂ ਫੇਰ ਨਹੀਂ ਟੋਪੀ ਕਿਸੇ ਗੁਰੂ ਨੇ ਪਹਿਨੀ, ਦਸਤਾਰ ਹੀ ਸਜਦੀ ਰਹੀ ਹੈ। ਕਿਵੇਂ ਬੰਨ੍ਹਦੇ ਸੀ ਉਹ ਪੱਗਾਂ? ਮੈਂ ਗਿਆ ਗੋਇੰਦਵਾਲ ਸਾਹਿਬ ਗੁਰੂ ਅਮਰ ਦੇਵ, ਜਿਸ ਵੇਲੇ ਗੁਰੂ ਰਾਮਦਾਸ ਨੂੰ ਗੁਰਿਆਈ ਦੇ ਰਹੇ ਹਨ—ਉੱਥੇ ਗੁਰੂ ਸਾਹਿਬ ਨੇ ਥਾਲ ਫੜਿਆ ਹੋਇਆ ਹੈ, ਜਿਹਦੇ ਵਿੱਚ ਨਾਰੀਅਲ ਤੇ ਪੰਜ ਪੈਸੇ ਰੱਖੇ ਹੋਏ ਹਨ। ਬਾਬਾ ਬੁੱਢਾ ਜੀ ਤਿਲਕ ਦੇਣ ਲੱਗੇ ਹਨ, ਗੁਰੂ ਰਾਮ ਦਾਸ ਜੀ ਨੂੰ। ਉੱਥੇ ਮੈਂ ਜਿਸ ਵੇਲੇ ਜਾ ਕੇ ਦੇਖਿਆ, ਕਲੀਆਂ ਵਾਲੇ ਚੋਰੇ ਹਨ—ਅੰਗ ਰੱਖੇ, ਸਿੱਧੇ ਦਸਤਾਰੇ, ਸਿੱਧੇ ਦਾੜ੍ਹੇ।

ਗੁਣ—ਦੁਸਰੇ ਦਾ ਲਉ

“ਬਿਗਾਨੇ ਕੋਲੋਂ ਗੁਣ—ਦੁਸਰੇ ਦਾ ਤਾਂ ਲਉ, ਜੇ ਅਉਗੁਣ ਦੇਖਣੇ ਨੇ, ਇਹ ਪਦਾਰਥ ਦਾ ਆਪਣੇ ਕੋਲ ਕੋਈ ਘਾਟਾ ਨਹੀਂ।” ਕਿਸੇ ਤੇ ਉਂਗਲ ਕਰਨ ਦੀ ਕੋਈ ਗੱਲ ਨਹੀਂ, ਪਿਆਰ ਦੀ ਗੱਲ ਹੈ।

ਸਤਿਗੁਰੂ ਨੂੰ ਦੇਰ ਨਹੀਂ ਲਗਦੀ

ਚਾਰ ਪਦਾਰਥ ਦੇਣ ਲੱਗਿਆ ਸਤਿਗੁਰੂ ਨੂੰ ਕੋਈ ਦੇਰ ਨਹੀਂ ਲਗਦੀ, ਦੇਰ ਤਾਂ ਉਸ ਆਦਮੀ ਨੂੰ ਲਗਦੀ ਹੈ ਜਿਹਦੇ ਕੋਲ-ਮੈਂ ਜਾ ਕੇ ਮੰਗਾਂ ਹਜ਼ਾਰ ਰੁਪਈਆ—ਉਹਦੇ ਘਰ ਨਾ ਹੋਵੇ ਪੂਰਾ ਦੋ ਤਿੰਨ ਸੌ ਹੋਵੇ, ਉਹ ਪੰਜ ਸੱਤ ਸੌ ਕਿਸੇ ਕੋਲੋਂ ਮੰਗ ਕੇ ਲਿਆਵੇ। ਪਰ ਜਿੱਥੇ ਅੱਗੇ ਗਿਣਤੀ ਨਹੀਂ ਕਿ ਕਿੰਨਾ ਕੁ ਪਿਆ ਹੈ, ਉੱਥੇ ਫਿਰ ਇਸ ਗੱਲ ਦਾ ਕਿਸ ਤਰ੍ਹਾਂ ਰੋਲਾ ਪਵੇ।

ਅੰਗਰੇਜ਼ ਦੀ ਇਹ ਚਾਲ ਸੀ

ਕਿਸੇ ਨੇ ਖੱਤਰੀ ਪੁਣਾ ਛੱਡਿਆ, ਕਿਸੇ ਨੇ ਬ੍ਰਾਹਮਣ ਪੁਣਾ, ਕਿਸੇ ਨੇ ਜੱਟ ਪੁਣਾ, ਕਿਸੇ ਨੇ ਤਰਖਾਣ ਪੁਣਾ, ਕਿਸੇ ਨੇ ਅਰੋੜਾ ਪਣ ਛੱਡਿਆ। ਹੁਣ ਜਿਹੜੀਆਂ ਸਭਾਵਾਂ ਬਣਦੀਆਂ ਹਨ, ਹੁਣ ਮੁੜਕੇ ਲੋਕ ਇਉਂ ਬਣਾਉਂਦੇ ਨੇ—ਇਹ ਅਰੋੜਾ ਬੰਸ ਸਭਾ ਹੈ, ਇਹ ਆਹਲੂਵਾਲੀਆ ਦੀ ਸਭਾ ਹੈ, ਇਹ ਟਾਂਕ ਛਤਰੀਆਂ ਦੀ ਸਭਾ ਹੈ, ਇਹ ਰਾਜਿਆਂ ਦੀ ਸਭਾ ਹੈ, ਇਹ ਜੱਟਾਂ ਦੀ ਸਭਾ ਹੈ। ਰਾਮਗੜੀਆਂ 'ਚ ਇੱਕ ਚੀਜ਼ ਆ ਗਈ ਹੈ—ਉਹ ਹੁਣ ਧੀਮਾਣ ਬ੍ਰਾਹਮਣ ਬਣਨ ਲੱਗ ਪਏ ਹਨ। ਕੁਝ ਐਸੀਆਂ ਗੱਲਾਂ, ਐਸੇ ਲੋਕਾਂ ਦੇ ਵਿੱਚ ਆ ਪਈਆਂ ਹਨ ਜਿਹੜੇ ਸਿੱਖ ਸਨ, ਉਹ ਵੀ ਆਪਣੇ ਆਪ ਨੂੰ ਬ੍ਰਾਹਮਣ ਕਹਿਣ ਲਗ ਪਏ ਹਨ। ਕਿਉਂ-ਅੰਗਰੇਜ਼ ਦੀ ਇਹ ਚਾਲ ਸੀ, ਉਹ ਪਾਟਕ ਪਾਉਣਾ ਚਾਹੁੰਦਾ ਸੀ-ਸਾਡੇ ਸਾਰਿਆਂ 'ਚ, ਕੋਈ ਨਾ ਕੋਈ ਕੰਮ ਕਰ ਗਿਆ—ਅਸੀਂ ਮੁੜ-ਮੁੜ ਪਿਛਾਹ ਨੂੰ ਤੁਰਨ ਲੱਗ ਪਏ।

ਆਨੰਦ ਜਾਤ ਪਾਤ ਤੋੜੇ

ਸਤਿਗੁਰਾਂ ਨੇ ਜਿਦਣ ਪਹਿਲੇ ਦਿਨ ਆਨੰਦ ਕੀਤੇ—੧੯੨੦ ਬਿਕਰਮੀ 'ਚ, ੩ ਜੂਨ ੧੯੬੩ ਈ. ਨੂੰ ਬੋਟਿਆ ਵਿੱਚ ਛੇ, ਓਦਨ ਜਾਤ ਪਾਤ ਤੋੜ ਕੇ ਕੀਤੇ ਹਨ। ਦਰਜ਼ੀਆਂ ਦੀ ਲੜਕੀ ਜੱਟਾਂ ਦੇ ਹੈ, ਜੱਟਾਂ ਦੀ ਅਰੋੜੀਆਂ ਦੇ ਹੈ, ਅਰੋੜੀਆਂ ਦੀ ਨਾਈਆਂ ਦੇ ਹੈ, ਨਾਈਆਂ ਦੀ ਝਿਉਰਾਂ

ਦੇ ਹੈ—ਕੋਈ ਨਹੀਂ ਫਰਕ ਰਹਿਣ ਦਿੱਤਾ, ਕਿਉਂਕਿ ਗੁਰੂ ਗੋਬਿੰਦ ਸਿੰਘ ਨੇ ਜਿਨ੍ਹਾਂ ਨੂੰ ਅੰਮ੍ਰਿਤ ਛਕਾਇਆ—ਖੱਤਰੀ, ਜੱਟ, ਛੀਬਾ, ਨਾਈ, ਭਿਉਰ-ਪੰਜਾ ਨੂੰ ਇਕੱਠੇ ਕਰਕੇ ਅੰਮ੍ਰਿਤ ਛਕਾਇਆ।

ਮੇਰਾ ਪਿਆਰ ਸਭ ਨਾਲ ਹੋਵੇ

ਤੁਹਾਡੇ ਉੱਤੇ ਮੈਨੂੰ ਮਾਣ ਹੈ—ਨਾਮਧਾਰੀਆਂ ਤੇ ਖਾਸ ਕਰਕੇ। ਮਾਣ ਤਾਂ ਮੈਨੂੰ ਸਾਰਿਆਂ ਉੱਤੇ ਹੀ ਹੈ—ਮੇਰੇ ਨਾਲ ਇੱਥੇ ਪ੍ਰੇਮ ਸਾਰੇ ਹੀ ਕਰਦੇ ਹਨ। ਮੇਰਾ ਪਿਆਰ ਹੈ, ਕੋਈ ਨਾਮਧਾਰੀਆਂ ਨਾਲੋਂ ਮੇਰੇ ਨਾਲ ਘੱਟ ਪਿਆਰ ਨਹੀਂ ਕਰਦਾ, ਔਰ ਮੈਂ ਵੀ ਇਹ ਚਾਹੁੰਦਾ ਹਾਂ ਕਿ ਬੇਸ਼ਕ ਮੇਰਾ ਮਜ਼ਬ ਨਾਮਧਾਰੀ ਹੈ, ਪਰ ਮੇਰਾ ਪਿਆਰ ਸਭ ਨਾਲ ਹੋਵੇ। ਜਿਸ ਤਰ੍ਹਾਂ ਇਸਤਰੀ, ਪਤੀ ਆਪਣੇ ਨੂੰ ਜਾਣ ਕੇ—ਕਿਸੇ ਨੂੰ ਪਿਤਾ ਜਾਣ ਕੇ—ਸੇਵਾ ਸਭ ਦੀ ਕਰਦੀ ਹੈ, ਪਤੀ ਭਾਵ ਉਹਦਾ ਆਪਣੇ ਪਤੀ 'ਚ ਚਾਹੀਦਾ ਹੈ, ਪਿਆਰ ਸਭ ਨਾਲ ਚਾਹੀਦਾ ਹੈ।

ਪਾਣੀ ਪਾਉਣ ਵਾਲਾ ਕੋਣ

ਅੰਗਰੇਜ਼ ਨੇ ਜਬਰਨ ਲੋਕਾਂ ਨੂੰ ਮੁਸਲਮਾਨ ਬਣਾਉਣਾ ਚਾਹਿਆ ਸੀ, ਅੰਗਰੇਜ਼ ਨੇ ਆ ਕੇ ਐਸੀਆਂ ਸਹੂਲਤਾਂ ਬਣਾ ਦਿੱਤੀਆਂ ਕਿ ਕੁਦਰਤੀ ਤੌਰ ਤੇ ਹੀ ਲੋਕ ਉਸ ਪਾਸੇ ਨੂੰ ਤੁਰ ਪਏ। ਹੁਣ ਇਹ ਕੋਕਾ ਕੋਲਾ ਤੁਸੀਂ ਪੀਂਦੇ ਹੋ, ਪਤਾ ਨਹੀਂ ਉਹਦੇ 'ਚ ਪਾਣੀ ਪਾਉਣ ਵਾਲਾ ਕੋਣ ਹੈ, ਉਹਨੂੰ ਮਾਸ ਵਾਲੇ ਹੱਥ ਲੱਗੇ ਹੋਏ ਨੇ, ਤਮਾਕੂ ਵਾਲੇ ਲੱਗੇ ਹੋਏ ਨੇ, ਉਹਨੂੰ ਕਾਹਦੇ ਵਾਲੇ ਲੱਗੇ ਹੋਏ ਨੇ ਪਰ ਤੁਸੀਂ ਪੀਤੀ ਜਾਂਦੇ ਹੋ।

ਰਹਿਤ ਪਿਆਰੀ ਮੁਝ ਕਉ

ਨਾਮਧਾਰੀ ਸੰਗਤ ਜਦੋਂ ਕਦੇ ਕੋਈ ਦੀਵਾਨ ਕਰੇ, ਕੋਈ ਮੇਲਾ ਕਰੇ, ਕੋਈ ਕਿਸੇ ਦੀ ਸੇਵਾ-ਟਹਿਲ ਵਾਸਤੇ ਪ੍ਰਸਾਦਿ ਪਾਣੀ ਕਰੇ ਤਾਂ ਉਹਨੂੰ ਅੰਗਰੇਜ਼ੀ ਤਰੀਕੇ ਨਾਲ ਨਹੀਂ ਕਰਨਾ ਚਾਹੀਦਾ। ਤੁਸੀਂ ਤੇ ਇੱਕ ਬੀ ਮਾਤਰ ਰਹਿ ਗਏ ਹੋ ਹਿੰਦੁਸਤਾਨ ਦੀ ਸਭਿਅਤਾ। ਜੇ ਤੁਸੀਂ ਇਹ ਵੀ ਗਵਾ ਦਿਉ ਤਾਂ ਤੁਹਾਡਾ ਕੀ ਨਿਆਰਾਪਣ ਹੈ। ਪੱਗਾਂ ਕਈ ਪਾਰਸੀ

ਤੁਹਾਡੇ ਵਰਗੀਆਂ ਬੰਨ੍ਹੀ ਫਿਰਦੇ ਨੇ: ਦਾੜੀਆਂ ਵੀ ਕਈ ਪਾਰਸੀਆਂ ਬਹੁਤੀਆਂ ਰੱਖੀਆਂ ਹੁੰਦੀਆਂ ਨੇ, ਦਾੜੀਆਂ ਕਈ ਮੁਸਲਮਾਨ ਤੁਹਾਡੇ ਨਾਲੋਂ ਵੱਡੀਆਂ-ਵੱਡੀਆਂ ਰੱਖੀ ਫਿਰਦੇ ਨੇ-ਤੁਹਾਡਾ ਨਿਆਰਾਪਣ ਇਹੀ ਹੈ ਕਿ ਤੁਹਾਡਾ ਖਾਣ ਪੀਣ ਹੈ, "ਰਹਿਤ ਪਿਆਰੀ ਮੁਝ ਕਉ"—ਜਿਹੜਾ ਗੁਰੂ ਗੋਬਿੰਦ ਸਿੰਘ ਨੇ ਲਿਖਿਆ ਹੈ, ਸਤਿਗੁਰੂ ਰਾਮ ਸਿੰਘ ਨੇ ਕਿਹਾ ਹੈ ਉਸ ਦਾ ਧਿਆਨ ਰਖੋ।

ਉਹਦੀ ਖੇਡ ਨਾਲ ਤਅੱਲਕ

ਗੁਰੂ ਗੋਬਿੰਦ ਸਿੰਘ ਜੀ ਨਾਲ-ਉਹਦਾ ਹੁਕਮ ਮੰਨਣ ਨਾਲ ਸਾਨੂੰ ਤਅੱਲਕ ਹੈ, ਉਹਦੀ ਖੇਡ ਨਾਲ ਸਾਡਾ ਕੋਈ ਤਅੱਲਕ ਨਹੀਂ। ਮੈਂ ਅਰਜ਼ ਕੀਤੀ ਸੀ ਕਿ ਹਜ਼ਾਰਾਂ ਜਾਨਵਰ ਮਾਰ ਲਿਆਏ। ਪੰਡਤ ਨੇ ਕਿਹਾ, "ਤੁਸੀਂ ਪ੍ਰਯੋਗ ਕਰਦੇ ਸਓ, ਇਹ ਕਿਉਂ ਕੀਤਾ?" ਰੱਸੀਆਂ ਲਾਹ ਕੇ ਕਹਿੰਦੇ ਨੇ, "ਜਾਓ"—ਉੱਡ ਗਏ।

ਮਰਯਾਦਾ ਤੇ ਕਾਇਮ ਰਹੀਏ

ਗੁਰੂ ਨਾਨਕ ਦੇਵ ਮਹਾਰਾਜ ਸਮੁੰਦਰ ਵਿੱਚ ਜਾ ਰਹੇ ਹਨ। ਬਾਲੇ ਨੂੰ ਕਿਹਾ, "ਤੂੰ ਚੋਰੀ ਉੱਤੇ ਚੜ੍ਹ ਜਾ, ਭਜਨ ਕਰਦਾ ਜਾਹ।" ਮਰਦਾਨੇ ਨੂੰ ਕਿਹਾ, "ਤੂੰ ਰਬਾਬ ਦੀ ਸਵਾਰੀ ਕਰ ਲੈ, ਪਰ ਚਾਰ ਅੱਖਰ ਦਾ ਭਜਨ ਕਰਦਾ ਜਾਹ।" ਆਪ ਮੈਂਜ ਦੇ ਮਾਲਕ ਸਨ, ਜੋ ਚਾਹੁਣ ਸੋ ਕਰਨ-ਉਹ ਓਅੰ ਸੋਹੰ ਕਰਦੇ ਸੀ। ਮਰਦਾਨਾ ਅੱਗੇ ਹੋ ਕੇ ਦੇਖਦਾ ਹੈ। ਗੁਰੂ ਨਾਨਕ ਨੂੰ ਓਅੰ ਸੋਹੰ ਕਰਦੇ ਵੇਖਕੇ, ਮਰਦਾਨਾ ਵੀ ਓਅੰ ਸੋਹੰ ਦਾ ਜਾਪ ਕਰਨ ਲੱਗ ਪਿਆ, ਤੇ ਉਹ ਫੁੱਥਣ ਲੱਗ ਪਿਆ। ਗੋਤੇ ਖਾਦੇ ਨੂੰ ਵੇਖ ਕੇ ਉਨ੍ਹਾਂ (ਗੁਰੂ ਨਾਨਕ ਦੇਵ ਜੀ) ਆਖਿਆ, "ਮਰਦਾਨਿਆ ਤੈਨੂੰ ਚਾਰ ਅੱਖਰ ਦਾ ਭਜਨ ਦੱਸਿਆ ਹੈ ਉਹੀ ਕਰ," ਸਾਡਾ ਫਰਜ਼ ਹੈ, ਜਿਹੜਾ ਸਾਨੂੰ ਭਜਨ ਦੱਸਿਆ ਹੈ ਜਿਹੜੀ ਸਤਿਗੁਰਾਂ ਦੀ ਸਾਨੂੰ ਮਰਯਾਦਾ ਦੱਸੀ ਹੋਈ ਹੈ, ਅਸੀਂ ਉਹਦੇ ਤੇ ਕਾਇਮ ਰਹਿਣ ਦੀ ਕੋਸ਼ਿਸ਼ ਕਰੀਏ। ਮੈਂ ਇੰਨੀ ਅਰਜ਼ ਤੁਹਾਡੇ ਅੱਗੇ ਕਰਨੀ ਸੀ, ਇਹ ਮੈਂ ਕਰ ਦਿੱਤੀ ਹੈ।

ਆਦਿ ਦੀ ਬੀੜ ਪਹਿਲੇ ਬੂਟਾ ਸਿੰਘ ਛਾਪੀ

ਲਾਹੌਰ ਦੇ ਬੂਟਾ ਸਿੰਘ ਜੀ-ਦਿਵਾਨ ਯਾ ਦੀਨਾ ਨਾਥ ਡਿਪਟੀ ਦਾ ਪੁੱਤਰ ਲਾਹੌਰ ਵਿੱਚ ਜਿੰਨ੍ਹਾ ਨੇ ਛਾਪਾਖਾਨਾ ਖੋਲ੍ਹਿਆ। ਮੈਨੂੰ ਇਹ ਗੱਲ ਯਾਦ ਹੈ ਕਿ ਸਭ ਤੋਂ ਪਹਿਲਾਂ ਪੱਥਰ ਦੇ ਛਾਪੇ ਵਿੱਚ ਜਿਹੜੀ ਗ੍ਰੰਥ ਸਾਹਿਬ ਜੀ ਦੀ-ਆਦਿ ਦੀ ਬੀੜ ਸੀ, ਉਹ ਬੜੀ ਲੰਮੀ ਸੀ। ਬੜੀ ਲੰਮੀ ਸੀ ਉਹਦੀ ਤਖਤੀ, ਮੈਂ ਉਹਦੇ ਦਰਸ਼ਨ ਕੀਤੇ ਹਨ। ਪਹਿਲੇ ਉਹ ਬੂਟਾ ਸਿੰਘ ਨੇ ਛਾਪੀ ਐਂਡ ਸਤਿਗੁਰਾ ਛਪਵਾਈ-ਬੜੀ ਸ਼ੁੱਧ।

ਮਾਇਆਧਾਰੀ ਅਤਿ ਅੰਨਾ ਬੋਲਾ

ਅੰਨ੍ਹਾ ਬੋਲਾ ਨਹੀਂ, ਅਤਿ ਅੰਨ੍ਹਾ ਬੋਲਾ ਕਹਿੰਦੇ ਹਨ। ਮਸੀਹ ਨੇ ਵੀ ਇਹ ਗੱਲ ਕਹੀ ਹੈ, "ਜਿਹੜੇ ਮਾਇਆਧਾਰੀ ਲੋਕ ਹਨ, ਉਹ ਮੈਨੂੰ ਰੱਬ ਦਾ ਪੁੱਤਰ ਨਹੀਂ ਜਾਣਦੇ।" ਕ੍ਰਿਪਾ ਜਿਨ੍ਹਾਂ ਉੱਤੇ ਕਰੇ ਉਹਨਾਂ ਨੂੰ ਮਾਇਆ ਦੇ ਵਿੱਚ ਵੀ ਉਦਾਸ ਰੱਖ ਸਕਦਾ ਹੈ—ਇਹ ਉਹਦੀ ਖੇਡ ਹੈ।

ਭਜਨ ਦਾ ਸੁਖ

ਮੈਂ ਮਾਈ ਸਾਹਬੇ ਦਾ, ਦਰਸ਼ਨ ਕੀਤਾ ਹੈ ਬਾਰ ਵਿੱਚ ਗੋਜਰੇ ਦੇ ਪਾਸ ਪਧਰੀ ਦਾ ਚੱਕ ਸੀ-ਚੈਲ ਪਧਰੀ। ਮਾਈ ਨੇ ਮੈਨੂੰ ਕਪੜਾ ਦਿੱਤਾ ਖੱਦਰ ਦਾ। ਮੈਂ ਉਹਦੇ ਕਛਹਿਰੇ ਸਵਾਏ। ਉਸ ਨੇ ਦੱਸਿਆ, "ਮੈਂ ਕਪਾਹ ਚੁਗਣ ਵੇਲੇ ਵੀ ਭਜਨ ਕਰਦੀ ਰਹੀ ਹਾਂ, ਬਾਣੀ ਪੜ੍ਹਦੀ ਰਹੀ ਹਾਂ—ਤੂੰ ਆਪ ਪਾਈ—ਮੈਂ ਵੇਲਣ ਵੇਲੇ ਵੀ, ਤੁੰਬਣ-ਕੱਤਣ ਵੇਲੇ ਵੀ, ਪਿੰਜਵਾਉਣ ਵੇਲੇ ਵੀ, ਲੀੜਾ ਬਣਾਉਣ ਵੇਲੇ ਵੀ, ਮੈਂ ਭਜਨ ਕਰਦੀ ਰਹੀ ਹਾਂ, ਬਾਣੀ ਪੜ੍ਹਦੀ ਰਹੀ ਹਾਂ," ਮੈਂ ਉਹਦੇ ਕਛਹਿਰੇ ਸਿਵਾਏ। ਮੈਂ ਤੁਹਾਨੂੰ ਕੀ ਦੱਸਾਂ—ਸ਼ਾਇਦ ਅਜੇ ਕਿਤੇ ਪਏ ਹੋਣ ਪੁਰਾਣੇ ਹੋਏ-ਹੋਏ। ਮੈਂ ਦੋ ਅਸਟਪਦੀਆਂ ਸੁਖਮਨੀ ਸਾਹਿਬ ਦੀਆਂ—ਸ਼ਾਇਦ ਦੋ ਘੰਟੇ ਨਹੀਂ ਲਗਦੇ ਹੋਣੇ, ਓਦੂੰ ਜਲਦੀ ਮੁੜ ਆਉਂਦਾ ਸਾਂ, ਇੱਕ ਮੀਲ ਜਾਂਦਾ ਸਾਂ, ਇੱਕ ਮੀਲ ਆਉਂਦਾ ਸਾਂ ਵਾਪਿਸ, ਕੁਝ ਚਿਰ ਉੱਥੇ ਬੈਠੇ, ਨਾਲ ਦੇ ਸਾਥੀ ਘਾਹ ਕੱਟਦੇ ਸੀ ਨਹਿਰ ਉੱਤੇ—ਦੋ ਅਸਟਪਦੀਆਂ ਮੈਂ ਰੋਜ਼ ਕੰਠ ਕਰ ਲੈਂਦਾ ਸਾਂ।

ਪਉਣ ਪਾਣੀ ਉਸ ਦੇ ਹੁਕਮ ਵਿੱਚ

ਪਉਣ, ਪਾਣੀ, ਅਗਨੀ-ਜਿਸ ਦੇ ਹੁਕਮ ਵਿੱਚ ਹੈ, ਉਸ ਨੂੰ ਕੋਈ ਕੀ ਕਹਿ ਸਕਦਾ ਹੈ। ਅੰਗਰੇਜ਼ਾਂ ਨੇ ਰੰਗੂਨੋਂ ਮਰਗੋਈ ਲਿਜਾਣ ਵੇਲੇ ਸਲਾਹ ਕੀਤੀ ਕਿ ਜਹਾਜ਼ ਸਣੇ ਡੋਬ ਕੇ ਮਾਰ ਦੇਈਏ। ਰਸਤੇ ਵਿੱਚ ਜਾ ਕੇ-ਥੋੜੇ ਜਿਹੇ ਸਰੀਰ ਸਨ ਨਾਲ ਉਸ ਜਹਾਜ਼ ਵਿੱਚ-ਲੱਗਾ ਜਿਸ ਵੇਲੇ ਜਹਾਜ਼ ਡੁੱਬਣ, ਲੋਕਾਂ ਆਖਿਆ, "ਮਹਾਰਾਜ ਕਰੋ ਕ੍ਰਿਪਾ।"

ਕਹਿੰਦੇ, "ਬਈ ਨਾਨੂੰ ਸਿਹਾਂ, ਪੈਸਾ ਤਾਂ ਕੋਲ ਕੋਈ ਨਹੀਂ" ਗੜਵਾ ਸਮੁੰਦਰ ਵਿੱਚ ਸੁੱਟ ਦਿੱਤਾ, ਜਹਾਜ਼ ਨਹੀਂ ਡੁਬਿਆ। ਮਰਗੋਈ ਬ੍ਰਾਹਮਣ ਦਾ ਰੂਪ ਧਾਰਿਆ ਹੋਇਆ, ਜਾਲੀ ਦੇ ਵਿੱਚ ਗੜਵਾ ਪਿੱਛੇ ਪਾਇਆ ਹੋਇਆ-ਸਮੁੰਦਰ, ਜਾ ਕੇ ਸਤਿਗੁਰਾਂ ਨੂੰ ਗੜਵਾ ਦੇ ਕੇ ਆਉਂਦਾ ਹੈ-ਪਉਣ ਪਾਣੀ ਉਸ ਦੇ ਹੁਕਮ ਵਿੱਚ ਹਨ।

ਤੇਰੇ ਨਾਲ ਆਈਏ, ਨਾਲ ਹੀ ਜਾਈਏ,

ਸ੍ਰਿਸ਼ਟੀ ਰਚਦਾ ਹੈ, ਲੈਯ ਕਰਦਾ ਹੈ, ਸੁਖਮ ਰੂਪ ਧਾਰ ਲੈਂਦਾ ਹੈ-ਨਿਰਗੁਣ ਬਣ ਜਾਂਦਾ ਹੈ, ਨਿਰਾਕਾਰ ਹੋ ਜਾਂਦਾ ਹੈ। ਜਿਹੜੇ ਸਿੱਖ ਸਤਿਗੁਰੂ ਵਿੱਚ ਮਿਲ ਜਾਂਦੇ ਹਨ, ਉਹ ਵੀ ਉਸੇ ਤਰ੍ਹਾਂ ਹੀ ਹੋ ਜਾਂਦੇ ਹਨ। ਹਨੂਮਾਨ ਕਹਿੰਦਾ ਹੈ, "ਇੱਕੋ ਚੀਜ਼ ਮੰਗਦੇ ਹਾਂ।" ਉਹ ਕੀ ਮੰਗਦੇ ਹਾਂ- "ਜਦੋਂ ਤੂੰ ਧਰਤੀ ਤੇ ਆਵੇਂ-ਮਾਤ ਲੋਕ ਤੇ-ਤੇਰੇ ਨਾਲ ਆਈਏ, ਜਦੋਂ ਜਾਵੇਂ-ਨਾਲ ਹੀ ਜਾਈਏ,"

ਤੇਰੇ ਭਾਈ ਬਿਨਾ ਹੋਰ ਕੋਈ ਨਹੀਂ

ਸਤਿਗੁਰਾਂ ਨੂੰ ਪਹਿਲੇ ਜਿਸ ਵੇਲੇ ਪਰਾਗ ਰਾਜ ਵਿੱਚ ਬੈਠਿਆ, ਅੰਗਰੇਜ਼ਾਂ ਨੇ ਲਿਖਕੇ ਭੇਜਿਆ ਕਿ ਕਿਹਨੂੰ ਤੁਹਾਡਾ ਘਰ ਸੰਭਾਲੀਏ। ਸਤਿਗੁਰਾਂ ਨੇ ਸਾਰੇ ਸੂਬਿਆਂ ਨੂੰ ਇਕੱਠੇ ਕੀਤਾ, ਪੁਛਿਆ, "ਬਈ, ਦੱਸੋ ਕਿਵੇਂ ਕਰਨੀ ਹੈ?"

ਬਾਬਾ ਜਵਾਹਰ ਸਿੰਘ ਜੀ ਨਿਰਮਲਿਆਂ ਸੰਤਾਂ 'ਚੋਂ ਆਏ ਸੀ, ਬਾਬੇ ਸਾਹਬ ਸਿੰਘ ਹੁਰੀਂ, ਬ੍ਰਹਮਾ ਸਿੰਘ ਹੁਰੀਂ-ਉਦਾਸੀ ਨਾਰੋ, ਜਟਾਂ ਵਾਲੇ ਹੁੰਦੇ ਸਨ-ਇਹ ਫੇਰ ਸਿੱਖ ਸਜੇ ਸਨ। ਕੋਈ ਕਹੇ ਜੀ ਪੰਚਾਇਤ ਬਣਾਓ, ਕੋਈ

ਕਹੋ-ਕੁਝ ਕਰੋ। ਬਾਬੇ ਕਾਹਨ ਸਿੰਘ, ਹੁਰੀ-ਉਹਨਾਂ ਨੂੰ ਆਖਿਆ ਸੀ, "ਲਾ ਦੇ ਕਾਹਨਿਆ-ਅੱਗ"-ਜਿਹੜੇ ਸਤਿਗੁਰਾਂ ਦੇ ਨਾਲ ਰਹੇ ਹੋਏ ਸਨ। ਸੂਬੇਦਾਰ ਹੁੰਦੇ ਸਨ-ਫੌਜ ਵਿੱਚ, ਜਿਨ੍ਹਾਂ ਨੇ ਇਹ ਕੰਤਕ ਵੀ ਅੱਖੀਂ ਗੰਗਾ ਵਾਲਾ ਦੇਖਿਆ ਸੀ, ਉਹਨਾਂ ਨੂੰ ਦਿਖਾਇਆ, ਦੱਸਿਆ-ਉਹ ਕਹਿੰਦੇ ਹਨ, "ਸੱਚੇ ਪਾਤਸ਼ਾਹ ! ਤੇਰੇ ਭਾਈ ਬਿਨਾਂ ਹੋਰ ਕੋਈ ਨਹੀਂ ਸਾਭਣ ਵਾਲਾ।"

ਜੇ ਸਤਿਗੁਰੁ ਤੇ ਯਕੀਨ ਨਹੀਂ

ਅਸੀਂ ਸੌ ਪਾਠ ਗ੍ਰੰਥ ਸਾਹਿਬ ਦਾ ਕਰ ਲਈਏ, ਸਾਰਾ ਦਿਨ ਮਾਲਾ ਘਸਾਉਂਦੇ ਰਹੀਏ, ਜੇ ਸਤਿਗੁਰੁ ਤੇ ਸਾਨੂੰ ਯਕੀਨ ਨਹੀਂ, ਸਿਦਕ ਨਹੀਂ, ਸਾਡੇ ਪੱਲੇ ਕੁਛ ਨਹੀਂ।

ਸਿਦਕ ਦਾ ਦਾਨ

ਸਤਿਗੁਰੁ ਤੋਂ ਮੰਗਿਆ ਕਰੋ ਕਿ ਸਿਦਕ ਦਾ ਦਾਨ ਦੇਵੇ। ਜਿੰਨਾ ਚਿਰ ਇਸ ਪੁਰਸ਼ ਨੂੰ ਨਿਸਚਾ ਨਹੀਂ ਹੁੰਦਾ-ਸਤਿਗੁਰੁ ਉੱਤੇ -ਉਨ੍ਹਾਂ ਚਿਰ ਇਸ ਦੇ ਪੱਲੇ ਕੁਛ ਨਹੀਂ ਪੈਂਦਾ।

ਪਹਿਲਾ ਹੁਕਮਨਾਮਾ

ਬਾਬਾ ਦਰਬਾਰਾ ਸਿੰਘ ਜੀ ਗਏ-ਚੰਗੂਨ। ਪਹਿਲਾ ਜਿਹੜਾ ਹੁਕਮਨਾਮਾ ਭੇਜਿਆ, ਕਿਉਂਕਿ ਹੁਕਮਨਾਮਿਆਂ ਉੱਤੇ ਬੜੀ ਪਾਬੰਦੀ ਸੀ, ਉਹ ਜਿਹੜੇ ਬਚਨ ਯਾਦ ਕਰਕੇ-ਸਤਿਗੁਰਾਂ ਕਿਹਾ-ਜਾਂ ਪਾਣੀ ਮੈਂ ਗਲ ਦੇਣੀ ਜਾਂ ਅੱਗ ਮੈਂ ਸਾੜ ਦੇਣੀ। ਉਹਦੇ ਵਿੱਚ ਲਿਖਿਆ ਹੈ, "ਭਾਈ ਇਸ ਦਾ ਨਾਮ ਅੱਜ ਤੋਂ ਹਰੀ ਸਿੰਘ ਹੋਇਆ"-ਜਿਸ ਤਰ੍ਹਾਂ ਲਹਿਣੇ ਦਾ ਅੰਗਦ ਨਾਉਂ ਧਰਿਆ, "ਔਰ ਇਹ ਮੇਰੇ ਪਿਛੋਂ ਸਿੱਖੀ ਹਰੀ ਰਖੇਗਾ, ਇਸਨੂੰ ਸਿਰ ਕਰਤਾ ਜਾਨਣਾ, ਮੇਰੇ ਧੱਕੇ ਨੂੰ ਇਹ ਬਖਸ਼ ਲਵੇਗਾ-ਇਦੇ ਧੱਕੇ ਨੂੰ ਮੈਂ ਨਹੀਂ ਬਖਸ਼ਾਂਗਾ।" ਕੁਝ ਹੋ ਕੇ ਜਿਹੜਾ ਅੱਜ ਗੁਰੂ ਹਰੀ ਸਿੰਘ ਤੇ ਸਿਦਕ ਨਹੀਂ ਲਿਆਉਂਦਾ ਫਿਰ ਉਹ ਕੀ ਆਪਣੇ ਆਪ ਵਿੱਚ ਡੀਂਗ ਮਾਰ ਸਕਦਾ ਹੈ, ਉਹ ਕੀ ਆਪਣੇ ਆਪ ਨੂੰ ਕਹਾਉਂਦਾ ਹੈ।

ਘੰਟਾ ਵੀ ਕਰ ਲਈਏ

ਕੋਈ ਆਦਮੀ ਤੁਹਾਨੂੰ ਕਹਿੰਦੈ, ਮਰਯਾਦਾ ਵਿੱਚ ਕੁਛ ਨਹੀਂ, ਇੱਕ ਘੰਟਾ ਕਿਉਂ ਕਰਦੇ ਹੋ, ਦੂਦੇ ਘੰਟੇ ਕਿੱਧਰ ਜਾਣ। ਸ਼ੁਕਰ ਹੈ ਜੇ ਅਸੀਂ ਇੱਕ ਘੰਟਾ ਵੀ ਕਰ ਲਈਏ। ਦੇਖਣਾ ਇਨ੍ਹਾਂ ਗੱਲਾਂ ਵਿੱਚ ਨਹੀਂ ਆ ਜਾਣਾ, ਕਿਉਂਕਿ ਇੱਥੇ ਧੋਖਾ ਹੋ ਜਾਂਦਾ ਹੈ, ਇਹ ਤਿਲਕਣ ਬਾਜ਼ੀ ਵਿਹੜਾ ਹੈ। ਇਸ ਗੱਲ ਦਾ ਧਿਆਨ ਰੱਖਣ ਦੀ ਬੜੀ ਲੋੜ ਹੈ।

ਦੋ ਬੇੜੀਆਂ ਵਿੱਚ ਲੱਤ ਧਰਕੇ ਪਾਰ ਨਹੀਂ

ਕੋਈ-ਕੋਈ ਸੱਜਣ, ਅਸੇ ਰਸਤੇ ਚਲਣਾ ਚਾਹੁੰਦੇ ਹਨ ਜਿਹੜੇ ਦੋ ਬੇੜੀਆਂ ਵਿੱਚ ਲੱਤ ਧਰਨੀ ਚਾਹੁੰਦੇ ਹਨ। ਕਦੇ ਦੋ ਬੇੜੀਆਂ ਵਿੱਚ ਲੱਤ ਧਰਕੇ ਕੋਈ ਆਦਮੀ ਪਾਰ ਨਹੀਂ ਹੋਇਆ। ਨਾਲੇ ਤਾਂ ਉਹ ਕੁਛ ਬਣਦੇ ਹਨ, ਨਾਲੇ ਪਾਤਸ਼ਾਹੀ ਦਸ ਕਹਿ ਕੇ ਅਰਦਾਸਾ ਕਰਦੇ ਹਨ। ਗੁਰੂ ਹਰੀ ਸਿੰਘ ਦਾ ਨਹੀਂ ਲੈਂਦੇ ਨਾਉਂ। ਤੁਸੀਂ ਇਹ ਗੱਲ ਦਸੋ ਬਈ, ਜਿਨ੍ਹਾਂ ਲੋਕਾਂ ਨੂੰ ਗੁਰੂ ਨਾਨਕ ਨੇ ਆਖਿਆ, 'ਇਹ ਮੇਰੇ ਥਾਂ ਅੰਗਦ ਹੋ ਗਿਆ, ਜਿਹਨੂੰ ਬਹਾ ਕੇ ਮੱਥਾ ਟੇਕ ਦਿੱਤਾ, ਜਿਹਨੇ ਗੁਰੂ ਅੰਗਦ ਨੂੰ ਨਹੀਂ ਮੰਨਿਆ-ਉਹਨੇ ਗੁਰੂ ਨਾਨਕ ਨੂੰ ਮੰਨ ਲਿਆ ?

ਪਰਉਪਕਾਰੀ ਨਹੀਂ ਬਣਨਗੇ ਅਮਨ ਨਹੀਂ ਹੋਵੇਗਾ,

ਮੈਂ ਕਹਿੰਦਾ ਹਾਂ-ਮੇਰੀ ਕੁਰਸੀ ਨਾ ਟੁੱਟੇ, ਦੂਜਾ ਕਹਿੰਦਾ ਹੈ-ਮੇਰੀ ਨਾ ਟੁੱਟੇ। ਮੈਂ ਕਹਿਨਾ ਹਾਂ-ਮੇਰੇ ਪੁੱਤ ਤੇ ਮੈਂ ਆਨੰਦ ਲਈਏ-ਸਾਰੀ ਸ੍ਰਿਸ਼ਟੀ ਮਰ ਜਾਏ। ਸ੍ਰਿਸ਼ਟੀ ਤੇ ਅਮਨ ਓਦਣ ਹੋਵੇਗਾ, ਜਿਹਨੇ ਸਾਰਿਆਂ ਵਿੱਚ ਗੁਰੂ ਦਾ ਰੂਪ ਦਿੱਸੇਗਾ, ਕਿਸੇ ਦਾ ਦੁੱਖ ਆਪਣਾ ਦੁੱਖ ਦਿੱਸੇਗਾ, ਜਿਤਨਾ ਚਿਰ ਲੋਕ ਪਰਉਪਕਾਰੀ ਨਹੀਂ ਬਣਨਗੇ ਅਮਨ ਨਹੀਂ ਹੋਵੇਗਾ,

ਹਿੰਦੂ ਦਾ ਅਰਥ

ਇਹ ਹੈ ਹਿੰਦੂ ਦਾ ਮੁਲਕ-ਹਿੰਦੁਸਤਾਨ। ਕੋਈ ਹਿੰਦੂ ਦਾ ਅਰਥ ਕੁਛ ਕਰੇ, ਮੈਂ ਹਿੰਦੂ ਦਾ ਅਰਥ ਇਹ ਸਮਝਿਆ ਹੈ ਕਿ 'ਹਿੰਸਾ ਸੇ ਜੋ ਰਹੇ ਦੂਰ'—ਜੋ ਨਾ ਕਰੇ ਹਿੰਸਾ। ਪਰ ਹੁਣ ਬਣਿਆ ਕੀ ਹੈ ? ਇਹ ਸਮੇਂ ਦਾ ਫੇਰ ਹੈ।

ਨਾਨਕ ਦੀ ਮਨੁੱਖੀ ਦੇਹ ਨਹੀਂ

ਜਦੋਂ ਲੋਕਾਂ ਦੀ ਹਾਲਤ ਵਿਗੜੀ, ਸੰਤਾਂ ਦੀ ਗੋਖਿਆ ਦੇ ਵਾਸਤੇ ਗੁਰੂ ਨਾਨਕ ਦੇਵ ਸਾਹਿਬ ਪ੍ਰਕਾਸ਼ ਕਰਦੇ ਹਨ। ਜੇ ਗੁਰੂ ਨਾਨਕ ਦਾ ਹੱਡ ਚੰਮ ਦਾ ਸਰੀਰ ਹੁੰਦਾ ਤੇ ਜਦੋਂ ਹਿੰਦੂ-ਮੁਸਲਮਾਨ ਦਾ ਰੋਲਾ ਪਿਆ ਸੀ ਤਾਂ ਉੱਥੇ ਹੱਡ ਚੰਮ ਦੀ ਥਾਂ ਨਿਰੀ ਚਾਦਰ ਹੀ ਕਿਉਂ ਮਿਲੀ? ਨਾਨਕ ਦੀ-ਇਹ ਮਨੁੱਖੀ ਦੇਹ ਨਹੀਂ, ਦੇਖਣ ਵਾਸਤੇ ਰਚ ਲਈ। ਉਹ ਅ-ਜਾਪ ਹੈ, ਨਿਰ-ਅੰਜਨ ਹੈ, ਇਹ ਉਹਦੀ ਮਾਇਆ ਹੈ।

ਧਰਮ ਤੋਂ ਬਗੈਰ ਸਿੱਖ ਨਹੀਂ

ਸਾਡਾ ਨਾਉਂ ਸਿੱਖ ਰਹਿ ਗਿਆ ਹੈ, ਨਿਰਾ ਅੰਮ੍ਰਿਤ ਛਕ ਕੇ, ਖੰਡੇ ਧਾਰੀ ਬਣ ਕੇ, ਕਿਰਪਾਨਾਂ ਫੜ ਕੇ, ਮਾਲਾ ਫੜ ਕੇ ਤੇ ਕੁਛ ਨਹੀਂ ਬਣਨਾ। ਸਾਡਾ ਕਰਮ ਨਹੀਂ ਠੀਕ ਰਿਹਾ, ਕਿਉਂਕਿ ਅੰਦਰ ਧਰਮ ਨਹੀਂ ਰਿਹਾ। ਧਰਮ ਤੋਂ ਬਗੈਰ ਸਿੱਖ ਨਹੀਂ ਬਣਦਾ, ਸਿੱਖ ਦਾ ਕਰਮ ਨਹੀਂ ਰਿਹਾ। ਜਿੰਨਾ ਚਿਰ ਆਤਮਾ ਬਲਵਾਨ ਨਹੀਂ ਹੁੰਦੀ, ਓਨਾ ਚਿਰ ਕਰਮ ਨਹੀਂ ਬਣਦਾ।

ਇਹਨੂੰ ਭੀ ਉਤਾਂਹ ਚੁੱਕਾ

ਸਾਡੇ ਚਿਤ ਵਿੱਚ ਇਹ ਚੀਜ਼ ਹੈ ਕਿ ਮੈਨੂੰ ਦਸ ਹਜ਼ਾਰ ਰੁਪਈਆ ਮਿਲ ਗਿਆ ਹੈ, ਕਦੇ ਸਾਨੂੰ ਇਹ ਭੀ ਖਿਆਲ ਆਇਐ ਕਿ ਮੇਰੇ ਐਸ ਭਰਾ ਨੂੰ ਤਿੰਨ ਸੌ ਭੀ ਨਹੀਂ ਮਿਲਦਾ, ਮੈਂ ਇਹਨੂੰ ਭੀ ਉਤਾਂਹ ਚੁੱਕਾ।

ਪੱਗਾਂ ਸਿੱਧੀਆਂ ਦਾੜੀਆਂ ਬੰਨ੍ਹੀਆਂ

ਉੱਤੋਂ ਤਾਂ ਪੱਗਾਂ ਸਿੱਧੀਆਂ ਬੰਨ੍ਹੀਆਂ ਹੋਈਆਂ ਨੇ ਤੇ ਹੇਠੋਂ ਦਾੜੀਆਂ ਬੰਨ੍ਹੀਆਂ ਹੋਈਆਂ ਹਨ। ਇਹ ਖਿਆਲ ਪੈਦਾ ਹੁੰਦੇ ਨੇ ਅੱਗੋਂ ਕਿ ਕੁਛ ਕੁ ਆਜ਼ਾਦੀ ਚਾਹੀਦੀ ਹੈ। ਪੰਥ ਵਿੱਚ, ਖੁਲ੍ਹ ਚਾਹੀਦੀ ਹੈ। ਏਸ ਗੱਲ ਦਾ ਪਤਾ ਨਹੀਂ ਕਿ ਜਿਹੜਾ ਡੰਗਰ ਖੁਰਲੀ ਤੇ ਬੱਧਾ ਹੋਇਆ ਹੈ, ਮਾਲਕ ਉਸ ਦੇ ਸਿਰ ਤੇ ਹੱਥ ਭੀ ਫੇਰਦਾ ਹੈ, ਉਸ ਨੂੰ ਪੱਠਾ ਦਾਣਾ ਭੀ ਪਾਉਂਦਾ ਹੈ, ਉਸ ਦੀ ਸੇਵਾ ਭੀ ਕਰਦਾ ਹੈ ਤੇ ਦੁਆ ਆਦਮੀ ਭੀ ਏਸ ਗੱਲੋਂ ਡਰਦਾ

ਹੈ ਕਿ ਫਲਾਣੇ ਦਾ ਹੈ। ਜਿਹੜਾ ਖੁਲ੍ਹਾ ਫਿਰਦਾ ਹੋਵੇ, ਭਾਵੇਂ ਦੋ ਦਿਨ ਹਰੀ ਚਰ ਹੀ ਲੈਂਦਾ ਹੈ ਪਰ ਮਗਰੋਂ ਲੱਤਾਂ ਭੀ ਫਿਰ ਉਹਦੀਆਂ ਹੀ ਟੁੱਟਦੀਆਂ ਹਨ ਅਤੇ ਲੋਕ ਕਦੇ-ਕਦੇ ਉਨ੍ਹਾਂ ਨੂੰ ਫੜਕੇ ਪਿੰਡਾਂ 'ਚ ਵੱਢ ਛੱਡਦੇ ਹਨ।

ਪਟੇ-ਵਾਲਾ ਕੁੱਤਾ

ਪਟੇ-ਵਾਲਾ ਕੁੱਤਾ ਤਾਂ ਮਾਲਕ ਦਾ ਹੁੰਦਾ ਹੈ-ਉਹਨੂੰ ਕੋਈ ਜ਼ਹਿਰ ਨਹੀਂ ਦਿੰਦਾ, ਜਦੋਂ ਪਟਾ ਲਹਿ ਜਾਵੇ ਲੋਕ ਜ਼ਹਿਰ ਦੇ ਕੇ ਮਾਰ ਦਿੰਦੇ ਹਨ। ਲੋੜ ਐਸ ਵੇਲੇ ਐਸ ਗੱਲ ਦੀ ਹੈ, ਕਿ ਸਿੱਖੇ-ਗੁਰੂ ਮਤ, ਤੇ ਸਾਂਭੋ ਆਪਣੇ ਆਪ ਨੂੰ।

੦ ਸਿੱਖ ਤਾਂ ਬਣਾਇਆ ਹੀ ਸਤਿਗੁਰੂ ਨੇ ਇਸੇ ਵਾਸਤੇ ਹੈ ਕਿ ਸ੍ਰਿਸ਼ਟੀ ਇੱਕ ਪਾਸੇ, ਸਿੱਖ ਇੱਕ ਪਾਸੇ ਹੈ।

ਸਤਿਗੁਰੂ ਫੜ ਫੜ ਕੇ ਕੱਢੇ

੦ ਸਤਿਗੁਰੂ ਦਾ ਕੰਮ ਇਹ ਹੈ, ਕਿ ਜਦੋਂ ਸ੍ਰਿਸ਼ਟੀ ਅੰਨ੍ਹੀ ਹੋ ਕੇ ਇੱਕ ਪਾਸੇ ਰੁੜ੍ਹਨ ਲਗਦੀ ਹੈ, ਉਹ ਉਦੋਂ ਹੀ ਆ ਕੇ ਉਹਦੇ 'ਚੋਂ ਫੜ ਫੜ ਕੇ ਆਪਣਿਆਂ ਨੂੰ, ਕੱਢ-ਕੱਢ ਕੇ ਚੜ੍ਹਦੇ ਪਾਣੀ ਚੜ੍ਹਾਉਂਦਾ ਹੈ। ਗੁਰੂ ਨਾਨਕ ਨੂੰ ਕਿਉਂ ਲੋਕਾਂ ਨੇ ਕੁਰਾਹੀਆਂ ਕਿਹਾ-ਲੋਕਾਂ ਨੂੰ ਅੰਨ੍ਹਾਂ ਰਾਹ ਦੀਹਦਾ ਸੀ, ਹਨੇਰਾ ਦੀਹਦਾ ਸੀ, ਉਸਨੂੰ ਰਾਹ ਮੰਨਦੇ ਸਨ। ਉਹਨਾਂ ਨੂੰ ਇਹ ਪਤਾ ਨਹੀਂ ਸੀ ਕਿ ਰਾਹ ਇਹੋ ਹੀ ਹੈ, ਜਿਹੜਾ ਸਤਿਗੁਰੂ ਨੇ ਦੱਸਿਆ ਹੈ।

ਬਾਰਾਂ ਦਸ ਨਾਲ ਰਲਣਗੇ

ਤੁਸੀਂ ਗੁਰੂ ਕੇ ਸਿੱਖ, ਗੁਰੂ ਨਾਨਕ ਨੂੰ ਮੰਨਣ ਵਾਲੇ, ਗੁਰੂ ਨਾਨਕ ਦੇ ਨਾਮ ਲੇਵਾ ਹੋ, ਜਿੱਥੋਂ ਤਕ ਕੋਈ ਮੰਨਦਾ ਹੈ, ਕੋਈ ਦੋ, ਚਾਰ, ਪੰਜ, ਦਸ, ਬਾਰਾਂ। ਬਾਰਾਂ ਵੀ ਤਾਂ ਹੀ ਬਣਨਗੇ ਜੇ ਦਸ ਨਾਲ ਰਲਣਗੇ-ਇਹ ਐਵੇਂ ਭੁਲੇਖਾ ਸਾਨੂੰ ਪਿਆ ਹੈ ਇੱਕ ਦੂਏ ਨੂੰ। ਕੁਛ ਅੰਗਰੇਜ਼ ਦੀ ਨੀਤੀ ਵੀ ਕੰਮ ਕਰ ਗਈ ਹੈ, ਜਿਸ ਤਰ੍ਹਾਂ ਸਿੱਖ ਸੁਧਾਰ ਜੱਥਾ, ਉਹਨੇ ਜੈਤੋ ਦੀਆਂ ਗੋਲੀਆਂ ਖਾਣ ਵਾਲੇ ਅਕਾਲੀ ਸਿੱਖਾਂ ਦੇ ਬਰਖਿਲਾਫ਼ ਬਣਾਇਆ ਸੀ। ਇਸੇ ਤਰ੍ਹਾਂ ਹੀ ਸਿੰਘ ਸਭਾ ਦਾ ਨਾਂ ਜਿਹੜਾ ਹੋਇਆ ਸੀ, ਇਹ ਐਂਟੀ ਕੂਕਾ ਹੈ-ਨਾਮਧਾਰੀਆਂ ਦੇ ਬਰਖਿਲਾਫ਼ ਬਣਿਆ ਹੈ, ਕਿਤਾਬਾਂ ਦੱਸਦੀਆਂ ਨੇ।

ਨਿਆਂ 'ਚ ਨਹੀਂ ਫਰਕ

ਸਤਿਗੁਰਾਂ ਦਾ ਨਾਉ ਇੱਥੇ ਰਾਮ ਸਿੰਘ ਸੀ-ਰਾਮ ਚੰਦਰ ਜੀ ਨੇ ਧਰਮ ਨੀਤੀ ਨੂੰ ਵਰਤਿਆ, ਨਿਆਂ 'ਚ ਨਹੀਂ ਫਰਕ ਪੈਣ ਦਿੱਤਾ-ਪਰ ਜਿਸ ਵੇਲੇ ਸਤਿਗੁਰੂ ਰਾਮ ਸਿੰਘ ਜੀ ਗਏ ਸਮੁੰਦਰੋਂ ਪਾਰ, ਉੱਥੇ ਜਾ ਕੇ ਆਪਣਾ ਨਾਉਂ ਦਇਆਲ ਸਿੰਘ ਰੱਖ ਲਿਆ। ਉਹਨਾਂ ਨੂੰ ਪਤਾ ਸੀ ਬਈ ਇਨ੍ਹਾਂ ਕੋਲੋਂ ਤੇ ਹੁਣ ਪੂਰੇ ਹੋਇਆ ਨਹੀਂ ਜਾਣਾ, ਉਹ ਦਇਆ ਹੀ ਕਰਨਗੇ ਤੇ ਦਇਆਲ ਬਣ ਕੇ ਹੀ ਸਾਨੂੰ ਬਖਸ਼ਣਾ ਹੈ। ਸੋ ਤੁਸੀਂ ਦਇਆਲ ਦੇ ਅੱਗੇ, ਸਤਿਗੁਰੂ ਅੱਗੇ ਅਰਜ਼ ਕਰਿਆ ਕਰੋ।

ਸਿੱਖ ਮੱਥਾ ਟੇਕਦੇ ਸੀ

ਸਾਨੂੰ ਅੰਗਰੇਜ਼ ਇੱਕ ਐਸੀ ਬਿਮਾਰੀ ਪਾ ਗਿਆ ਕਿ ਸਿੱਖ ਦਾ ਕੰਮ ਹੈ ਫਤਹਿ ਬਲਾਉਣੀ, ਕਿਸੇ ਨੂੰ ਮੱਥਾ ਨਹੀਂ ਟੇਕਣਾ। ਸਿੱਖ ਮੱਥਾ ਟੇਕਦੇ ਸੀ-ਇੱਕ ਦੂਏ ਨੂੰ। ਮੈਂ ਅੱਗੇ ਵੀ ਅਰਜ਼ ਕਰੀ ਸੀ, ਹਜ਼ੂਰ ਸਾਹਿਬ ਅਜੇ ਵੀ ਰਹਿਰਾਸ ਦੇ ਪਾਠ ਤੋਂ ਬਾਅਦ ਤਖਤ ਸਾਹਿਬ ਦੇ ਸਾਹਮਣੇ ਹਰ ਇੱਕ ਆਦਮੀ ਰਹਿਰਾਸ ਦਾ ਪਾਠ ਕਰਕੇ ਇੱਕ ਦੂਏ ਦੇ ਚਰਨੀਂ ਹੱਥ ਲਾਉਂਦਾ ਹੈ।

ਗਰੀਬ ਦਾ ਕਾਰਜ ਸਰ ਜਾਏ

ਸਭ ਤੋਂ ਵੱਡੀਆਂ ਸਤਿਗੁਰਾਂ ਦੀਆਂ ਖੁਸ਼ੀਆਂ, ਵੱਡੇ ਮੇਲੇ ਇਹ ਹਨ, ਜੇ ਗਰੀਬਾਂ ਦੇ ਮੂੰਹ ਅੰਨ ਪਵੇ, ਜੇ ਨੰਗੇ ਨੂੰ ਕਪੜਾ ਮਿਲ ਜਾਏ, ਜੇ ਕਿਸੇ ਗਰੀਬ ਦਾ ਕਾਰਜ ਸਰ ਜਾਏ। ਸਤਿਗੁਰੂ ਕ੍ਰਿਪਾ ਕਰਨ, ਮੇਰੇ ਤੇ ਵੀ ਤੁਸੀਂ ਇਹ ਕ੍ਰਿਪਾ ਕਰੋ, ਮੇਰਾ ਮਨ ਵੀ ਇਸ ਗੱਲ ਵੱਲ ਦੇਖਦਾ ਰਿਹਾ ਕਰੇ।

ਸੁਣਕੇ ਮੰਨਣਾ

ਸੁਣਨਾ, ਸੁਣਕੇ ਨਾ ਮੰਨਣਾ-ਉਹਦਾ ਫਾਇਦਾ ਕੁਛ ਨਹੀਂ। ਜਿਹਨੂੰ ਨਹੀਂ ਪਤਾ, ਜਿਹਨੇ ਨਹੀਂ ਸੁਣਿਆ, ਉਹਨੂੰ ਕੋਈ ਦੁੱਖ ਨਹੀਂ, ਉਹਨੂੰ ਕੋਈ ਨੁਕਸਾਨ ਨਹੀਂ, ਜਿਹੜੇ ਸੁਣ ਕੇ ਧਿਆਨ ਨਹੀਂ ਕਰਦੇ।

ਸਤਿਗੁਰਾਂ ਦਾ ਹੁਕਮ ਹੈ

ਸਤਿਗੁਰਾਂ ਦਾ ਹੁਕਮ ਹੈ, ਮੈਂ ਚੌਕੀਦਾਰ ਹਾਂ ਪਹਿਰਾ ਦੇਣਾ ਹੈ। ਤੁਹਾਡਾ ਇਹ ਫਰਜ਼ ਹੈ ਕਿ ਤੁਸੀਂ ਇਹ ਗੱਲ ਨਾ ਕਰੋ। ਮਾਸ ਖਾਣਾ, ਸ਼ਰਾਬ ਪੀਣੀ, ਤਮਾਸ਼ਾ ਵੇਖਣਾ-ਉੱਥੇ ਜਾ ਕੇ ਆਦਮੀ ਨੂੰ ਸੁੱਖ ਨਹੀਂ ਪ੍ਰਾਪਤ ਹੁੰਦਾ। ਸਿੰਗੀ ਜੈਸੇ ਰਿਖੀ, ਇੱਕ ਦਿਨ ਦਾ ਕੰਜਰੀਆਂ ਦਾ ਗਾਉਣਾ ਸੁਣ ਕੇ ਅਠਾਸੀ ਹਜ਼ਾਰ ਵਰ੍ਹੇ ਦਾ ਤੱਪ ਭੁਲਾ ਕੇ ਮਾਰੇ ਗਏ। ਅਸੀਂ ਕਲਜੁਗ ਦੇ ਜੀਅ ਹਾਂ, ਸਾਡੇ ਮਨ ਅੱਗੇ ਹੀ ਬੜੇ ਖਰਾਬ ਹਨ।

ਹੁਕਮ ਉਲੰਘਣਾ ਨਾ ਹੋਵੇ

ਗੁਰੂ ਬਾਲਕ ਸਿੰਘ ਜੀ ਨੇ ਹੁਕਮ ਦਿੱਤਾ ਹੈ, ਕਿ ਜਿਹੜਾ ਸਰੀਰ ਆਸਾ ਦੀ ਵਾਰ ਸਣੇ ਕੋਸੀ ਇਸ਼ਨਾਨ ਕੀਤੇ ਬਗੈਰ ਪੜ੍ਹਦਾ ਹੈ, ਜਾਂ ਸੁਣਦਾ ਹੈ, ਉਹਨੂੰ ਪਾਪ ਲਗਦਾ ਹੈ, ਪੁੰਨ ਦੀ ਜਗ੍ਹਾ। ਮੈਂ ਨਾਮਧਾਰੀਆਂ ਅੱਗੇ ਅਰਜ਼ ਕਰਦਾ ਹਾਂ, ਕਿ ਉਹ ਕੋਈ ਸਰੀਰ ਨਹੀਂ ਹੋਣਾ ਚਾਹੀਦਾ, ਜਿਹੜਾ ਕੋਸੀ ਇਸ਼ਨਾਨ ਕਰਕੇ ਨਾ ਆਵੇ।

ਤੁਸੀਂ ਬੜਾ ਉਤਸ਼ਾਹ ਕਰਦੇ ਓ, ਬੜੇ ਲੰਗਰ 'ਚ ਦਮੜੇ ਭੇਜ ਦਿੰਦੇ ਹੋ, ਬੜਾ ਕੁਛ ਕਰਦੇ ਹੋ, ਆਇਆ ਤੇ ਜਗ੍ਹਾ ਬੜੀਆਂ ਸਵਾਰਦੇ ਹੋ, ਮੋਟਰਾਂ ਲਿਜਾਂਦੇ ਹੋ, ਸਵਾਗਤ ਕਰਨ ਵਾਸਤੇ ਸਟੇਸ਼ਨ ਤੇ ਚਲੇ ਜਾਂਦੇ ਹੋ-ਜਹਾਜ਼ ਦੇ ਉੱਤੇ, ਪਰ ਜੇ ਤੁਸੀਂ ਸਤਿਗੁਰੂ ਦੇ ਹੁਕਮਾਂ ਵਿੱਚ ਉਲੰਘਣਾ ਕਰਦੇ ਹੋ, ਤਾਂ ਇਹ ਫਿਰ ਲੋਕਾਂ ਨੂੰ ਦਿਖਾਵਾ ਹੋ ਜਾਂਦਾ ਹੈ। ਲੋਕ ਵੀ ਤੁਹਾਨੂੰ ਮਖੌਲ ਕਰਨਗੇ-ਮੂੰਹ ਤੇ ਆਇਆ ਕੁਝ ਕਰਦੇ ਨੇ ਤੇ ਪਿੱਛੋਂ ਕੁਛ ਹੋਰ ਕਰਦੇ ਨੇ।

ਲੋਕ ਚੰਗਾ ਕਹਿਣ

ਦੁਨੀਆਂ 'ਚ ਵੀ ਜਿਹੜਾ ਕੰਮ ਕਰੀਦਾ ਹੈ, ਏਸ ਵਾਸਤੇ ਕਰੀਦਾ ਹੈ, ਕਿ ਲੋਕ ਸਾਨੂੰ ਚੰਗਾ ਕਹਿਣ। ਜੇ ਲੋਕ ਵੀ ਚੰਗਾ ਨਾ ਕਹਿਣ, ਸਤਿਗੁਰੂ ਵੀ ਨਾ ਮਨਜ਼ੂਰ ਕਰੇ, ਫੇਰ ਆਪਣਾ ਕੁਛ ਵੀ ਨਹੀਂ ਰਹਿੰਦਾ। ਇਸ ਗੱਲ ਦੀ ਵੀ ਵਿਚਾਰ ਕਰਿਆ ਕਰੋ, ਧਿਆਨ ਦਿਆ ਕਰੋ।

ਸਿਨੇਮੇ ਜਾਣਾ ਚੰਗਾ ਕੰਮ ਨਹੀਂ

ਅਗਰ ਕੋਈ ਸਰੀਰ ਕਿਸੇ ਮਾਈ ਬੀਬੀ ਨੂੰ ਕਹਿੰਦਾ ਵੀ ਹੈ ਕਿ ਚੱਲ ਮੇਰੇ ਨਾਲ-ਸਿਨੇਮੇ ਚੱਲ ਤਾਂ ਉਹਨਾਂ ਨੂੰ ਚਾਹੀਦਾ ਹੈ ਕਿ-ਅਰਬ ਕਰਨ ਕਿ ਸਾਡੇ ਕੋਲੋਂ ਨਹੀਂ ਜਾਇਆ ਜਾਵੇ। ਅੱਵਲ ਤੇ ਕੋਈ ਸਿੱਖ ਹੀ ਨਾ ਜਾਵੇ, ਪਰ ਜੇ ਕੋਈ ਨਾ ਵੀ ਹਟੇ ਤਾਂ ਮਾਈਆਂ ਨੂੰ ਵੀ ਇਹ ਚਾਹੀਦਾ ਹੈ ਕਿ ਉਹ ਜਾਣ ਤੋਂ ਪਰਹੇਜ਼ ਰੱਖਣ, ਕਿਉਂਕਿ ਸਤਿਗੁਰਾਂ ਦੇ ਦਰਬਾਰ ਵਿੱਚ ਉਨ੍ਹਾਂ ਨੇ ਵੀ ਜਾਣਾ ਹੈ ਸਤਿਗੁਰਾਂ ਦੇ ਹੁਕਮ ਅਨੁਸਾਰ ਇਹ ਗੱਲ ਸੋਭਦੀ ਨਹੀਂ। ਉੱਥੇ ਕੋਈ ਚੰਗਾ ਕੰਮ ਨਹੀਂ, ਉੱਥੇ ਕੋਈ ਰਮਾਇਣ ਨਹੀਂ, ਉੱਥੇ ਕੋਈ ਕ੍ਰਿਸ਼ਨ ਲੀਲਾ ਨਹੀਂ, ਉੱਥੇ ਜੋ ਕੁਝ ਹੁੰਦਾ ਹੈ, ਜਿਹੜੇ ਜਾਂਦੇ ਨੇ ਉਹਨਾਂ ਨੂੰ ਪਤਾ ਹੈ-ਸਾਨੂੰ ਤੇ ਪਤਾ ਹੀ ਨਹੀਂ, ਅਸਾਂ ਦੇਖਿਆ ਨਹੀਂ, ਪਰ ਦੇਖਣ ਵਾਲਿਆਂ ਤੋਂ ਜੋ ਕੁਝ ਸੁਣਿਆ ਹੈ, ਉਹ ਇਹੋ ਹੀ ਹੈ-ਅਖਬਾਰਾਂ ਵਿੱਚ ਇਹ ਗੱਲ ਛਪੀ ਹੈ-ਕਿ ਇਸਲਾਮ ਦਾ ਨਾਸ ਹੋ ਜਾਂਦਾ ਹੈ।

ਹੁਕਮ ਦੀ ਪਾਲਣਾ ਵਾਸਤੇ ਅਰਦਾਸ ਕਰੋ

ਤੁਸੀਂ ਸਤਿਗੁਰੂ ਅੱਗੇ ਬਚਨ ਆਪਣਾ ਦਿੱਤਾ ਹੋਇਓ, “ਤੇਰੇ ਹੁਕਮ ਚ ਚਲਾਗੇ, ਤੇਰੇ ਹੁਕਮ ਤੋਂ ਬਰੀਰ ਕਿਧਰੇ ਨਹੀਂ ਜਾਵਾਂ ਆਵਾਂਗੇ।” ਉਹਦੇ ਹੁਕਮ ਦੀ ਪਾਲਣਾ ਕਰਨ ਵਾਸਤੇ, ਅੰਦਰੋਂ ਵੀ ਅਰਦਾਸ ਕਰਿਆ ਕਰੋ।

ਕਦਰ ਕਰੋ ਸਾਧ-ਸੰਗਤ ਦੀ

ਤੁਸੀਂ ਸਤਿਗੁਰੂ ਸੱਚੇ ਪਾਤਸ਼ਾਹ ਦਾ ਰੋਜ਼ ਕੋਈ ਹੁਕਮਨਾਮਾ ਸੁਣਦੇ ਹੋ, ਤਾਂ ਉਹ ਕਿੰਨੇ ਦੁਖੀ ਹਨ-ਤੁਹਾਡੇ ਸਾਧ ਸੰਗਤ ਦੇ ਦਰਸ਼ਨਾਂ ਤੋਂ ਬਿਨਾਂ। ਸਤਿਗੁਰੂ ਸੱਚੇ ਪਾਤਸ਼ਾਹ ਕਹਿੰਦੇ ਨੇ, “ਹੋਰ ਕੋਈ ਦੁੱਖ ਨਹੀਂ ਇੱਕ ਵਿਛੋੜੇ ਦਾ ਦੁੱਖ ਹੈ।” ਸੰਗਤ ਦੇ ਵਿਛੋੜੇ ਦਾ ਦੁੱਖ ਹੈ-ਕਦਰ ਕਰੋ, ਸਾਧ-ਸੰਗਤ ਨੂੰ ਸਾਧ-ਸੰਗਤ ਸਮਝ ਕੇ ਪਿਆਨ ਕਰੋ।

"ਕਰਜਾ ਲੈ ਕੇ ਨਾ ਦੇਣਾ ਬੜਾ ਪਾਪ"

ਸਤਿਗੁਰੂ ਸੱਚੇ ਪਾਤਸ਼ਾਹ ਹੁਕਮਨਾਮੇ 'ਚ ਲਿਖਦੇ ਹਨ, "ਕਰਜਾ ਲੈਣਾ ਲੈ ਕੇ ਨਾ ਦੇਣਾ, ਚੋਰੀ ਧਾੜੇ ਥੀ ਵੀ ਬੜਾ ਪਾਪ ਹੈ।" ਚੋਰੀ ਕੋਈ ਕਰਨ ਜਾਂਦਾ ਹੈ-ਆਪਣੀ ਜਾਨ ਤਲੀ ਤੇ ਰੱਖ ਕੇ ਜਾਂਦਾ ਹੈ, ਧਾੜਾ ਮਾਰਨਾ ਹੈ, ਆਪਣੀ ਜਾਨ ਤਲੀ ਤੇ ਰੱਖ ਕੇ ਜਾਂਦਾ ਹੈ, ਇਹ ਵਸਾਹ ਧੋਹ, ਹੈ ਕਿਸੇ ਤੋਂ ਕਹਿ ਕੇ, ਲੈ ਕੇ ਫਿਰ ਨਾ ਦੇਣਾ।

ਅਬਚਲ ਨਗਰ ਲੰਗਰ ਵਿੱਚ ਮਾਸ ਨਹੀਂ

ਗੁਰੂ ਗੋਬਿੰਦ ਸਿੰਘ ਸਾਹਿਬ ਦਾ ਗੁਰਦੁਵਾਰਾ ਹੈ, ਨੰਦੇੜ, ਹਜ਼ੂਰ ਸਾਹਿਬ-ਅਬਚਲ ਨਗਰ ਵੀ ਜਿਸਨੂੰ ਸਿੱਖ ਕਹਿੰਦੇ ਹਨ-ਦੱਖਣ ਵਿੱਚ। ਹੁਣ (ਨਵੰਬਰ ੧੯੫੨) ਮੈਨੂੰ ਨਹੀਂ ਪਤਾ ਸਾਲ ਛੇ ਮਹੀਨੇ ਦਾ-ਮੈਂ ਉੱਥੇ ਦਰਸ਼ਨ ਕਰ ਆਇਆਂ, ਉਦੋਂ ਤਕ ਵੀ ਉੱਥੇ ਲੰਗਰ ਵਿੱਚ ਮਾਸ ਨਹੀਂ ਸੀ ਰਿੱਝ ਸਕਦਾ।

ਅੰਦਰਲਾ ਪੁਜਾਰੀ ਦੇ ਵਜੇ ਤੜਕੇ ਸਣੇ ਕੋਸ਼ੀ ਇਸ਼ਨਾਨ ਕਰਦਾ ਹੈ। ਔਰ ਉਹ ਲੰਗਰ 'ਚ ਪੱਕੇ ਹੋਏ ਨੂੰ ਵੀ ਨਹੀਂ ਛਕਦਾ, ਕਿਉਂ ਜੋ ਲੰਗਰ ਵਿੱਚ ਲੱਗਣ ਵਾਲੇ ਕੋਈ-ਕੋਈ ਸੱਜਣ ਬਾਹਰ ਮਾਸ ਖਾ ਆਉਂਦੇ ਨੇ, ਉਹ ਲੰਗਰ 'ਚ ਲੱਗ ਜਾਂਦੇ ਨੇ। ਲੰਗਰ 'ਚ ਭਾਵੇਂ ਨਹੀਂ ਬਣਦਾ, ਉਹ ਉਹਨਾਂ ਦੇ ਹੱਥ ਦਾ ਵੀ ਨਹੀਂ ਖਾਂਦਾ, ਉਹਦੇ ਵਾਸਤੇ ਵੱਖਰਾ ਲਾਗਰੀ ਹੈ, ਜਿਹੜਾ ਮਰਯਾਦਾ ਨਾਲ ਪ੍ਰਸਾਦ ਬਣਾਉਂਦਾ ਹੈ।

ਮਰਯਾਦਾ ਹਜ਼ੂਰ ਸਾਹਿਬ ਹੈ

ਜਿਹੜੀ ਰੀਤ ਸਤਿਗੁਰੂ ਰਾਮ ਸਿੰਘ ਨੇ ਨਾਮਧਾਰੀਆਂ ਨੂੰ ਸਵਾ ਪਹਿਰ ਦੇ ਤੜਕੇ ਸਣੇ ਕੋਸ਼ੀ ਇਸ਼ਨਾਨ ਦੀ ਦੱਸੀ, ਪੰਜਾਬ ਵਿੱਚੋਂ ਇਹ ਮਿਟ ਚੁੱਕੀ ਸੀ। ਭਾਈ ਰਾਏ ਸਿੰਘ ਨੂੰ ਸਤਿਗੁਰੂ ਜੀ ਨੇ ਹਜ਼ੂਰ ਸਾਹਿਬ ਭੇਜਿਆ। ਭਾਈ ਸਾਹਿਬ ਸਾਢੇ ਤਿੰਨ ਮਹੀਨੇ ਉੱਥੇ ਰਹੇ, ਗ੍ਰੰਥ ਸਾਹਿਬ ਜੀ ਦੀ ਆਦਿ ਤੋਂ ਅੰਤ ਤਕ ਕਥਾ ਕੀਤੀ, ਔਰ ਸਾਰੀ ਉੱਥੋਂ ਦੀ ਮਰਯਾਦਾ ਲਿਖ ਕੇ ਲਿਆਂਦੀ। ਇਹ ਸਤਿਗੁਰੂ ਰਾਮ ਸਿੰਘ ਨੇ ਗੁਰੂ ਗੋਬਿੰਦ ਸਿੰਘ ਦੀ ਮਰਯਾਦਾ ਮੁੜਕੇ ਪ੍ਰਸਿੱਧ ਕੀਤੀ। ਪ੍ਰਚਲਤ ਕੀਤੀ।

ਪੰਥ ਨੂੰ ਦਾਗ ਨਾ ਲੱਗੇ

ਤੁਹਾਡਾ ਫਰਜ਼ ਹੈ, ਸਤਿਗੁਰੂ ਦੇ ਉਪਕਾਰ ਨੂੰ ਸਮਝ ਕੇ ਸੋਚੋ ਉਹਦੇ ਪੰਥ ਨੂੰ ਦਾਗ ਨਾ ਲੱਗੇ। ਚਿੱਟੀ ਚਾਦਰ ਉੱਤੇ ਰਤਾ ਕੁ ਜਿੰਨਾ ਨਿਸ਼ਾਨ ਪੈ ਜਾਏ ਤਾਂ ਦਿਸਦਾ ਹੈ, ਕਾਲੇ ਲੀੜੇ ਉੱਤੇ, ਲਿਬੜੇ ਹੋਏ ਲੀੜੇ ਉੱਤੇ, ਮੈਲੇ ਲੀੜੇ ਉੱਤੇ ਭਾਵੇਂ ਮਿੱਟੀ ਪਾਈ ਜਾਈਏ-ਨਹੀਂ ਪਤਾ ਲਗਦਾ। ਅੰਦਰ ਦੀ ਮਰਯਾਦਾ ਤਾਂ ਇਹ ਹੈ ਬਈ, ਮਾਸ ਸ਼ਰਾਬ ਤੋਂ ਬਚੋ।

ਕੁਛ ਮੰਨਿਆਂ ਕਰੋ

ਬਈ ਮੈਨੂੰ ਕਹਿੰਦੇ ਹੋ ਕਿ ਤੈਰੀ ਕਥਾ ਸਾਨੂੰ ਬੜੀ ਚੰਗੀ ਲਗਦੀ ਹੈ— ਤੇ ਫਿਰ ਮੇਰੀ ਹੱਥ ਜੋੜ ਕੇ ਅਰਜ਼ ਹੈ ਕੁਛ ਮੰਨਿਆ ਵੀ ਕਰੋ। ਜੇ ਮੇਰੀ ਕਥਾ ਕਰਨ ਨੂੰ ਓਵੇਂ ਹੀ ਰੱਖਿਆ ਹੈ ਜਿਵੇਂ ਉਹ ਰੋਡੀਓ ਲਾ ਛੱਡਿਆ ਹੋਵੇ ਕਿਸੇ ਤੋਂ ਲਿਆਕੇ-ਰਿਕਾਰਡ-ਬਈ, ਸੁਣ ਲਈਏ ਘੜੀ। ਵਾਹ ! ਵਾਹ ! ਵਾਹ ! ਵਾਹ ! ਕਰ ਛੱਡੀ ਤੇ ਫੇਰ ਨਾ ਮੈਨੂੰ ਫਾਇਦਾ ਨਾ ਤੁਹਾਨੂੰ। ਮੇਰਾ ਵੀ ਪੁੱਤ੍ਰਪੁੱਤ੍ਰੀ ਪਾਠ ਐਵੇਂ ਗਿਆ, ਤੁਹਾਡੇ ਵੀ ਪੱਲੇ ਕੁਝ ਨਾ ਪਿਆ।

੦ ਕੂਕੇ ਨੂੰ ਬੇਸਿਦਕ ਨਹੀਂ ਹੋਣਾ ਚਾਹੀਦਾ

ਸਤਿਗੁਰਾਂ ਦੇ ਹੁਕਮਾਂ ਤੋਂ, ਕੂਕੇ ਨੂੰ ਕਦੇ ਬੇਸਿਦਕ ਨਹੀਂ ਹੋਣਾ ਚਾਹੀਦਾ। ਇਹ ਪੱਕੀ ਗੱਲ ਹੈ ਦੁਨੀਆ ਉਲਟ ਜਾਏ ਸਤਿਗੁਰਾਂ ਦੇ ਦਰਸ਼ਨ ਜ਼ਰੂਰ ਹੋਣਗੇ। ਉਹਨਾਂ ਨੇ ਹੁਕਮ ਦਿੱਤਾ ਹੋਇਆ ਹੈ, “ਸੂਰਜ ਲਹਿੰਦਿਓ ਚੜ੍ਹਿਆ ਮੰਨ ਲੈਣਾ, ਜੇ ਕੁਛ ਸੱਚੇ ਪਾਤਸ਼ਾਹ ਕਲਗੀ ਵਾਲੇ ਦਾ ਹੁਕਮ ਹੈ, ਉਹ ਅੱਖਰ-ਅੱਖਰ ਪੂਰਾ ਵਰਤੇਗਾ।” ਉਹ ਆਪਣਾ ਹੁਕਮ ਕੋਈ ਨਹੀਂ ਸੀ ਕਹਿੰਦੇ-ਜੇ ਰੂਸ ਦੀ ਗੱਲ ਹੈ ਤਾਂ ਗੁਰੂ ਗੋਬਿੰਦ ਸਿੰਘ ਜੀ ਦੀ, ਜੇ ਸਤਿਗੁਰਾਂ ਦੇ ਆਉਣ ਦੀ ਗੱਲ ਹੈ ਤਾਂ ਗੁਰੂ ਗੋਬਿੰਦ ਸਿੰਘ ਜੀ ਦੀ।

ਅਵਤਾਰ ਗੁਰੂ ਗਰੀਬ ਦੀ ਰੱਖਿਆ ਵਾਸਤੇ

ਸਤਿਗੁਰੂ ਦਾ ਅਵਤਾਰ ਗੁਰੂ ਗਰੀਬ ਦੀ ਰੱਖਿਆ ਵਾਸਤੇ ਹੋਇਆ। ਸਤਿਗੁਰੂ ਦਾ ਅਵਤਾਰ ਸਤ ਸੰਤੋਖ, ਦਇਆ, ਧਰਮ ਨੂੰ, ਦੇਵੀ

ਗੁਣਾਂ ਨੂੰ, ਵੈਦਕ ਸੰਪਰਦਾ ਨੂੰ ਉੱਚਾ ਕਰਨ ਵਾਸਤੇ ਹੋਇਆ। ਨਾਮਧਾਰੀਓ, ਸਤਿਗੁਰੂ ਪ੍ਰਦੇਸ਼ ਹਨ, ਉਹਨਾਂ ਨੇ ਮੁੜਕੇ ਆਉਣਾ ਹੈ। ਅਸੀਂ ਲਾਇਕ ਤੇ ਇਸ ਦੇ ਨਹੀਂ ਬਣੀ ਸਾਹਮਣੇ ਹੋ ਸਕਾਂਗੇ, ਪਰ ਕੁਛ ਨਾ ਕੁਛ, ਤੁਸੀਂ ਖਿਆਲ ਕਰੋ, ਤੁਸੀਂ ਵਿਚਾਰੋ-ਰਾਤ ਨੂੰ ਸੌਣ ਲੱਗੋ, ਤੜਕੇ ਉੱਠਣ ਲੱਗੋ, ਸਤਿਗੁਰਾਂ ਅੱਗੇ ਰੋਜ਼ ਅਰਦਾਸ ਕਰਿਆ ਕਰੋ, ਸੱਚੇ ਪਾਤਸ਼ਾਹ ਕ੍ਰਿਪਾ ਕਰੇ-ਸਾਡਾ ਮਨ ਮਨਮਤ ਵੱਲ ਨਾ ਜਾਵੇ-ਸਾਡੇ ਤੇ ਉਹ ਪ੍ਰੇਰਨਾ ਕਰੇ, ਤੇਰੇ ਸਾਹਮਣੇ ਸਨਮੁੱਖ ਹੋਈਏ ਤੇਰਾ ਚਿਹਰਾ ਜਿਹੇ ਜਿਹਾ ਹੈ, ਜੇ ਕੁਛ ਤੂੰ ਸਾਨੂੰ ਦੱਸਿਆ ਹੈ-ਅਸੀਂ ਉਹਦੇ 'ਚ ਨਾ ਵੱਧ ਘੱਟ ਕਰੀਏ।

ਸਾਧ-ਸੰਗਤ ਵਾਲਾ ਕਾਰਜ ਕਰੋ

ਤੁਸੀਂ ਨਾਮਧਾਰੀ ਇੱਕ ਘੰਟੇ ਤੋਂ ਵੀ ਇੱਥੇ ਖਿਸਕਦੇ ਹੋ, ਭੱਜਦੇ ਹੋ, ਤੇ ਮੈਨੂੰ ਬੜਾ ਕਹਿੰਦੇ ਹੋ, "ਮੇਰੇ ਘਰ ਵੀ ਚੱਲ।" ਮੈਨੂੰ ਬੜੇ ਪੈਸੇ ਦੇ ਕੇ ਵੀ ਰਾਜੀ ਓ। ਮਾਫ਼ ਕਰਨਾ ਮੈਨੂੰ ਨਾ ਉਹ ਪੈਸੇ, ਤੇ ਨਾ ਉਹ ਘਰ ਚੰਗਾ ਲਗਦਾ ਹੈ, ਜੇ ਤੁਸੀਂ ਇੱਥੇ ਨਿਤਨੇਮ, ਭਜਨ ਬਾਣੀ ਨਾ ਕਰੋ ਤੇ ਸਾਧ-ਸੰਗਤ ਵਾਲਾ ਕਾਰਜ ਨਾ ਕਰੋ, ਕਿਉਂਕਿ ਇਹ ਚੀਜ਼ ਚੰਗੀ ਨਹੀਂ।

ਸਾਰਿਆਂ ਦੇ ਮਾਪੇ ਨੇ

ਤੁਸੀਂ ਮੁੰਡੇ ਹੋ, ਤੁਸਾਂ ਹੀ ਸਭ ਕੁਛ ਚੁੱਕਣਾ ਹੈ-ਘਰਾਂ ਦਾ, ਬਾਲ ਬੱਚੇ ਦਾ, ਆਪਣੇ ਹੀ ਮਾਪਿਆਂ ਦਾ, ਸਭ ਕੁਛ ਸਾਭਣ ਨੂੰ ਤਿਆਰ ਹੋ-ਸਾਧ ਸੰਗਤ ਵਾਲਾ ਵੀ ਤੁਹਾਨੂੰ ਹੀ ਸਾਭਣਾ ਪੈਣਾ ਹੈ, ਕਿਉਂਕਿ ਇਹ ਵੀ ਤੁਹਾਡੇ ਹੀ ਮਾਪੇ ਹਨ। ਸਾਧ-ਸੰਗਤ ਵੀ, ਸਤਿਗੁਰ ਵੀ-ਤੁਹਾਡੇ ਸਾਰਿਆਂ ਦੇ ਮਾਪੇ ਨੇ।

ਅੱਗੇ ਪੁੱਛਿਆ ਜਾਏਗਾ

ਜਿਨ੍ਹਾਂ ਨੂੰ ਨਹੀਂ ਕੁਛ ਪਤਾ-ਉਹਨਾਂ ਦੀ ਹੋਰ ਗੱਲ ਹੈ, ਜਿਨ੍ਹਾਂ ਨੂੰ ਪਤਾ ਹੈ, ਜਿਨ੍ਹਾਂ ਨੂੰ ਹੋਕਾ ਮਿਲਦਾ ਹੈ ਕਿ ਬਣੀ ਤੁਸੀਂ ਬਚੋ, ਏਥੋਂ ਬਚੋ-ਫੇਰ, ਜਿਹੜੇ ਨਹੀਂ ਬਚਦੇ ਉਹਨਾਂ ਨੂੰ ਅੱਗੇ ਪੁੱਛਿਆ ਜਾਏਗਾ। ਅੱਗੇ ਧਰਮ ਰਾਇ ਦੇ ਦਰਵਾਜ਼ੇ ਵਿੱਚ ਜਾ ਕੇ ਜਦੋਂ ਤਕੜੀ ਫੜੀ ਗਈ, ਫੇਰ ਜਦੋਂ ਤੁਲਣ ਲੱਗਿਆ ਸੈਦਾ ਤੇ ਪਤਾ ਲੱਗੇਗਾ।

ਮਾਨਸ ਜਨਮ ਦੁਰਲੱਭ

ਇਹ ਮਾਨਸ ਜਨਮ ਦੁਰਲੱਭ ਹੈ। ਏਥੇ ਹੀ ਬੈਠਿਆਂ, ਐਸੇ ਹੀ ਜਗ੍ਹਾ ਤੇ ਅਤੇ ਜੀ ਆਏ ਸੀ-ਬਨਾਰਸ ਤੋਂ, ਜਿਹਨਾਂ ਨੇ ਉਸ ਦਿਨ ਕਿਹਾ ਸੀ, "ਤੁਸੀਂ ਐਥੇ ਤਾਂ ਪੈਸੇ ਇਕੱਠੇ ਕਰਦੇ ਹੋ, ਮੈਂ ਮੁੰਡੇ ਦਾ ਵਿਆਹ ਕਰਨਾ ਹੈ, ਮੈਂ ਕਲਕੱਤੇ ਜਾਣੈ, ਮੇਰੇ ਪਾਸ ਐਨੇ ਪੈਸੇ ਹਨ, ਮੈਂ ਫਲਾਣੀ ਜਗ੍ਹਾ ਸੈਂਦਾ ਲੈਣ ਜਾਣਾ ਹੈ-ਕੁਝ ਦਰਗਾਹ ਵਾਸਤੇ ਵੀ ਕੀਤਾ ਹੈ?"

ਜ਼ਬਾਨ ਹੋਵੇ

ਮੈਂ ਸਾਰੀ ਸਾਧ ਸੰਗਤ ਅੱਗੇ ਅਰਜ਼ ਕਰਦਾ, ਧੋਖਾ ਕਰਨਾ, ਦਗਾ ਕਰਨਾ, ਫਰੋਬ ਕਰਨਾ-ਇਹ ਮਨੁੱਖ ਦੇ ਕੰਮ ਨਹੀਂ। ਸਿੱਖ ਤਾਂ ਬੜੀ ਉੱਚੀ ਚੀਜ਼ ਹੈ, ਮਨੁੱਖ ਵੀ-ਜਿਹਨੂੰ ਮਨੁੱਖ ਕਹੀਏ-ਉਹ ਵੀ ਉਹ ਹੀ ਹੈ ਜਿਹਦੀ ਜ਼ਬਾਨ ਹੋਵੇ।

ਬਚਨ ਤੋਂ ਨਹੀਂ ਫਿਰਿਆ

ਕਿਸੇ ਨਾਲ ਗੱਲ ਕਰਕੇ ਫਿਰਨਾ, ਮਨੁੱਖਤਾਈ ਨਹੀਂ। ਹਰੀ ਚੰਦ ਦਾ ਬਚਨ ਸੀ ਅੱਜ ਤਕ ਲੋਕ ਉਸਨੂੰ ਯਾਦ ਕਰਦੇ ਹਨ। ਉਹ ਬਚਨ ਕਰ ਬੈਠਾ ਸੀ, ਕਿੰਨਾ ਦੁੱਖ ਝੱਲਿਆ ਪਰ ਬਚਨੋਂ ਨਹੀਂ ਫਿਰਿਆ। ਰਾਮ ਚੰਦਰ ਜੀ ਮਹਾਰਾਜ ਬਨਵਾਸ ਲੈ ਲਿਆ, ਤਕਲੀਫ਼ ਝੱਲੀ, ਬਚਨ ਨਹੀਂ ਹਾਰਿਆ। ਏਥੇ ਨਾ ਅਕਾਲੀ, ਨਾ ਹਿੰਦੂ, ਨਾ ਨਾਮਧਾਰੀ ਸਾਰੇ ਮਨੁੱਖ ਹੋ, ਸਾਰੇ ਸਿੱਖ ਹੋ, ਸਭ ਇੱਕ ਦੇ ਬਣਾਏ ਹੋਏ ਹੋ-ਪ੍ਰਮਾਤਮਾ ਦੇ। ਅੱਗੋਂ ਜਿਸ ਤਰ੍ਹਾਂ ਵੀ ਮੰਨਦੇ ਓ ਕਿਸੇ ਗੁਰੂ ਨੂੰ, ਕਿਸੇ ਤਰ੍ਹਾਂ ਕਹਿ ਕੇ ਮੰਨ ਲਉ। ਕੋਈ ਮਹਾਂਪੁਰਸ਼, ਵੀ ਨਹੀਂ ਉਪਦੇਸ਼ ਦੇਵੇਗਾ ਕਿ ਜ਼ਬਾਨ ਕਰਕੇ ਫਿਰ ਜਾਵੇ, ਬੁਰਾ ਕੰਮ ਕਰੋ, ਝੂਠ ਬੋਲੋ, ਚੋਰੀ ਕਰੋ, ਯਾਰੀ ਕਰੋ, ਠੱਗੀ ਕਰੋ, ਮਾਸ ਖਾਉ ਸ਼ਰਾਬ ਪੀਉ।

ਚਾਰ ਦਿਨ ਸ਼ਰਾਬ ਮਗਰੋ ਰੀਂਦਾ

ਮਗਰੋਂ ਕੋਈ ਨਹੀਂ ਕਿਸੇ ਦਾ ਯਾਰ ਬਣਦਾ। ਜਿਦਣ ਚਾਰ ਦਿਨ ਸ਼ਰਾਬ ਹੁੰਦੀ ਹੈ ਪਿਆਉਣ ਵਾਲੇ ਦੀ ਤਾਂ ਕਹਿੰਦੇ ਨੇ, "ਇਹ ਸਰਦਾਰ ਬੜਾ ਤਗੜਾ ਹੈ।" ਮਗਰੋਂ ਜਦੋਂ ਉਹ ਮਰਦਾ ਹੈ, ਉਹਨਾਂ ਨੂੰ ਲੱਭਦੀ

ਨਹੀਂ, ਆਹਦੇ ਨੇ, 'ਗੰਦੇ ਦਾ ਨਾ ਕੀ ਲੈਣਾ ਹੈ।' ਉਹਨੂੰ ਪੰਜ-ਪੰਜ ਸੌ ਗਾਲ੍ਹ ਕੱਢਦੇ ਨੇ।

ਕਿੱਥੇ ਹਨ ਉਹ ਰਾਜੇ

ਕਿੱਥੇ ਹਨ ਉਹ ਰਾਜੇ ਜਿਨ੍ਹਾਂ ਦਾ-ਇੱਕ ਇੱਕ ਆਦਮੀ ਦਾ-ਹੁਕਮ, ਉਸਦੇ ਇਲਾਕੇ-ਸੌ-ਸੌ ਕੋਹ, ਦੋ-ਦੋ ਸੌ ਕੋਹ, ਚਾਰ-ਚਾਰ ਸੌ ਕੋਹ-ਵਿੱਚ ਸੀ। ਨਿਜ਼ਾਮ ਹੈਦਰਾਬਾਦ ਦਾ ਪੈਸਾ ਸਾਰੀ ਦੁਨੀਆ 'ਚ ਦੂਸਰੇ ਨੰਬਰ ਤੇ ਮੰਨਿਆ ਹੋਇਆ ਸੀ-ਵੱਡਾ ਹੈਨਰੀ ਫੋਰਡ ਸੀ, ਜਿਨ੍ਹੇ ਫੋਰਡ ਮੋਟਰ ਬਣਾਈ ਸੀ ਦੂਸਰੇ ਨੰਬਰ ਤੇ ਇਹ ਆਦਮੀ ਸੀ-ਅੱਜ ਕਿੱਥੇ ਹੈ।

ਸਤਿਗੁਰ ਵੱਲ ਮੂੰਹ ਹੋਵੇ ਮਾਇਆ ਮਗਰ

ਸਾਧ ਸੰਗਤ ਵੱਲ ਮੂੰਹ ਰਹਿਣ ਨਾਲ ਮਾਇਆ ਦਾ ਘਾਟਾ ਨਹੀਂ ਰਹਿੰਦਾ। ਸਰਦਾਰ ਆਤਮਾ ਸਿੰਘ ਹੁਰੀਂ ਕਹਿੰਦੇ ਹੁੰਦੇ ਸਨ ਕਿ ਜੇ ਸੂਰਜ ਵੱਲ ਪਿੱਠ ਕਰ ਲਈਏ ਤੇ ਪਰਛਾਵੇਂ ਦੇ ਮਗਰ ਭੱਜੀਏ ਤਾਂ ਪਰਛਾਵਾਂ ਭਾਹ ਨਹੀਂ ਦਿੰਦਾ, ਕਿੰਨਾ ਭੱਜੇ ਜਾਵੇ, ਤੇ ਜੇ ਸੂਰਜ ਵੱਲ ਮੂੰਹ ਹੈ ਜਾਵੇ ਤਾਂ ਪਰਛਾਵਾਂ ਵੀ ਮਗਰ ਆਉਂਦੀ ਹੈ। ਜੇ ਸਤਿਗੁਰ ਵੱਲ ਮੂੰਹ ਹੋਵੇ ਤਾਂ ਮਾਇਆ ਵੀ ਮਗਰ ਆਉਂਦੀ ਹੈ। ਜੇ ਕਿਸੇ ਕੋਲ ਬਹੁਤੀ ਨਹੀਂ ਤਾਂ ਉਹਨੂੰ ਦੁੱਖ ਵੀ ਕੋਈ ਨਹੀਂ, ਭਾਵੇਂ ਉਹਨੂੰ ਰੋਟੀ ਨਾ ਮਿਲੇ-ਖਾਣ ਨੂੰ।

ਮਾਇਆ ਧਰਮ ਦੇ ਅਰਥ ਵੱਧਦੀ

ਸਤਿਗੁਰ ਬਖਸ਼ਿਸ਼ ਕਰਦਾ ਹੈ, ਨਾਮ ਦੇ ਨਾਲ ਪਦਾਰਥ ਵੀ, ਫੇਰ ਦੁੱਖ ਨਹੀਂ ਦੋਂਦਾ। ਜਿਸ ਤਰ੍ਹਾਂ ਸੰਖੀਆ ਕੋਈ ਅਨਜਾਣ ਆਦਮੀ ਖਾ ਜਾਵੇ ਤਾਂ ਮਰ ਜਾਂਦਾ ਹੈ, ਪਰ ਜੇ ਉਹੋ ਹੀ ਸੰਖੀਆ ਕਿਸੇ ਵੈਦ ਹੱਥ ਆ ਜਾਵੇ ਤਾਂ ਕੁਸ਼ਟ ਵੀ ਹਟ ਜਾਂਦਾ ਹੈ। ਉਹੀ ਮਾਇਆ ਜੇ ਸਾਧ ਸੰਗਤ ਦੇ ਲੇਖੇ-ਧਰਮ ਦੀ ਕਿਰਤ ਕਰਕੇ-ਧਰਮ ਦੇ ਅਰਥ, ਜਿਹੜੇ ਕੋਈ ਲਾਉਂਦੇ ਹਨ, ਉਨ੍ਹਾਂ ਦੀ ਵੱਧਦੀ ਜਾਂਦੀ ਹੈ, ਪਾਪ ਵਾਲਿਆਂ ਦੀ ਘਟਦੀ ਜਾਂਦੀ ਹੈ।

ਸਤਿਗੁਰ ਦਰਸ਼ਨ

ਜੇ ਕੋਈ ਸਤਿਗੁਰ ਦੀ ਸਿੱਖਿਆ ਧਾਰੇ-ਜੇ ਕੋਈ ਨਾਮ ਜਪੇ- ਜੇ ਕੋਈ ਬਾਣੀ ਪੜ੍ਹੇ, ਫਿਰ ਸਤਿਗੁਰਾਂ ਦੇ ਬਚਨ ਤੇ ਅਮਲ ਕਰੇ-ਬੁਰਾ ਕੰਮ ਕੋਈ

ਨਾ ਕਰੇ-ਉਸਨੂੰ ਅੱਜ ਵੀ ਸਤਿਗੁਰੂ ਦਰਸਨ ਦੇ ਕੇ ਸਭ ਕੁਝ ਦੱਸਦੇ ਹਨ।

ਮੁਕਤਿ ਬੈਠ੍ਹਣੇ ਕਰੇ ਕਿਆ ॥

ਸੁਰਗ ਤੋਂ ਮਗਰੋਂ ਕਈ ਲੋਕ ਬੈਠ੍ਹਣ ਦੀ ਇੱਛਾ ਕਰਦੇ ਹਨ, ਕਈ ਲੋਕ ਬੈਠ੍ਹਣ ਤੋਂ ਮਗਰੋਂ ਮੁਕਤੀ ਦੀ ਇੱਛਾ ਕਰਦੇ ਹਨ, ਪਰ ਇਹਨਾਂ ਸਾਰੀਆਂ ਚੀਜ਼ਾਂ ਨੂੰ ਛੱਡਕੇ, ਸਤਿਗੁਰੂ ਦੇ ਘਰ ਵਿੱਚ ਇੱਕ ਚੀਜ਼ ਹੈ- ਜੇ ਅਸੀਂ ਗੁਰਬਾਣੀ ਪੜ੍ਹੀਏ, ਸਾਨੂੰ ਪਤਾ ਲੱਗੇ ਕਿ ਦਰ ਦਰਸਨ ਕਾ ਪ੍ਰੀਤਮ ਹੋਵੇ ਮੁਕਤਿ ਬੈਠ੍ਹਣੇ ਕਰੇ ਕਿਆ॥

੦ ਨੂਰ ਦਾ ਦਿਦਾਰ

ਗੁਰੂ ਹਰਿਗੋਬਿੰਦ ਸਾਹਿਬ, ਪੀਰਾਂ ਦੇ ਪੀਰ, ੨੧-੨੨ ਸਾਲ ਦੀ ਉਮਰ ਹੈ, ਸੱਚੇ ਪਾਤਸ਼ਾਹ ਲਾਹੌਰ ਵਿਚ ਰਾਏ ਹੋਏ ਹਨ। ਅਗੋਂ ਸਾਈਂ ਮੀਆਂ ਮੀਰ ਬੁੱਢਾ ਆਦਮੀ, ਜਿਸ ਵੇਲੇ ਸਾਹਿਬ ਜਾਂਦੇ ਹਨ ਤਾਂ ਖੜ੍ਹਾ ਹੋ ਜਾਂਦਾ ਹੈ। ਚੇਲੇ ਤੁਅਸੱਬ ਦੇ ਭਰੇ ਹੋਏ ਕਹਿੰਦੇ ਹਨ, ਇਹ ਇਕ ਲੜਕਾ ਔਂਦਾ ਹੈ। ਤੁਸੀਂ ਇਹਦੇ ਆਇਆਂ ਤੇ ਖੜ੍ਹੇ ਹੋ ਜਾਂਦੇ ਹੋ, ਤੁਸੀਂ ਬਜ਼ੁਰਗ ਆਦਮੀ ਹੋ। ਮੀਆਂ ਮੀਰ ਕਹਿੰਦਾ ਹੈ- ਜੇ ਪੁਛਦੇ ਹੋ, ਮੈਂ ਦੱਸਾਂ ਤੁਹਾਨੂੰ, ਜਿਸ ਵੇਲੇ ਮੈਂ ਦਰਗਾਹ ਵਿਚ ਜਾਂਦਾ ਹਾਂ, ਜਦੋਂ ਨੂਰ ਦਾ ਪਰਦਾ ਲਹਿੰਦਾ ਹੈ, ਉਥੇ ਮੈਨੂੰ ਇਹਨਾਂ ਦਾ ਦਿਦਾਰ ਹੁੰਦਾ ਹੈ।"

ਰਜ਼ਾ ਨੂੰ ਮੰਨੋ

ਵੈਦ ਕਹਿੰਦਾ ਹੈ, ਭਾਈ ਤੂੰ ਲਾਲ ਮਿਰਚ ਨਾ ਖਾਈ, ਤੂੰ ਧੁੱਪੇ ਨਾ ਜਾਈ, ਜਿਹੜੇ ਤੇ ਉਹਦਾ ਕਹਿਣਾ ਮੰਨਦੇ ਹਨ ਉਨ੍ਹਾਂ ਦਾ ਦੁੱਖ ਦੂਰ ਹੋ ਜਾਂਦਾ ਹੈ, ਜਿਹੜੇ ਨਹੀਂ ਮੰਨਦੇ, ਉਹ ਬਿਮਾਰ ਰਹਿੰਦੇ ਹਨ।

ਤੁਸੀਂ ਸਤਿਗੁਰਾਂ ਅੱਗੇ ਅਰਦਾਸ ਕਰਿਆ ਕਰੋ, ਹੇ ਸਤਿਗੁਰੂ ਅਕਾਲ ਪੁਰਖ ਸਾਡੇ ਤੇ ਵੀ ਕਿਰਪਾ ਕਰੋ ਕਿ ਅਸੀਂ ਤੇਰੇ ਹੁਕਮ 'ਚ ਰਹੀਏ, ਤੇਰੀ ਰਜ਼ਾ ਨੂੰ ਮੰਨੀਏ, ਜਿਹੜੇ ਰਜ਼ਾ ਨਹੀਂ ਮੰਨਦੇ, ਉਹ ਰੋਂਦੇ ਹਨ, ਉਹ ਦੁਖੀ ਹੁੰਦੇ ਹਨ। ਹੁਕਮ ਉਸਦਾ ਅਟਲ ਹੈ, ਜਿਸਨੂੰ ਕੋਈ ਨਹੀਂ ਮੋਟ ਸਕਦਾ।

ਉਹ ਸਦਾ ਅਨੰਦ ਸਰੂਪ ਰਹਿੰਦੇ ਹਨ ।

ਜਿਨ੍ਹਾਂ ਨੇ ਮੰਨ ਲਿਆ ਮੇਰਾ ਪੁੱਤਰ, ਮੇਰਾ ਧਨ, ਮੇਰੀ ਇਸਤਰੀ,
ਮੇਰਾ ਘਰ-ਬਾਰ, ਉਹ ਪੁਰਸ਼ ਤਾਂ ਅੱਖੇ ਹੁੰਦੇ ਹਨ, ਰੋਂਦੇ ਹਨ ਦੁਖੀ ਹੁੰਦੇ
ਹਨ। ਜਿਨ੍ਹਾਂ ਨੇ ਸਤਿਗੁਰੂ ਦੀ ਚੀਜ਼ ਮੰਨਕੇ ਸਭ ਕੁਛ ਉਸਦੀ ਖੇਡ
ਮੰਨ ਲਈ-

ਤਨ ਮਨ ਧਨ ਸਭ ਸਉਪਿ ਗੁਰ ਕਉ
ਹੁਕਮਿ ਮੰਨਿਐ ਪਾਈਐ॥

ਉਹ ਸਦਾ ਅਨੰਦ ਸਰੂਪ ਰਹਿੰਦੇ ਹਨ।

ਜੇਕਰ ਦੂਜਾ ਦੇਖਦੀਆ

ਗੁਰੂ ਜੀ ਕਹਿੰਦੇ ਹਨ :-

"ਜੇਕਰ ਦੂਜਾ ਦੇਖਦੀਆ ਜਨ ਨਾਨਕ ਕਢ ਕਿਚਨਿ" ਜੇਹੜਾ ਸਿੱਖ
ਹੋ ਕੇ ਕਿਸੇ ਹੋਰ ਪਾਸੇ ਭਾਕਦਾ ਹੈ, ਫੇਰ ਕੱਢ ਦਿੱਤੀਆਂ ਜਾਣ ਅੱਖਾਂ, ਜੇ
ਉਸਨੂੰ ਹੋਰ ਕਿਸੇ ਤੇ ਨਿਸ਼ਚਾ ਹੁੰਦਾ ਹੈ ਬਿਨਾਂ ਗੁਰੂ ਤੋਂ -

ਗੁਰ ਸਿਖ ਹੋਇ ਆਨ ਦੇਵ ਸੇਵਦੇਵ ਗਹੇ
ਸਹੈ ਜਮ ਡੰਡ ਧ੍ਰਿਗ ਜੀਵਨ ਸੰਸਾਰ ਹੈ॥"

ਸਿੱਖੀ ਪੈਂਡਾ ਦੂਰ

ਜ਼ਰਾ ਸਿੱਖ ਵਲ ਵੀ ਵੇਖਣ ਦੀ ਲੋੜ ਹੈ ਕਿ ਸਿੱਖ ਕੀਹਨੂੰ ਕਹੀਦਾ
ਹੈ, ਅਸੀਂ ਸਾਰੇ ਹੀ ਦਾੜੀਆਂ ਕੇਸ ਰੱਖ ਕੇ ਭਾਵੇਂ ਸਿੱਧੀਆਂ ਬੰਨ੍ਹ ਲਈਏ,
ਭਾਵੇਂ ਟੋਡੀਆਂ ਬੰਨ੍ਹ ਲਈਏ, ਭਾਵੇਂ ਕਾਲੀਆਂ ਪਾ ਲਈਏ, ਭਾਵੇਂ ਚਿੱਟੀਆਂ,
ਭਾਵੇਂ ਕਿਰਪਾਨ ਪਾ ਲਈਏ, ਭਾਵੇਂ ਮਾਲਾ,

.....ਸਿੱਖ ਕਹਾਵਨਾ ਕਠਿਨ ਹੈ, ਸਿੱਖੀ ਪੈਂਡਾ ਦੂਰ।

ਸਿੱਖੀ ਤਾਕੇ ਬਖਸ਼ੀਏ ਜੋ ਰਹੇ ਸਤਿਗੁਰ ਕੇ ਹਜ਼ੂਰ।

ਸਤਿਗੁਰੂ ਦੇ ਹਜ਼ੂਰ, ਜੇ ਸਤਿਗੁਰ ਨੂੰ ਹਰ ਵਕਤ ਹਾਜ਼ਰ ਨਾਜ਼ਰ
ਜਾਣਦਾ ਹੈ, ਉਹ ਕਿਉਂ ਬੁਰਾ ਚਰ ਸਕਦਾ ਹੈ? ਕਿਸੇ ਦੀ ਚੀਜ਼ ਕਿਉਂ
ਚੁੱਕਦਾ ਹੈ? ਕਦੇ ਨਹੀਂ ਭਾਕਦਾ ਲਾਭੇ। ਉਹੀ ਸਿੱਖ ਹੈ।

ਧਰਮਨੀਤੀ—ਕੁਟਲਨੀਤੀ

ਇਕ ਹੈ ਧਰਮਨੀਤੀ—ਇਕ ਹੈ ਕੁਟਲਨੀਤੀ। ਹੁਣ ਐਸ ਵੇਲੇ ਕੁਟਲਨੀਤੀ, ਟੇਡੀ ਨੀਤੀ ਦਾ ਪ੍ਰਭਾਵ ਪੈ ਗਿਆ। ਹਰ ਇਕ ਆਦਮੀ ਏਹੋ ਚਾਹੁੰਦਾ ਹੈ ਕਿ ਮੇਰਾ ਪ੍ਰਭਾਵ ਸਾਰਿਆਂ ਤੇ ਹੋਵੇ, ਮੈਂ ਇਨ੍ਹਾਂ ਨੂੰ ਕਿਸੇ ਤਰ੍ਹਾਂ ਜਿੱਤਾਂ, ਗੱਲਾਂ ਕਰਕੇ ਜਿੱਤਾਂ, ਪੈਸਿਆਂ ਨਾਲ ਜਿੱਤਾਂ, ਸਭ ਮੇਰੇ ਹੇਠ ਹੋਣ, ਧਰਮ ਨੀਤੀ ਨਹੀਂ ਰਹੀ, ਕਿ ਧਰਮ ਤੋਂ ਅੱਗੇ ਪੈਰ ਨਹੀਂ ਧਰਨਾ, ਕਿਸੇ ਦੀ ਚੀਜ਼ ਚੁੱਕਣੀ, ਕਿਸੇ ਦਾ ਹੱਕ ਖੋਹਣਾ, ਧੋਖੇ ਨਾਲ ਲੈਣਾ, ਕਿਸੇ ਨੂੰ ਧੋਖੇ ਨਾਲ ਆਪਣੇ ਹੇਠ ਕਰਨਾ ਇਹ ਅੱਜ-ਕੱਲ ਦੀ ਨੀਤੀ ਆ ਗਈ ਹੈ।

ਜੀਮਣ ਮਰਣ ਮੁੱਕਦਾ ਹੈ

ਜਿਸ ਤਰ੍ਹਾਂ ਸਤਿਗੁਰੂ ਅਕਾਲ-ਪੁਰਖ ਜਦੋਂ ਚਾਹੁੰਦਾ ਹੈ ਸ੍ਰਿਸ਼ਟੀ ਦੇ ਉੱਤੇ ਅਲੋਪ ਹੋ ਜਾਂਦਾ ਹੈ, ਜਦੋਂ ਚਾਹੁੰਦਾ ਹੈ ਪ੍ਰਗਟ ਹੋ ਜਾਂਦਾ ਹੈ, ਜਿਹੜੇ ਸਤਿਗੁਰੂ ਦੇ ਨਾਲ ਮਿਲ ਜਾਂਦੇ ਹਨ ਉਹ ਵੀ ਇਸਤਰ੍ਹਾਂ ਹੋ ਜਾਂਦੇ ਹਨ। ਜੀਮਣ ਮਰਣ ਨ ਤਿਨ ਕੇ ਜੋ ਹਰਿ ਲੜ ਲਾਗੇ। ਜੀਵਤ ਸੇ ਪ੍ਰਵਾਨ ਹੋਇ ਹਰਿ ਕੀਰਤਨ ਜਾਗੇ। ਉਨ੍ਹਾਂ ਦਾ ਜੀਮਣਾ ਮਰਣਾ ਮੁੱਕ ਜਾਂਦਾ ਹੈ।

ਨਾਮ ਜਪ ਕੇ ਤਾਕਤ ਮਿਲਦੀ ਹੈ

ਜਿਤਨਾ ਚਿਰ ਤ੍ਰਹਾਡੀ ਆਤਮਾ ਨਾਮ ਜਪ ਕੇ ਤਾਕਤ ਵਾਲੀ ਨਹੀਂ ਬਣ ਜਾਂਦੀ, ਤੁਸੀਂ ਕੋਈ ਮੁਲਕ ਦਾ ਕੰਮ, ਕੋਈ ਕੁਰਬਾਨੀ ਦਾ ਕੰਮ, ਕੋਈ ਪਰਉਪਕਾਰ ਦਾ ਕੰਮ ਨਹੀਂ ਕਰ ਸਕਦੇ। ਹੁਕਮ ਤੇ ਇਹ ਹੈ ਕਿ ਕੋਈ ਦਮ (ਨਾਮ ਬਿਨਾ) ਵਿਹਲਾ ਨਾ ਜਾਵੇ।

ਹਰੀ ਨੂੰ ਮੰਨੋ

ਜਿਹੜਾ ਹਰੀ ਨੂੰ ਭੁਲਾ ਦਿੰਦਾ ਹੈ, ਉਹ ਸਭ ਦਾ ਮੁਹਤਾਜ ਹੁੰਦਾ ਹੈ, ਹਰੇਕ ਅੱਗੇ ਉਹਨੂੰ ਹੱਥ ਅੱਡਣੇ ਪੈਂਦੇ ਹਨ। ਤੁਸੀਂ ਸਤਿਗੁਰ ਦੇ ਸਿੱਖ ਹੋ, ਭਾਈ! ਜਿੱਥੇ-ਜਿੱਥੇ ਕੋਈ ਆਪਣਾ ਮੰਨਦੇ ਹੋ, ਜਿਸ ਨੂੰ ਮੰਨਦੇ ਹੋ— ਇਸ਼ਟ ਨੂੰ— ਉਸ ਨੂੰ ਪਿਆਓ, ਇਸ਼ਨਾਨ ਕਰੋ, ਨਾਮ ਜਪੋ, ਬੁਰੇ ਕੰਮ ਛੱਡੋ ਔਰ ਇਤਫਾਕ ਕਰੋ। ਜੇ ਤੁਸੀਂ ਇਸ ਤਰ੍ਹਾਂ ਕਰੋਗੇ ਤਾਂ ਸੁਖੀ ਰਹੋਗੇ।

ਸਿੱਖ ਹੈ ਤਾਂ ਬੇਈਮਾਨੀ ਨਹੀਂ

ਬੇਈਮਾਨੀ ਕਰਦਾ ਹੈ ਤਾਂ ਸਿੱਖ ਨਹੀਂ ਰਹਿ ਜਾਂਦਾ- ਜੇ ਸਿੱਖ ਹੈ ਤਾਂ ਬੇਈਮਾਨੀ ਨਹੀਂ ਕਰਦਾ। ਜਰੂਰਤ ਹੈ ਇਸ ਗੱਲ ਦੀ, ਇਹ ਸੋਚਣ ਵਾਲੀ ਗੱਲ ਹੈ, ਧਿਆਨ ਦੇਣ ਦੀ ਲੋੜ ਹੈ, ਬੇਈਮਾਨੀ ਦਾ ਧਨ ਕਠਾ ਕੀਤਾ ਹੋਇਆ, ਕਦੇ ਕਿਸੇ ਦੇ ਨਾਲ ਨਹੀਂ ਜਾਣਾ। ਨਾ ਕੋਊ ਲੈ ਆਇਓ ਇਹੁ ਧਨੁ ਨਾ ਕੋਊ ਲੈ ਜਾਤੁ॥

ਦਰਗਾਹ ਵਿੱਚ ਸੁਰਖਰੂ ਹੋ ਕੇ ਜਾਈਏ

ਨਾਮ ਜਪੋ-ਬਾਣੀ ਪੜ੍ਹੋ, ਚੰਗੀ ਕਿਰਤ ਕਾਰ-ਸੁਭ ਕੰਮ ਕਰੋ ਤਾਂ ਕਿ ਅਸੀਂ ਦਰਗਾਹ ਵਿੱਚ ਸੁਰਖਰੂ ਹੋ ਕੇ ਜਾਈਏ। ਜਿਹੜੇ ਨਾਮ ਜਪਣ ਵਾਲੇ ਹਨ-ਸਤਿਗੁਰਾਂ ਦੇ ਦਰਸ਼ਨ ਹੁੰਦੇ ਹਨ ਸਿੱਖਾਂ ਨੂੰ- ਉਹਨਾਂ ਨੂੰ ਹੁਕਮ ਮਿਲਦਾ ਹੈ, 'ਬਈ ਜਿਹੜੇ ਨਾਮ ਜਪਣਗੇ-ਉਹਨਾਂ ਦੀ ਰੱਖਿਆ ਹੋਵੇਗੀ, ਜਿਹੜੇ ਨਾ ਜਪਣਗੇ ਭਾਵੇਂ ਕੁਛ ਸਿੱਧੀਆਂ ਪੱਗਾਂ ਬੰਨਕੇ ਕਿਡੇ ਆਕੜੇ ਫਿਰਨ, ਜਿਹੜੇ ਨਹੀਂ ਜਪਣਗੇ ਉਹਨਾਂ ਦੀ ਰੱਖਿਆ ਨਹੀਂ ਹੋਣੀ।'

ਕਲਜੁਗ ਦਾ ਜ਼ੋਰ ਹੈ

ਸਮਾਂ ਕਠਿਨ ਹੈ ਕਲਜੁਗ ਦਾ ਜ਼ੋਰ ਹੈ, ਕਲਜੁਗ ਆਪਣਾ ਧੱਕਾ ਮਾਰਦਾ ਹੈ ਕਲਜੁਗ ਤੋਂ ਬਚਣ ਦਾ ਇਲਾਜ ਸਤਿਗੁਰੂ ਦੀ ਸਰਣ ਹੈ। ਜਿਹੜੇ ਸਤਿਗੁਰੂ ਨੂੰ ਯਾਦ ਕਰਨਗੇ, ਸਤਿਗੁਰੂ ਤੇ ਭਰੋਸਾ ਰਖਣਗੇ ਉਹ ਸੁਖੀ ਹੋਣਗੇ।

ਸਤਿਗੁਰੂ ਦਾ ਜਸ ਗਾਉ

ਰਲ ਮਿਲ ਕੇ ਬੈਠ ਕੇ ਸਤਿਗੁਰੂ ਦਾ ਜਸ ਗਾਉ-ਸੁਣੋ-ਨਾਮ ਜਪੋ। ਐਰ, ਇਹੋ ਹੀ ਚੀਜ਼ ਕਲਜੁਗ ਦੇ ਵਿੱਚ ਹੈ,

ਕਲਜੁਗ ਕੀਰਤਨ ਨਾਮ ਆਧਾਰ।

ਸੰਸਕ੍ਰਿਤ ਦੇ ਸਲੋਕਾਂ ਵਿੱਚ ਵੀ, ਇੱਕ ਵਿੱਚ ਲਿਖਿਆ ਹੈ,

'ਨਾਮ ਮਮ ਜੀਵਨੰ ਮਮ ਜੀਵਨੰ॥'

-ਅਨਯਥਾ ਕੋਈ ਚੀਜ਼ ਹੋਰ ਨਹੀਂ-ਕਲਜੁਗ ਵਿੱਚ ਜਿਹਦੇ ਨਾਲ

ਪੁਰਸ਼ ਦੀ ਗਤ ਹੋਵੇ।

ਸਾਧ-ਸੰਗਤ ਵਿਚ ਆ ਕੇ ਜਦੋਂ ਕਿਸੇ ਜਗ੍ਹਾ, ਕਿਸੇ ਸੁਸਾਇਟੀ, ਸਭਾ ਵਿੱਚ ਜਾਈਏ, ਬੈਠੀਏ, ਵਿਆਖਿਆਨ-ਕਥਾ-ਕੀਰਤਨ ਸੁਣੀਏ ਤਾਂ ਆਪਣੀਆਂ ਵੱਟਾਂ-ਬੰਨੇ-ਕੰਨ, ਅੱਖਾਂ, ਜੁਬਾਨ, ਮਨ, ਇਹਨੂੰ ਉਧਰਲੇ ਪਾਸੇ ਲਾਈਏ ਤੇ ਕੋਈ ਚੀਜ਼ ਮਿਲ ਜਾਂਦੀ ਹੈ, ਜੇ ਵੱਟਾਂ-ਬੰਨੇ ਨਾ ਬੱਝੇ ਹੋਣ, ਝਾਕੀਏ ਕਿਸੇ ਵੱਲ, ਗੱਲ ਕਿਸੇ ਨਾਲ ਕਰਦੇ ਰਹੀਏ, ਕੰਨ ਕਿਧਰੇ ਕਰ ਛੱਡੀਏ ਤੇ ਫਿਰ ਸੁਣਦਾ ਕੁਝ ਨਹੀਂ।

ਢਾਈ ਅੱਖਰ ਪ੍ਰੇਮ ਦੇ

ਇਹ ਪ੍ਰੇਮ ਦੀ ਗੱਲ ਹੈ। ਅੱਖਰ ਢਾਈ ਹਨ ਪ੍ਰੇਮ ਦੇ, ਪਪਾ ਤੇ ਮੰਮਾ ਸਾਬਤ ਹਨ, ਰਾਰਾ ਵਿੱਚ ਅੱਧਾ ਲੱਗਾ ਹੋਇਆ। ਪਰ ਜੇ ਇਸੇ ਪਾਸੇ ਤੁਰੀਏ ਇਹ ਏਡਾ ਅਥਾਹ ਸਮੁੰਦਰ ਹੈ-ਜਿਸ ਤਰ੍ਹਾਂ ਸਮੁੰਦਰ ਨੂੰ ਨਹੀਂ ਕੋਈ ਸਮਝ ਸਕਦਾ-ਇਹਦਾ ਕੋਈ ਪਤਾ ਨਹੀਂ ਲੱਗਦਾ। ਸਤਿਗੁਰੂ ਦੇ ਪ੍ਰੇਮੀ, ਸਤਿਗੁਰੂ ਦੇ ਸਿੱਖ, ਜੇ ਉਹਨਾਂ ਦੀ ਪ੍ਰੇਮ ਦੀ ਕਥਾ ਕਹਿਣ ਲੱਗੀਏ, ਕੁਛ ਪਤਾ ਨਹੀਂ।

ਬਾਣੀ ਕੰਠ ਕਰੋ

ਸਤਿਗੁਰੂ ਰਾਮ ਸਿੰਘ ਨੇ ਹੁਕਮਨਾਮਿਆਂ ਆਪਣਿਆਂ ਵਿੱਚ ਲਿਖ ਕੇ ਭੇਜਿਆ, “ਭਾਈ, ਲੜਕੇ ਲੜਕੀਆਂ ਨੂੰ ਅੱਖਰ ਪੜ੍ਹਾਉਣੇ ਹੋਸ਼ ਆਉਂਦੀ ਦੇ ਨਾਲ-ਬਾਣੀ ਵੀ ਜ਼ਰੂਰ ਕੰਠ ਕਰਾਉਣੀ-ਜੇ ਬਣ ਆਵੇ ਤਾਂ ਪੰਜ ਗ੍ਰੰਥੀ ਕੰਠ ਕਰਨੇ ਜ਼ਰੂਰ, ਨਹੀਂ ਤਾਂ ਜਪੁ, ਜਾਪੁ, ਰਹਿਰਾਸ, ਆਰਤੀ ਸੋਹਿਲਾ, ਸੁਖਮਨੀ, ਆਸਾ ਦੀ ਵਾਰ, ਜੇ ਇਸ ਤੋਂ ਵੀ ਰਹਿ ਜਾਏ ਤਾਂ ਜਪੁ, ਜਾਪੁ, ਰਹਿਰਾਸ, ਆਰਤੀ ਸੋਹਿਲਾ ਔਰ ਚੰਡੀ ਦੀ ਵਾਰ, ਏਦੂੰ ਘਟ ਕੋਈ ਸਿੱਖ ਨਾ ਯਾਦ ਕਰੇ-ਬਾਣੀ ਕੰਠ”॥

ਨਰ ਨਾਰੀ ਕੇ ਨਾਮ ਜਪਾਵੈ।

ਗੁਰੂ ਗੋਬਿੰਦ ਸਿੰਘ ਨੇ ਲਿਖਿਆ ਸੀ, ਸਤਿਗੁਰੂ ਬਾਰੂਵਾਂ ਆਵੇਗਾ ਤੇ ਨਰ ਨਾਰੀ ਕੇ ਨਾਮ ਜਪਾਵੈ। ਜਿਹੜੀ ਮੈਂ ਅਰਜ਼ ਉਸ ਦਿਨ ਕੀਤੀ ਸੀ

ਬਈ ਗੁਰੂ ਗੋਬਿੰਦ ਸਿੰਘ ਦੇ ਵਕਤ ਸਿੰਘਣੀਆਂ ਨੂੰ ਅੰਮ੍ਰਿਤ ਨਹੀਂ ਸੀ ਛਕਾਇਆ ਗਿਆ, ਸਤਿਗੁਰੂ ਰਾਮ ਸਿੰਘ ਨੇ ਮਾਈਆਂ ਨੂੰ ਕਛਹਿਰੇ ਔਰ ਅਨੰਦ ਦੀ ਮਰਯਾਦਾ-ਇਹ ਚੀਜ਼ਾਂ ਸਤਿਗੁਰਾਂ ਤੋਂ ਪਹਿਲਾਂ ਨਹੀਂ ਹੋਈਆਂ- ਕਿਤੇ ਵੀ।

ਨਾਮ ਜਪੇ ਆਤਮਾ ਸਾਫ਼ ਕਰੇ

ਤੁਸੀਂ ਮੁੱਢਲੀ ਵਿਦਿਆ ਭੁੱਲ ਗਏ ਹੋ। ਨਾਮ ਜਪੇ ਆਪਣੀ ਆਤਮਾ ਸਾਫ਼ ਕਰੋ, ਜਦੋਂ ਤੁਹਾਡੀ ਆਤਮਾ ਸਾਫ਼ ਹੋ ਜਾਏਗੀ, ਤੁਹਾਡਾ ਆਪੇ ਮਿਲਾਪ ਹੋਵੇਗਾ। ਸੋ ਭਾਈ ਨਾਮਧਾਰੀਓ ਜੇ ਭਜਨ ਕਰੋਗੇ, ਬਾਣੀ ਪੜ੍ਹੋਗੇ, ਸਤਿਗੁਰੂ ਨੂੰ ਯਾਦ ਕਰੋਗੇ ਤਾਂ ਦੁੱਖ ਤੋਂ ਬਚੋਗੇ ਔਰ ਜੇਕਰ ਨਾ ਕਰੋਗੇ ਤਾਂ ਲੜਾਈ ਤਾਂ ਸਾਰੀ ਦੁਨੀਆਂ 'ਚ ਅੱਗੇ ਪਈ ਹੋਈ ਹੈ।

ਬੱਧੀ ਦਾੜ੍ਹੀ ਬੁਰੀ ਲਗਦੀ ਹੈ

ਨੌਜਵਾਨ ਨਾਮਧਾਰੀਆਂ ਨੇ ਅੱਗੇ ਬੜਾ ਕੁਛ ਮੰਨਿਆ ਹੈ। ਮੈਨੂੰ ਬੜੀ ਖੁਸ਼ੀ ਹੁੰਦੀ ਹੈ ਤੇ ਹੁਣ ਇਹ ਅਰਥ ਹੈ, ਜਿਨ੍ਹਾਂ ਦੇ ਦਸਤਾਰੇ ਸਿੱਧੇ ਹਨ-ਉਨ੍ਹਾਂ ਦੀ ਜੇ ਦਾੜ੍ਹੀ ਬੱਧੀ ਹੋਵੇ ਤੇ ਬੜੀ ਬੁਰੀ ਲਗਦੀ ਹੈ। ਉਨ੍ਹਾਂ ਨੂੰ ਚਾਹੀਦਾ ਹੈ ਕਿ ਉਹ ਦਾੜ੍ਹੇ ਨਾ ਬੰਨ੍ਹਿਆ ਕਰਨ ਕਿਉਂਕਿ ਗੁਰੂ ਗੋਬਿੰਦ ਸਿੰਘ ਜੀ ਦਾ ਹੁਕਮ ਦਾੜ੍ਹੀ ਬੰਨ੍ਹਣ ਦਾ ਨਹੀਂ ਹੈ, ਅਸੀਂ ਗੁਨਾਹੀ ਹਾਂ ਜਿੰਨੇ ਵੀ ਦਾੜ੍ਹੀ ਬੰਨ੍ਹਦੇ ਹਾਂ। ਰਹਿਤਨਾਮਿਆਂ ਦੇ ਵਿਚ ਇਹ ਗੱਲ ਲਿਖੀ ਹੋਈ ਕਿ: ਸਿੱਖ ਹੋਇ ਕੇ ਦਾੜ੍ਹੀ ਬੰਨ੍ਹੇ, ਐਥੇ ਉੱਥੇ ਲੱਗੇ ਨਾ ਬੰਨੇ।

ਬੀਬੀਆਂ ਮਾਲਾ ਫੇਰਨ

ਮਾਈਆਂ ਬੀਬੀਆਂ ਅੱਗੇ ਅਰਥ ਹੈ-ਤੁਹਾਨੂੰ ਬੜਾ ਵਕਤ ਮਿਲਦਾ ਹੈ, ਚੱਕੀਆਂ ਨਹੀਂ ਤੁਸੀਂ ਪੀਂਹਦੀਆਂ, ਚਰਖੇ ਨਹੀਂ ਕੱਤਦੀਆਂ- ਤੁਸੀਂ ਓਨੀ ਮਾਲਾ ਹੋਰ ਫੇਰਿਆ ਕਰੋ। ਤੁਹਾਡੇ, ਬੱਚੇ ਤੁਹਾਡੀ ਸੰਤਾਨ ਜਿਹੜੀ ਹੈ, ਉਹ ਇਹੋ ਜਿਹੀ ਪੈਦਾ ਹੋਵੇ ਕਿ ਭਗਤ ਜੰਮਣ, ਸੂਰਮੇ ਜੰਮਣ, ਦਾਤੇ ਜੰਮਣ, ਸਿੱਖ ਪੈਦਾ ਹੋਣ।

ਸਾਂਝੇ ਗੁਰਪੁਰਬ ਮਨਾਓ

ਆਪਸ ਵਿੱਚ ਪਿਆਰ ਨਾਲ ਸਾਂਝੇ ਗੁਰਪੁਰਬ ਮਨਾਓ ਤਾਂ ਬਹੁਤ ਹੀ ਸਵਾਦ ਆਵੇ। ਜੇ ਅਕਾਲੀ ਸਿੰਘਾਂ ਨੇ ਸਮਾਗਮ ਕਰਨਾ ਹੈ, ਨਾਮਧਾਰੀ ਉਹਨਾਂ ਕੋਲ ਜਾਣ, ਜੇ ਨਾਮਧਾਰੀਆਂ ਨੇ ਕਰਨਾ ਹੈ ਤਾਂ ਉਹ ਵੀ ਆਉਣ, ਇਕੱਠੇ ਬਹਿਣ, ਲੋਕਾਂ ਨੂੰ ਪਤਾ ਲੱਗੇ ਕਿ ਕਿਤੇ ਤੇ ਇਤਫਾਕ ਹੈ।

ਤਨ ਕੇ ਦੁੱਖ ਮਨ ਧਨ ਕੇ ਟਾਰਾ

ਸਤਿਗੁਰੂ ਜੀ ਨੇ ਤਨ ਦਾ ਵੀ-ਮਨ ਦਾ ਵੀ-ਧਨ ਦਾ ਵੀ ਦੁੱਖ ਦੂਰ ਕਰ ਦਿੱਤਾ। ਧਨ ਦਾ ਦੁੱਖ ਕਿਸ ਤਰ੍ਹਾਂ ਦੂਰ ਹੁੰਦਾ ਹੈ। ਉਨ੍ਹਾਂ ਨੂੰ ਕਦੇ ਸ਼ੰਕਾ ਹੀ ਨਹੀਂ ਹੁੰਦੀ, ਸਾਡੇ ਕੋਲ ਕੀ ਭੁਫ ਹੈ ਜਾਂ ਸਾਨੂੰ ਖਾਣ ਨੂੰ ਕਿੱਥੋਂ ਮਿਲੇਗਾ ਜਾਂ ਸਾਡੇ ਘਰ ਭੁਫ ਨਹੀਂ ਰਿਹਾ, ਉਨ੍ਹਾਂ ਨੂੰ ਇਹ ਚਿੰਤਾ ਹੀ ਨਹੀਂ ਹੁੰਦੀ-ਧਨ ਦਾ ਦੁੱਖ ਮਿਟ ਗਿਆ। ਤਨ ਦਾ ਇਉਂ ਮਿਟਾ ਦਿੱਤਾ-ਮਨ ਨੂੰ ਦੁੱਖ ਹੀ ਨਹੀਂ ਰਹਿ ਜਾਂਦਾ। ਸਤਿਗੁਰੂ ਨੂੰ ਮਿਲਿਆ ਸੰਤੋਖ ਪ੍ਰਾਪਤ ਹੋ ਜਾਂਦਾ ਹੈ। ਭਾਈ ਜੇ ਸਤਿਗੁਰੂ ਕਰਦਾ ਹੈ-ਉਹ ਠੀਕ ਹੀ ਕਰਦਾ ਹੈ। ਫਿਰ ਤਨ ਨੂੰ ਵੀ ਦੁੱਖ ਨਹੀਂ, ਮਨ ਨੂੰ ਵੀ ਦੁੱਖ ਨਹੀਂ, ਧਨ ਦਾ ਦੁੱਖ ਰਹਿੰਦਾ ਹੀ ਨਹੀਂ।

ਸਿਖ ਦਾ ਖਾਜਾ ਨਾਮ ਬਾਣੀ ਹੈ

ਦਿਲ ਅਕਾਉਣ ਵਾਲੀਆਂ ਹੋਰ ਜ਼ਰੂਰ ਚੀਜ਼ਾਂ ਹਨ ਜਿਸ ਤਰ੍ਹਾਂ ਕੋਈ ਆਦਮੀ ਰੋਜ਼ ਭਾਵੇਂ ਪਕਵਾਨ ਕਿੰਨੇ ਅੱਛੇ ਬਨਣ-ਨਹੀਂ ਖਾ ਸਕਦਾ, ਪਕੌੜੀਆਂ ਨਹੀਂ ਖਾ ਸਕਦਾ, ਫਲ ਨਹੀਂ ਰੋਜ਼ ਉਸ ਤਰ੍ਹਾਂ ਖਾ ਸਕਦਾ ਪਰ ਇਕ ਦਾਲ ਪ੍ਰਸ਼ਾਦਾ ਹੀ ਐਸੀ ਚੀਜ਼ ਹੈ ਜਿਸਤੋਂ - ਹਰ ਰੋਜ਼ ਆਦਮੀ ਵਰ੍ਹਿਆਂ ਬੋਧੀ ਖਾਂਦਾ ਹੈ, ਇਹਦਾ ਮੂੰਹ ਨਹੀਂ ਮੁੜਦਾ। ਇਸ ਤਰ੍ਹਾਂ ਸਿੱਖ ਦਾ ਖਾਜਾ ਹੈ- ਨਾਮ ਤੇ ਬਾਣੀ।

ਨਾਮ ਜਪੇ ਬਾਣੀ ਪੜ੍ਹੇ

ਪਿਆਨ ਦਿਓ- ਨਾਮ ਜਪਿਆ ਕਰੋ, ਸਣੇ ਕੇਸੀ ਇਸ਼ਨਾਨ ਕਰਕੇ ਬਾਣੀ ਪੜ੍ਹਿਆ ਕਰੋ- ਨਾਮਧਾਰੀਓ! ਸਤਿਗੁਰਾਂ ਨੇ ਹੁਕਮ ਦਿਤਾ, 'ਜਨਾਨੇ, ਮਰਦਾਨੇ, ਬੁੱਢੇ, ਬਾਲੇ ਨੇ ਸਭ ਨੇ ਬਾਣੀ ਕੰਠ ਕਰਨੀ। ਅੱਖਰ

ਗੁਰਮੁਖੀ ਦੇ ਪੜ੍ਹਾਉਣੇ, ਬੋਝਿਆਂ ਨੂੰ, ਹੋਸ਼ ਆਉਂਦੀ ਦੇ ਨਾਲ।"

੦ ਬਾਣੀ ਦੱਸਦੀ ਹੈ : ਜਿਹਨੇ ਨਾਮ ਜਪਿਆ, ਉਧਰ ਗਿਆ। ਜਿਵੇਂ ਅਸੀਂ ਕਹਿੰਦੇ ਹਾਂ ਜਿਹੜਾ ਜਹਾਜ਼ ਤੇ ਚੜ੍ਹਿਆ ਕਲਕੱਤੇ ਚਲਾ ਗਿਆ। ਹੁਣ ਅਸੀਂ ਕਹੀ ਜਾਈਏ ਤੇ ਚੜ੍ਹੀਏ ਨਾ ਫੇਰ ਨਹੀਂ ਜਾ ਸਕੀਦਾ। ਅਤੇ ਬਿਨਾਂ ਸਤਿਗੁਰੂ ਤੋਂ ਨਾਮ ਨਹੀਂ ਮਿਲਦਾ।

ਸਤਿਗੁਰੂ ਨੂੰ ਮਿਲੇ ਤਾਂ ਕਿਰਪਾ ਹੋਈ

ਜਿਹੜੇ ਗੁਰੂ ਨੂੰ ਮਿਲੇ, ਜਿਹਨਾਂ ਉੱਤੇ ਗੁਰੂ ਨੇ ਕਿਰਪਾ ਕੀਤੀ, ਉਹਨਾਂ ਨੇ ਕਲਜੁਗ ਦੀ ਕਾਣ ਛੱਡ ਦਿੱਤੀ, ਕਿਉਂਕਿ ਕਲਜੁਗ ਦੀ ਕਾਣ ਏਹ ਹੀ ਹੈ ਜਿਹੜੇ ਝੂਠ ਬੋਲਣ, ਉਹਨਾਂ ਨੂੰ ਕਲਜੁਗ ਮਾਰੇ, ਜਿਹੜੇ ਦਗਾ ਕਰਨ ਉਨ੍ਹਾਂ ਨੂੰ ਮਾਰੇ, ਜਿਹੜੇ ਫਰੋਬ ਕਰਨ ਉਨ੍ਹਾਂ ਨੂੰ ਮਾਰੇ। ਜਿਹੜੇ ਗੁਰੂ ਦੇ ਸਿੱਖ ਹਨ-ਉਹ ਝੂਠ ਨਹੀਂ ਬੋਲਦੇ, ਉਹ ਬੁਰਾ ਨਹੀਂ ਕਿਸੇ ਦਾ ਕਰਦੇ, ਕਿਸੇ ਦੀ ਚੀਜ਼ ਨਹੀਂ ਛੇੜਦੇ, ਸ਼ਰਾਬ ਨਹੀਂ ਪੀਂਦੇ, ਮਾਸ ਨਹੀਂ ਖਾਂਦੇ, ਪੱਕਾ ਨਹੀਂ ਕਰਦੇ, ਕਿਸੇ ਦਾ ਗਲ ਨਹੀਂ ਘੁੱਟਦੇ- ਕਲਜੁਗ 'ਚ ਉਹਨਾਂ ਨੂੰ ਕਾਣ ਹੀ ਕੀ ਹੈ।

ਭਜਨ ਕਰਨਾ ਜਾਂ ਬਾਣੀ ਪੜ੍ਹਣੀ

ਸਤਿਗੁਰੂ ਰਾਮ ਸਿੰਘ ਦੇ ਵਕਤ ਜਿਹੜੇ ਸਿੱਖ ਥੇ, ਉਹਨਾਂ ਨੇ ਇਹ ਗੱਲ ਦੱਸੀ ਹੈ ਕਿ ਸਤਿਗੁਰੂ ਜੀ ਜਦੋਂ ਦੌਰੇ ਤੇ ਜਾਂਦੇ ਸੀ, ਜਿਹੜੇ ਸਿੱਖ ਨਾਲ ਜਾਂਦੇ ਸਨ, ਜੇ ਕੋਈ ਕੱਲਾ ਤੁਰਦਾ ਸੀ ਤਾਂ ਭਜਨ ਕਰਦਾ ਸੀ ਜਾਂ ਬਾਣੀ ਪੜ੍ਹਦਾ ਸੀ, ਜੇ ਦੋ ਤੁਰਦੇ ਸਨ ਤੇ ਸ਼ਬਦ ਪੜ੍ਹਦੇ ਸਨ, ਗੱਲਾਂ ਨਹੀਂ ਸਨ ਰਾਹ ਵਿੱਚ ਕਰਦੇ ਕਿਤੇ। ਹੁਣ ਸਾਡੀਆਂ ਰਾਤ ਦਿਨ ਗੱਲਾਂ ਨਹੀਂ ਮੁਕਦੀਆਂ।

ਕਹਿਣੀ ਅਤੇ ਕਰਨੀ

ਅਸੀਂ ਲੋਕਾਂ ਨਾਲ ਲੜਦੇ ਹਾਂ ਅਸੀਂ ਕੂਕੇ ਹਾਂ, ਇਹ ਕੂਕੇ ਨਹੀਂ, ਇਹ ਗੁਰੂ ਨੂੰ ਨਹੀਂ ਮਿਲੇ ਹੋਏ। ਫਿਰ ਸਾਡਾ ਕੂਕ ਪੁਣਾ ਲੜਨ ਵਾਸਤੇ ਹੈ ? ਸਾਡਾ ਆਚਰਣ ਹੋਣਾ ਚਾਹੀਦਾ ਹੈ। ਕਹਿਣੀ ਔਰ ਕਰਨੀ ਅੱਖਰ ਇਕੋ

ਜਿਹੇ ਹੀ ਹਨ ਬੋਝਾ ਜਿਹਾ ਹਾਹੇ ਦਾ ਮੂੰਹ ਖੁਲ੍ਹਿਆ ਹੋਇਆ ਹੈ। ਜੇ ਮਿਲ ਜਾਏ ਤਾਂ ਕਰਨੀ ਜੇ ਖੁਲ੍ਹ ਜਾਏ ਤਾਂ ਕਹਿਣੀ। ਗੱਲਾਂ ਬਾਤਾਂ ਨਾਲ ਨਹੀਂ—ਗਲੀਂ ਹਉ ਸੁਹਾਗਣਿ ਭੈਣੇ ਕੰਤੁ ਨ ਕਬਹੂੰ ਮੈਂ ਮਿਲਿਆ॥

ਸਤਿਗੁਰੂ ਜੀ ਦਾ ਦਰਸ਼ਨ ਹੋਵੇਗਾ

ਉਹ ਨਾਮਧਾਰੀ ਅਜੇ ਵੀ ਕੋਈ-ਕੋਈ ਹੈਨ, ਜਿਨ੍ਹਾਂ ਦੀ ਇਸ ਗੱਲ ਉੱਤੇ ਆਸ ਹੈ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦਾ ਦਰਸ਼ਨ ਹੋਵੇਗਾ—ਗਉ ਗਰੀਬ ਦੇ ਗਲ ਤੋਂ ਛੁਰੀ ਲਹੇਗੀ, ਧਰਤੀ ਉੱਤੇ ਕੋਈ ਝੂਠ ਨਹੀਂ ਬੋਲੇਗਾ—ਸਾਰੀ ਦੁਨੀਆਂ ਸੱਚ ਬੋਲਣ ਵਾਲੀ ਹੋ ਜਾਵੇਗੀ—ਪਰ ਪਹਿਲਾਂ ਉਦੋਂ ਇਕ ਵੇਰ ਸੁਹਾਗਾ ਜ਼ਰੂਰ ਫਿਰੇਗਾ।

ਸਤਿਗੁਰਾਂ ਦੇ ਦਰਸ਼ਨ

ਕੁਕਿਆਂ ਦੀ ਆਸ ਇਸ ਗੱਲ ਉੱਤੇ ਹੈ ਕਿ ਹੋਲਾ ਉਦਣ ਹੀ ਹੋਵੇਗਾ ਜਿਦਣ ਸਤਿਗੁਰਾਂ ਦੇ ਦਰਸ਼ਨ ਹੋਣਗੇ। ਇਹ ਕੁਝ ਕਰਨਾ ਸਾਡਾ ਫਰਜ਼ ਹੈ, ਗੁਰੂ ਗੋਬਿੰਦ ਸਿੰਘ ਨੇ ਬਣਾਇਆ, ਸਤਿਗੁਰੂ ਬਾਲਕ ਸਿੰਘ ਦਾ ਜਨਮ ਹੋਇਆ, ਸਤਿਗੁਰੂ ਰਾਮ ਸਿੰਘ ਨੇ ਇਸ ਨੂੰ ਮੁੜਕੇ ਸੁਰਜੀਤ ਕੀਤਾ—ਹੋਲਾ ਕੀਤਾ।

ਖਾਲਸੇ ਦਾ ਮਨ ਨੀਵਾਂ ਮੱਤ ਉਚੀ

ਮਨ ਨੀਵਾਂ ਦਾ ਅਰਥ ਇਹ ਹੈ ਬਈ ਹਰ ਇਕ ਦੇ ਚਰਨੀਂ ਹੱਥ ਲਾਉ, ਹਰ ਇਕ ਨਾਲ ਪਿਆਰ ਕਰੇ, ਨਹੀਂ ਜਿਹਨਾਂ ਨੇ ਚਰਨੀਂ ਹੱਥ ਲਾਉਣਾ, ਉਹ ਫਤਹਿ ਬੁਲਾਉਣ, ਪਿਆਰ ਕਰਨ ਇਸ ਗੱਲ ਦੀ ਕੋਈ ਨਹੀਂ ਮੈਂ ਕਹਿੰਦਾ, ਪਰ ਮੇਰੇ ਖਿਆਲ ਮੁਤਾਬਿਕ ਜੇ ਗੁਰਮੱਤ ਹੈ—ਉਹਦੇ ਚ ਚਰਨੀਂ ਹੱਥ ਲਾਉਣਾ ਜ਼ਰੂਰੀ ਹੈ।

ਜਿਹੜੇ ਨਾਮ ਜਪਣਗੇ

ਸਤਿਗੁਰੂ ਜੀ ਦੇ ਅੱਗੇ ਅੰਰਦਾਸ ਕਰਿਆ ਕਰੇ, ਨਾਮ ਜਪੇ-ਬਾਣੀ ਪੜ੍ਹੇ ਚੰਗੀ ਕਿਰਤ-ਕਾਰ, ਸੁਭ ਕੰਮ ਕਰੇ ਤਾਕਿ ਅਸੀਂ ਦਰਗਾਹ ਵਿਚ

ਸੁਰਖਰੂ ਹੋ ਕੇ ਜਾਈਏ। ਜਿਹੜੇ ਨਾਮ ਜਪਣ ਵਾਲੇ ਹਨ ਸਤਿਗੁਰਾਂ ਦੇ ਦਰਸ਼ਨ ਹੁੰਦੇ ਹਨ ਸਿੱਖਾਂ ਨੂੰ-ਉਹਨਾਂ ਨੂੰ ਹੁਕਮ ਮਿਲਦਾ ਹੈ, "ਬਾਈ ਜਿਹੜੇ ਨਾਮ ਜਪਣਗੇ-ਉਹਨਾਂ ਦੀ ਰੱਖਿਆ ਹੋਵੇਗੀ।"

ਜਨਮ ਦਾ ਅੱਗੇ ਵੀ ਫਲ ਮਿਲੇਗਾ

ਭਾਈ ਸੱਚ ਬੋਲੇ, ਧਰਮ ਦੀ ਕਿਰਤ ਕਰੋ, ਕਿਸੇ ਦਾ ਭਲਾ ਕਰੋ, ਕਿਸੇ ਨਾਲ ਬੁਰਾ ਨਾ ਕਰੋ, ਕਿਸੇ ਨਾਲ ਧੋਖਾ ਨਾ ਕਰੋ, ਨਾ ਕਿਸੇ ਨੂੰ ਮਾਰੋ, ਫਿਰ ਤੁਹਾਨੂੰ ਇਸ ਜਨਮ ਦਾ ਅੱਗੇ ਵੀ ਫਲ ਮਿਲੇਗਾ। ਪਿਛਲੇ ਜਨਮ ਤੋਂ ਕੋਈ ਤੁਹਾਡਾ ਕਰਮ ਚੰਗਾ ਹੈ ਜਿਸ ਕਰਕੇ ਮਨੁੱਖਾ ਦੇਹ ਮਿਲੀ ਹੈ।

੦ ਗੁਰੂ ਗੋਬਿੰਦ ਸਿੰਘ ਜੀ ਦਾ ਹੁਕਮ

ਗੁਰੂ ਗੋਬਿੰਦ ਸਿੰਘ ਜੀ ਦਾ ਹੁਕਮ ਹੈ—ਇਸ ਨੂੰ ਕੋਈ ਨਹੀਂ ਮੋਟ ਸਕਦਾ। ਸਤਿਗੁਰੂ ਰਾਮ ਸਿੰਘ ਨੇ ਦਸਿਆ ਹੈ, "ਭਾਈ ਸੂਰਜ ਲਹਿੰਦਿਓ ਚੜ੍ਹਿਆ ਮੰਨ ਲੈਣਾ, ਜੋ ਸੱਚੇ ਪਾਤਸ਼ਾਹ ਕਲਗੀ ਵਾਲੇ ਨੇ ਲਿਖਿਆ ਹੈ ਉਹ ਅੱਖਰ ਅੱਖਰ ਪੂਰਾ ਵਰਤੂ, ਉਹਨੂੰ ਕੋਈ ਨਹੀਂ ਰੋਕ ਸਕਦਾ।" ਜਿਸ ਤਰ੍ਹਾਂ ਉਹਨਾਂ ਨੇ ਹੁਕਮ ਦਿੱਤਾ ਹੈ ਕਿ ਜਿਹੜੇ ਨਾਮ ਜਪਣਗੇ, ਜਿਸ ਤਰ੍ਹਾਂ ਕਿੱਲੀ ਦੇ ਕੋਲ ਦੇ ਦਾਣੇ ਬਚ ਰਹਿੰਦੇ ਹਨ, ਚੌਕੀ ਤੋਂ ਬਚ ਰਹਿਣਗੇ। ਨਾਮ ਜਪਿਆ ਕਰੋ, ਅਰਜ਼ ਕਰਿਆ ਕਰੋ ਕਿ ਸਾਡਾ ਮੂੰਹ ਨਾਮ ਜਪਣ ਵਾਲਾ ਬਣੇ, ਦਿਲ ਨਾਮ ਜਪਣ ਵਾਲਾ ਬਣੇ, ਸਾਡੇ ਉੱਤੇ ਬਖਸ਼ਿਸ਼ ਕਰ। ਰਹਿਮਤ-ਬਖਸ਼ਿਸ਼ ਤੋਂ ਬਗੈਰ, ਅਸੀਂ ਗਿਣਤੀ ਨਾਲ ਕਦੇ ਭੁਫ ਨਹੀਂ ਕਰ ਸਕਦੇ।

ਇਕ ਘੰਟਾ ਨਾਮ ਜਪੋ

ਕੋਈ ਨਾਮਧਾਰੀ ਇਕ ਘੰਟਾ ਬਗੈਰ ਨਾਮ ਜਪਣ ਤੋਂ ਨ ਰਹੇ ਸਤਿਗੁਰਾਂ ਦਾ ਹੁਕਮ ਹੈ, ਮੇਰੀ ਅਰਜ਼ ਹੈ, ਚੌਕੀਦਾਰ ਦਾ ਕੰਮ ਹੈ ਕਿ ਉਹਨੇ ਹੁਕਮ ਸੁਣਾਉਣਾ ਹੈ—ਜਿਹੜਾ ਹੁਕਮ ਮਿਲਿਆ ਹੈ ਕਿ ਕੋਈ ਨਾਮਧਾਰੀ ਇਕ ਘੰਟਾ ਬਹਿਣ ਤੋਂ ਬਗੈਰ ਨਾਮ ਜਪਣ ਤੋਂ ਨ ਰਹੇ—ਜਿਹੜਾ ਬਹੁਤਾ ਜਪੇ ਉਹ ਜਪੇ, ਇਹ ਸਾਡਾ ਹੁਕਮ ਹੈ, ਜਿਹੜਾ ਨ ਜਪੇਗਾ—ਉਹ ਦੁਖੀ ਹੋਵੇਗਾ।

ਪਿਆਰ ਕਰਿਆ ਕਰੋ ਇਕ ਦੂਸਰੇ ਨਾਲ

ਪਿਆਰ ਕਰਿਆ ਕਰੋ ਇਕ ਦੂਸਰੇ ਨਾਲ। ਮੈਂ ਅਗੇ ਵੀ ਅਰਜ਼ ਕਰ ਆਇਆਂ ਹਾਂ ਫਿਰ ਹੁਣ ਅਰਜ਼ ਕਰਾਂਗਾ ਨਾਮਧਾਰੀਆਂ ਅੱਗੇ ਜੇ ਕੋਈ ਕਿਸੇ ਦਾ ਥੋੜਾ ਬਹੁਤ ਰੋਲਾ ਝਗੜਾ ਹੈ, ਉਹ ਆਪਸ ਵਿਚ ਬਹਿ ਕੇ ਮੁਕਾ ਲਵੋ, ਨਹੀਂ ਸੂਬਿਆਂ ਕੋਲ ਬੈਠ ਮੁਕਾ ਲਓ, ਚਾਰ ਸਰੀਰ ਬਹਿ ਕੇ ਮੁਕਾ ਲਓ।

ਸਤਿਗੁਰੂ ਦੇ ਹੁਕਮ ਵਿਚ ਚਲੋ

ਜਿਹੜਾ ਸਤਿਗੁਰੂ ਦੀ ਰਹਿਤ ਨਾ ਰੱਖੇਗਾ, ਸਤਿਗੁਰੂ ਦੇ ਹੁਕਮ ਵਿਚ ਨਾ ਚੱਲੇਗਾ-ਭਾਈ ਉਹ ਮਾਰਿਆ ਜਾਏਗਾ। ਉਹ ਇਸ ਗੱਲ ਦਾ ਕਦੇ ਧਿਆਨ ਨ ਕਰੇ - ਮੈਂ ਕੁਕਾ ਹਾਂ, ਮੈਨੂੰ ਰਾਮ ਸਿੰਘ ਬਚਾਵੇਗਾ। ਰਾਮ ਸਿੰਘ ਦਾ ਜਿਹੜਾ ਹੁਕਮ ਮੰਨੇਗਾ, ਉਹਨੂੰ ਬਚਾਵੇਗਾ।

ਬ੍ਰਹਮ ਵਿਦਿਆ ਸਭ ਤੋਂ ਉੱਤਮ

ਬ੍ਰਹਮ ਵਿਦਿਆ ਉਤਮ ਸਭ ਮਾਰੂ।

ਵਿਦਿਆ ਬਹੁਤ ਸਾਰੀਆਂ ਹਨ, ਚੰਦਾਂ ਵਿਦਿਆ ਸ਼ਾਸਤਰ ਨੇ ਭੀ ਲਿਖੀਆਂ ਹਨ, ਪਰ ਸਭ ਤੋਂ ਉੱਤਮ ਵਿਦਿਆ ਹੈ-ਬ੍ਰਹਮ ਵਿਦਿਆ-ਬ੍ਰਹਮ ਨੂੰ ਜਾਨਣਾ।

ਇਸ ਬਿਨ ਦੁਖ, ਸੁਖ ਮਿਲੈ ਨ ਕਾਹੂ॥

ਇਸ ਵਿਦਿਆ ਤੋਂ ਬਗੈਰ ਦੁੱਖ ਹੀ ਦੁੱਖ ਹੈ, ਜਿਤਨਾ ਚਿਰ ਇਹਨੂੰ ਸਮਝਦਾ ਨਹੀਂ, ਸੁਖ ਨਹੀਂ ਕਿਸੇ ਨੂੰ ਮਿਲ ਸਕਦਾ।

ਸਾਡਾ ਉਹੀ ਹਾਲ ਹੋ ਰਿਹਾ ਹੈ

ਹਿੰਦੂਆਂ ਦੇ ਸਾਰੇ ਕੇਸਾਂ ਦੇ ਥਾਉਂ ਨਿਸ਼ਾਨੀ ਬੋਦੀ ਹੀ ਰਹਿ ਗਈ-ਹੁਣ ਸਾਡੇ ਕੁਕਿਆਂ 'ਚ ਇਕ ਘੰਟਾ ਨਾਮ-ਸਿਮਰਨ ਬੋਦੀ ਵਰਗਾ ਰਹਿ ਗਿਆ ਏ। ਉਹਨੂੰ ਵੀ ਕੋਈ ਕੋਈ ਪੂਰਾ ਨਹੀਂ ਕਰਦੇ। ਅਜਕਲ, ਅੰਗਰੇਜ਼ੀ ਫੈਸ਼ਨ ਨੇ, ਬੋਦੀਆਂ ਵੀ ਛੱਡ ਦਿੱਤੀਆਂ ਹਨ, ਸਾਡਾ ਉਹੀ ਹਾਲ ਹੋ ਰਿਹਾ ਹੈ-ਇਕ ਘੰਟਾ ਬਹਿ ਕੇ ਭਜਨ ਨਹੀਂ ਹੁੰਦਾ, ਜਿਥੇ ਇਹ ਗੱਲ ਸੀ ਕਿ ਨਾਮ-ਸਿਮਰਨ ਤੋਂ ਬਗੈਰ ਸੁਆਸ ਨਹੀਂ ਖਾਲੀ ਜਾਣਾ ਚਾਹੀਦਾ।

ਬਿਨ ਗੁਰ ਸਰਬ ਆਸਰੇ ਕੂੜੇ

ਗੁਰੂ ਤੋਂ ਬਿਨਾ ਸਾਰੇ ਆਸਰੇ ਕੂੜੇ ਹਨ। ਜੇ ਕਿਸੇ ਨੂੰ ਰਾਜ ਦਾ ਆਸਰਾ ਹੈ- ਹੁਣ ਦੇਖੋ ਰਾਜਿਆਂ ਦੇ ਵੀ ਰਾਜ ਖੁਸ਼ ਗਏ। ਜੇ ਕਿਸੇ ਨੂੰ ਬਾਦਸ਼ਾਹੀ ਦਾ ਵੀ ਆਸਰਾ ਹੈ- ਬਾਦਸ਼ਾਹਾਂ ਦੀਆਂ ਬਾਦਸ਼ਾਹੀਆਂ ਖੁੱਸ ਜਾਂਦੀਆਂ ਹਨ। ਕਿਸੇ ਨੂੰ ਕਿਸੀ ਸ਼ਾਹੁਕਾਰ ਦਾ ਆਸਰਾ ਹੈ, ਕਦੇ ਕਦੇ ਉਹ ਵੀ ਕੰਗਾਲ ਹੋ ਜਾਂਦੇ ਹਨ, ਜੇ ਕਿਸੇ ਨੂੰ ਤਲਵਾਰ ਦਾ ਆਸਰਾ ਹੈ ਤਾਂ ਉਹ ਵੀ ਕਿਸੇ ਵੇਲੇ ਕਰਨ ਜੇਗੇ ਕੁਝ ਨਹੀਂ ਰਹਿ ਜਾਂਦੇ ਜਾਂ ਮਰ ਜਾਂਦੇ ਹਨ। ਪਰ ਇਕ ਸਤਿਗੁਰੂ ਦਾ ਆਸਰਾ ਹੈ- ਜਿਹੜਾ ਜਦੋਂ ਯਾਦ ਕਰੇ ਉਸ ਵਕਤ ਹੀ ਕਾਰਜ ਪੂਰਾ ਕਰਦਾ ਹੈ।

ਬਿਹੰਗਮ ਦਾ ਨਿਤਨੇਮ

ਬਿਹੰਗਮ ਦਾ ਨਿਤਨੇਮ, ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਨੇ ਬਣਾਇਆ ਸੀ ਕਿ ਪੰਜ ਗਰੰਥ ਬਾਣੀ ਦਾ ਪਾਠ ਕਰੋ, ਪੰਜ ਮਾਲਾ ਭਜਨ ਦੀਆਂ ਫੇਰੋ, ਇਕ ਮਾਲਾ ਭਗੰਤੀਆਂ ਦੀ ਫੇਰੋ, ਪੰਜ ਪਾਠ ਜਪੁ ਜਾਪ ਦੇ ਕਰੋ, ਸੈ ਪਤਰਾ ਗ੍ਰੰਥ ਸਾਹਿਬ ਦਾ ਪੜ੍ਹੋ ਤੇ ਰੋਟੀ ਆਪਣੀ ਪਕਾ ਕੇ ਖਾਵੋ।

ਧਰਮ ਨੇ ਇਹ ਗੱਲ ਦਸਣੀ ਹੈ...

“ਜਿਤਨਾ ਚਿਰ ਉਸੇ ਹਿੰਦੁਸਤਾਨ ਵਿੱਚ ਉਸੇ ਭਾਰਤਵਰਸ਼ ਦੀ ਸਭਿਅਤਾ ਨੂੰ ਅਸੀਂ ਨਾ ਅਪਣਾਵਾਂਗੇ—ਉਨ੍ਹਾਂ ਚਿਰ ਕਦੇ ਵੀ ਸੰਸਾਰ ਵਿੱਚ ਅਮਨ ਐਰ ਸ਼ਾਂਤੀ ਨਹੀਂ ਹੋ ਸਕਦੀ ਭਾਵੇਂ ਕੋਈ ਕੁਝ ਕਰੇ ਕਿਉਂਕਿ ਧਰਮ ਨੇ ਇਹ ਗੱਲ ਦਸਣੀ ਹੈ...ਧਰਮ ਤੋਂ ਇਹ ਪਤਾ ਲਗਣਾ ਹੈ ਕਿ ਕਿਸੇ ਦੀ ਚੀਜ਼ ਨਾ ਛੇੜੋ ਬਗਾਨੀ ਅੰਸ਼ ਦਾ ਤਿਆਗ ਕਰੋ ਤਾਂ ਫਿਰ ਕਿਉਂ ਰੋਲਾ ਪਉਂਦਾ..... ਕੀ ਜ਼ਰੂਰਤ ਹੈ ਐਟਮ ਬੰਬਾਂ ਦੀ, ਹਾਈਡਰੋਜਨ ਬੰਬਾਂ ਦੀ ਕਿਆ ਲੋੜ ਹੈ, ਸਾਰੇ ਇਕੋ ਵੇਰ ਸਮੁੰਦਰ ਚ ਸੁੱਟੇ ਜਾਣ।”

ਗ੍ਰਿਹਸਤੀ ਦਾ ਨਿਤਨੇਮ

ਢਾਈ ਮਾਲਾ (ਭਜਨ ਦੀਆਂ) ਜਿਹੜਾ ਗ੍ਰਿਹਸਤੀ ਹੈ- ਉਹ ਵੀ ਫੇਰੋ ਘੱਟ ਤੋਂ ਘੱਟ, ਜਪੁ-ਜਾਪ, ਗ੍ਰਿਹਰਾਸ, ਆਰਤੀ ਸੋਹਿਲਾ, ਚੰਡੀ ਦੀ ਵਾਰ-

ਏਦੂੰ ਘਟ ਕੋਈ ਨਾ ਕਰੇ। ਇਹ ਸਭ ਤੋਂ ਘਟ ਨਿਤਨੇਮ ਦੱਸਿਆ ਹੈ। ਹੁਣ ਸਾਡਾ ਇਕ ਘੰਟਾ ਹਿੰਦੂਆਂ ਦੀ ਬੇਦੀ ਵਰਗਾ ਰਹਿ ਗਿਆ ਏ ਉਹਨੂੰ ਵੀ ਕੋਈ ਕੋਈ ਪੁਰਾ ਨਹੀਂ ਕਰਦੇ।

੭ ਸੱਤ ਲੱਖ ਸਿੰਘ ਬਣਾਇਆ

ਇਹ ਗੱਲ ਇਤਿਹਾਸ ਵਾਲਿਆਂ ਨੇ ਮੰਨੀ ਹੈ, ਗਿਆਨ ਸਿੰਘ ਜੀ ਗਿਆਨੀ ਨੇ ਲਿਖਿਆ ਹੈ, ਸੱਤ ਲੱਖ ਸਿੰਘ ਸਤਿਗੁਰਾਂ (ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ) ਨੇ ਬਣਾਇਆ — ਦਸਾਂ ਸਾਲਾਂ ਵਿਚ ਅਠਾਰਾਂ ਤੋਂ ਅਠਾਈ ਤਕ। ਗੁਰੂ ਨਾਨਕ ਦੇਵ ਬੜੀ ਦੂਰ ਤਕ ਗਏ। ਪਰ ਐਨੇ ਸਮੇਂ ਵਿਚ ਐਨੇ ਜ਼ਿਆਦਾ ਸਿੰਘ ਨਹੀਂ ਸਜੇ — ਕਿਸੇ ਵਕਤ ਵੀ।

ਨਿੰਦਿਆ ਕੀਤਿਆਂ ਕਦੇ ਸੁਖ ਨਹੀਂ

ਇਕ ਦੂਏ ਨਾਲ ਦਵੈਤ ਕੀਤਿਆਂ, ਦੂਏ ਦੀ ਨਿੰਦਿਆ ਕੀਤਿਆਂ ਕਦੇ ਸੁਖ ਨਹੀਂ ਹੁੰਦਾ। ਕਰੋਧ ਪਹਿਲਾਂ ਆਪਣਾ ਆਪ ਗਾਲਦਾ ਹੈ। ਕਿਸੇ ਨੂੰ ਗਾਲ੍ਹ ਕੱਢਣ ਲਗੀਏ— ਪਹਿਲੇ ਆਪਣਾ ਅੰਦਰ ਜਲ ਜਾਂਦਾ ਹੈ। ਵਕਤ ਐਸਾ ਹੈ ਹੁਕਮ ਸਤਿਗੁਰੂ ਦਾ ਹੈ—ਨਾਮ ਜਪਣਾ, ਬਾਣੀ ਪੜ੍ਹਨੀ, ਪਿਆਰ ਕਰਨਾ ਇਕ ਦੂਜੇ ਨਾਲ।

ਨਾਮ ਜਪੋ

ਕਿਸੇ ਵੀ ਜਨਮ ਵਿਚ ਮਨੁੱਖਾ ਦੇਹ ਤੋਂ ਬਗੈਰ ਨਾਮ ਨਹੀਂ ਜਪਿਆ ਜਾ ਸਕਦਾ, ਭਾਈ ਨਾਮ ਜਪੋ, ਅਰਦਾਸ ਕਰੋ ਸਤਿਗੁਰੂ ਅੱਗੇ ਅਰ ਪਿਆਰ ਕਰਿਆ ਕਰੋ ਇਕ ਦੂਸਰੇ ਨਾਲ। ਬੜੀ ਕੁ ਗੱਲ ਦੇ ਉੱਤੇ ਐਵੇਂ ਨ ਲੜੋ, ਦੂਰ ਦੂਰ ਨਾ ਜਾਉ।

ਸਤਿਗੁਰੂ ਸਭਨਾਂ ਦਾ ਹੈ

ਸਤਿਗੁਰੂ ਸਭਨਾਂ ਦਾ ਹੈ ਜਿਹੜੇ ਨਾਮ ਜਪਣਗੇ, ਸਤਿਗੁਰੂ ਉੱਤੇ ਈਮਾਨ ਲਿਆਉਣਗੇ, ਸਤਿਗੁਰੂ ਦਾ ਹੁਕਮ ਮੰਨਣਗੇ ਉਹ ਸੁਖੀ ਰਹਿਣਗੇ, ਨਹੀਂ ਤਾਂ ਦੁੱਖ ਦੀ ਚੱਕੀ ਝੇਈ ਪਈ ਹੈ ਰਾਤ ਦਿਨ ਚਲਦੀ ਰਹਿੰਦੀ ਹੈ।

ਉਹ ਕੂਕਾ ਨਹੀਂ

੦ ਮੈਂ ਨਹੀਂ ਕੁਛ ਕਹਿੰਦਾ, ਸਾਡੀ ਦਸ਼ਾ ਨਹੀਂ ਉਹ ਰਹੀ। ਅੰਗਰੇਜ਼ ਜਿਹੜੇ ਨਾਮਧਾਰੀ ਨੂੰ ਪੱਕਾ ਦੁਸ਼ਮਣ ਜਾਣਦੇ ਸਨ, ਉਹ ਤਿੰਨ ਗੱਲਾਂ ਕਹਿੰਦੇ ਸੀ- ਉਹਨਾਂ ਨੂੰ ਇਹ ਪਤਾ ਨਹੀਂ ਸੀ ਮਾਸ ਖਾਣਾ ਵੀ ਬੁਰਾ ਹੈ, ਉਹ ਕਹਿੰਦੇ ਸੀ, ਕੂਕਾ ਸੁਰਾਬ ਨਹੀਂ ਪੀਂਦਾ, ਕੂਕਾ ਝੂਠ ਨਹੀਂ ਬੋਲਦਾ, ਕੂਕਾ ਅੰਗਰੇਜ਼ ਦਾ ਲਾਇਲ ਨਹੀਂ ਹੋ ਸਕਦਾ- ਵਫ਼ਾਦਾਰ ਨਹੀਂ ਹੋ ਸਕਦਾ। ਜਿਹਦੇ ਵਿੱਚ ਇਹ ਤਿੰਨ ਗੱਲਾਂ ਨਹੀਂ, ਉਹ ਕੂਕਾ ਨਹੀਂ। ਹੁਣ ਅਸੀਂ ਆਪਣੇ ਅੰਦਰ ਝਾਤੀ ਮਾਰ ਲਈਏ - ਕਿ ਅਸੀਂ ਝੂਠ ਬੋਲਦੇ ਹਾਂ- ਫਿਰ ਸਾਨੂੰ ਜਵਾਬ ਹੈ? ਜੇ ਅਸੀਂ ਜੂਠ ਖਾਂਦੇ ਹਾਂ- ਫਿਰ ਵੀ ਜਵਾਬ ਹੈ। ਅੰਗਰੇਜ਼ ਦਾ ਤਾਂ ਹੁਣ ਕੰਮ ਹੀ ਮੁਕ ਗਿਆ, ਪਰ ਜੇ ਉਹਨਾਂ ਦੇ ਵੀ ਜੀ ਹਜ਼ੂਰੀਏ ਬਣਦੇ ਹਾਂ- ਫਿਰ ਸਾਨੂੰ ਕੁਕੇਪਣ ਤੋਂ ਜਵਾਬ ਹੈ। ਅੰਗਰੇਜ਼ਾਂ ਨੇ- ਸਾਧ ਸੰਗਤ ਨਾਲ, ਸਤਿਗੁਰਾਂ ਨਾਲ- ਜੋ ਕੁਛ ਕੀਤਾ, ਪੁਰਾਣੇ ਇਤਿਹਾਸ-ਸਾਡੇ ਕੋਲ ਮਹਾਰਾਜ ਦੀ ਬੀੜ ਜਿਡਾ-ਜਿਡਾ ਛੇ ਸੌ ਚਾਲੀ ਤੋਂ ਸਤਰ ਤਕ, ਮੈਨੂੰ ਯਾਦ ਹੈ- ਏਨੇ ਪੱਤਰੇ ਲਿਖੇ, ਜਿਸ ਵਿੱਚ ਸਾਰਾ ਹਾਲ ਲਿਖਿਆ ਕਿ ਕੀ-ਕੀ ਕਰਦੇ ਰਹੇ।

ਅੰਗਰੇਜ਼ ਦਾ ਵਫ਼ਾਦਾਰ ਕੂਕਾ ਸਿੱਖ ਨਹੀਂ

ਹੁਣ ਆਲਮ ਜੀ ਨੇ ਇੱਕ ਪੁਸਤਕ ਲਿਖੀ ਹੈ 'ਜੁਗ ਪਲਟਾਉ ਸਤਿਗੁਰੂ'। ਉਹਦੇ ਵਿੱਚ ਅੰਗਰੇਜ਼ਾਂ ਦੀਆਂ ਆਪਣੀਆਂ ਤਾਰੀਖਾਂ, ਆਪਣੇ ਹਾਲ ਦੱਸੇ ਹਨ- ਜੋ ਕੁਛ ਉਹਨਾਂ ਨੇ ਕੀਤਾ। ਉਹ ਛਪ ਚੁਕਾ ਹੈ, ਸ਼ਾਇਦ ਇੱਥੇ ਵੀ ਕੋਈ ਪੁਸਤਕ ਆ ਗਈ ਹੋਵੇ। ਤਾਂ ਕੂਕਾ ਜੇ ਅੰਗਰੇਜ਼ ਦਾ ਵਫ਼ਾਦਾਰ ਹੈ- ਤਾਂ ਉਹ ਆਪਣੇ ਪਿਉ ਦਾ ਪੁੱਤਰ ਨਹੀਂ, ਗੁਰੂ ਰਾਮ ਸਿੰਘ ਦਾ ਸਿੱਖ ਨਹੀਂ।

ਸਾਂਝੇ ਗੁਰਪੁਰਬ ਮਨਾਓ

ਭਾਈ ਜਿਹੜੇ ਇੱਥੇ ਸੱਜਣ ਰਹਿੰਦੇ ਹਨ, ਸਾਰੇ ਇਕ ਖੁਰਲੀ ਦੇ ਵੱਢੇ ਹਨ। ਆਪਸ ਵਿੱਚ ਦੀ ਪਿਆਰ ਨਾਲ ਸਾਂਝੇ ਗੁਰਪੁਰਬ ਮਨਾਉ ਤਾਂ ਬਹੁਤਾ ਹੀ ਸਵਾਦ ਆਵੇ। ਜੇ ਅਕਾਲੀ ਸਿੰਘਾਂ ਨੇ ਕਰਨਾ ਹੈ, ਨਾਮਧਾਰੀ

ਉਹਨਾਂ ਕੋਲ ਜਾਣ, ਜੇ ਨਾਮਧਾਰੀਆਂ ਨੇ ਕਰਨੈ ਤਾਂ ਉਹ ਵੀ ਆਉਣ, ਇੱਕਠੇ ਬਹਿਣ, ਇੱਕਠੇ ਰਹਿਣ। ਲੋਕਾਂ ਨੂੰ ਪਤਾ ਲੱਗੇ ਕਿ ਕਿਤੇ ਤਾਂ ਇਤਫ਼ਾਕ ਹੈ।

ਥਿਕੜ ਵਿਚੋਂ ਕੋਲ ਕੱਢਿਆ

ਗੁਰੂ ਨਾਨਕ ਦੇਵ ਕੰਤਕੀ ਸਨ, ਮੰਜੀ ਸਨ, ਕਰਨਾ ਤੇ ਜੇ ਕੁਛ ਉਹਨਾਂ ਦੀ ਰਜ਼ਾ ਸੀ-ਉਹੋ ਸੀ। ਕੋਲ ਚਿੱਕੜ ਵਿਚ ਸੁਟ ਦਿੱਤਾ, ਪੁਤਰਾਂ ਨੂੰ ਆਖਿਆ, “ਕੱਢੋ।” ਉਹ ਆਹਦੇ ਹਨ, “ਸਾਡੀਆਂ ਪੁਸ਼ਾਕਾਂ ਲਿੱਬੜ ਜਾਣਗੀਆਂ ਜੇ ਅਸੀਂ ਕੋਲ ਕੱਢੀਏ।” ਇਧਰ ਨਿਗਾਹ ਹੀ ਕੀਤੀ ਲਹਿਣੇ ਵੱਲ ਤੇ ਉਹਨਾਂ ਨੇ ਉਸੇ ਵੇਲੇ ਛਾਲ ਮਾਰ ਦਿੱਤੀ- ਕੋਲ ਕੱਢਿਆ।

ਸੰਤੋਖ ਦਾ ਦਾਨ

ਜੋ ਬਲਦੀ ਅੰਦਰ ਤੇਲ ਪਾਈਏ ਤਾਂ ਅੱਗ ਕਦੇ ਨਹੀਂ ਬੁਝਦੀ। ਅੱਗ ਪਾਣੀ ਪਾਇਆ ਬੁਝਦੀ ਹੈ, ਜਦੋਂ ਸੰਤੋਖ ਹੋਵੇ ਕਿ ਜੋ ਕੁਝ ਦਿੱਤਾ ਹੈ, ਠੀਕ ਹੈ। ਸਤਿਗੁਰਾਂ ਨੇ ਹੁਕਮਨਾਮੇ ਵਿਚ ਲਿਖਿਆ ਸੀ, “ਭਾਈ ਅਰਦਾਸ ਕਰਕੇ ਮੰਗਣਾ, ਹੋ ਸੱਚਿਆ ਪਾਤਸ਼ਾਹ ਸਾਰਿਆਂ ਦਾਨਾਂ ਵਿਚੋਂ ਆਪਣੇ ਦਿੱਤਿਆਂ ਹੋਇਆਂ ਵਿਚੋਂ ਇਕ ਸੰਤੋਖ ਦਾਨ ਦੇਹ।”

ਹੁਕਮ ਸਤਿਗੁਰੂ ਦਾ ਹੈ

ਨਿਤਨੇਮ ਵਾਸਤੇ ਮੈਂ ਹੁਕਮ ਨਹੀਂ ਚਾੜ੍ਹਦਾ, ਹੁਕਮ ਸਤਿਗੁਰੂ ਰਾਮ ਸਿੰਘ ਦਾ ਹੈ, “ਜਿਹੜਾ ਨਿਤਨੇਮ ‘ਚ ਨਹੀਂ ਆਵੇਗਾ ਉਹਦੀ ਮੈਂ ਸਹਾਇਤਾ ਨਹੀਂ ਕਰਾਂਗਾ।”

ਹੋਲਾ

ਹੋਲਾ ਤਾਂ ਹੀ ਹੋ ਸਕਦਾ ਹੈ ਜੇ ਸਤਿਗੁਰੂ ਦਾ ਦਰਸ਼ਨ ਹੋਵੇ, ਸਾਧ ਸੰਗਤ ਵਿਚ ਅਨੰਦ ਹੋਵੇ, ਸਿੱਖਾਂ ਵਿੱਚ ਈਰਖਾ ਦਵੈਸ਼ ਨਾ ਰਹੇ - ਦੁਨੀਆਂ ਉੱਤੇ ਕੋਈ ਦੁਖੀ ਨਾ ਰਹੇ।

ਸਤਿਗੁਰੂ ਦੇ ਹੁਕਮਾਂ ਵਲ ਧਿਆਨ ਦਿਓ

ਜਾਰੋ, ਸਤਿਗੁਰੂ ਦੇ ਹੁਕਮਾਂ ਵਲ ਧਿਆਨ ਦਿਓ, ਵਕਤ ਬਤਾ ਖਰਾਬ ਹੈ। ਕਿਸੇ ਵਲ ਨਾ ਝਾਕੋ, ਕਿਸੇ ਨੂੰ ਬੁਰਾ ਕਹਿਣ ਦੀ ਲੋੜ ਨਹੀਂ—ਆਪੋ ਆਪਣੇ ਅੰਦਰ ਝਾਤੀ ਮਾਰੋ, ਤੁਹਾਡੇ ਆਪਣੇ ਘਰਾਂ ਦਾ ਕੀ ਹਾਲ ਹੈ ?

ਸਤਿਗੁਰੂ ਸਾਡੇ ਤੇ ਬਖਸ਼ਿਸ਼ ਕਰੇ

ਸਾਡੇ ਇਮਾਨ ਖਰਾਬ ਹੋ ਗਏ ਹਨ। ਜੇ ਅਸੀਂ ਕਹੀਏ ਕਿਸੇ ਨੂੰ ਬੇਈਮਾਨ ਤਾਂ ਮੰਨਦਾ ਨਹੀਂ ਪਰ ਆਪਣੇ ਆਪਣੇ ਅੰਦਰ ਅਸੀਂ ਝਾਤੀਆਂ ਮਾਰੀਏ, ਸਾਡਾ ਹੈ—ਇਮਾਨ ਗੁਰੂ ਉੱਤੇ। ਸਤਿਗੁਰੂ ਸਾਡੇ ਤੇ ਬਖਸ਼ਿਸ਼ ਕਰੇ, ਸਾਨੂੰ ਇਮਾਨ ਬਖਸ਼ੇ, ਸਾਨੂੰ ਸਿਦਕ ਬਖਸ਼ੇ—ਇਹ ਉਹਦੀ ਬਖਸ਼ਿਸ਼ ਹੈ, ਜੇ ਬਖਸ਼ੇ, ਸਾਡੀ ਕੋਈ ਵਾਹ ਨਹੀਂ।

ਉਹ ਦੁੱਖ ਪਾਉਂਦਾ ਹੈ

ਜੇ ਕੋਈ ਗੁਰੂ ਕੇ ਹੁਕਮ ਨੂੰ ਮੋੜ ਦਿੰਦਾ ਹੈ, ਗੁਰੂ ਕੇ ਹੁਕਮ ਨੂੰ ਨਹੀਂ ਮੰਨਦਾ। ਸੋ ਪਾਵੇ ਦੁੱਖ ਦੇਖ ਬਡੇਰੇ॥ ੧੨॥

• ਉਹ ਸਰੀਰਕ ਦੁੱਖ ਵੀ ਪਾਉਂਦਾ ਹੈ। ਆਤਮਿਕ ਦੁੱਖ ਵੀ ਪਾਉਂਦਾ ਹੈ। ਉਸ ਨੂੰ ਅੰਦਰਲੇ ਦੋਖ ਵੀ ਲਗਦੇ ਨੇ, ਅਗਲੀ ਦਰਗਾਹ ਵਿਚ ਵੀ ਦੋਖ ਲਗਦੇ ਨੇ, ਇਥੇ ਵੀ ਉਹ ਦੁੱਖੀ ਹੁੰਦਾ ਹੈ, ਦੁੱਖ ਪਾਉਂਦਾ ਹੈ।

ਨਾਮ ਜਪਣ ਵਾਸਤੇ

ਨਾਮ ਜਪਣ ਵਾਸਤੇ, ਸਤਿਗੁਰਾਂ ਨੇ ਢਾਈ ਮਾਲਾ ਦਾ ਹੁਕਮ ਦਿੱਤਾ ਹੈ ਕਿ ਚਵੀ ਹਜ਼ਾਰ ਵੇਰ ਭਜਨ ਹੋ ਜਾਵੇ ਤਾਕਿ ਇਕ-ਇਕ ਸਵਾਸ ਨੂੰ ਤਾਂ ਇਕ ਵੇਰ ਆ ਜਾਏ। ਸੁਖਮਨੀ ਸਾਹਿਬ ਦੇ ਪਾਠ ਦਾ ੨੪੦੦੦ ਅੱਖਰ ਹੈ। ਜਿਹੜੇ ਪੜ੍ਹਦੇ ਹਨ ਏਸੇ ਕਰਕੇ ਉਹ ਪਾਠ ਕਰਦੇ ਹਨ ਕਿ ਇਕ-ਇਕ ਅੱਖਰ ਤਾਂ ਆਵੇ ਇਕ-ਇਕ ਵੇਰਾਂ ਦੇ ਸਵਾਸ ਨੂੰ।

ਨਿੰਦਿਆ ਕੀਤਿਆਂ ਕਦੇ ਸੁਖ ਨਹੀਂ

ਸੁਖ ਹੋ ਸਕਦਾ ਹੈ ਇਕ ਦੂਏ ਨਾਲ ਪਿਆਰ ਕੀਤਿਆਂ—ਇਕ ਦੂਏ ਨਾਲ ਦਵੈਤ ਕੀਤਿਆਂ, ਦੂਏ ਦੀ ਨਿੰਦਿਆ ਕੀਤਿਆਂ ਕਦੇ ਸੁਖ ਨਹੀਂ

ਹੁੰਦਾ। ਕਰੋਧ ਪਹਿਲਾਂ ਆਪਣਾ ਆਪ ਗਲਦਾ ਹੈ, ਮਗਰੋਂ ਕਿਸੇ ਨੂੰ। ਗਾਲ੍ਹ ਕਢਣ ਲੱਗੀਏ-ਪਹਿਲੇ ਆਪਣਾ ਅੰਦਰ ਜਲ ਜਾਂਦਾ ਹੈ। ਵਕਤ ਐਸਾ ਹੈ ਹੁਕਮ ਸਤਿਗੁਰੂ ਦਾ ਹੈ- ਨਾਮ ਜਪਣਾ, ਬਾਣੀ ਪੜ੍ਹਨੀ, ਪਿਆਰ ਕਰਨਾ ਇਸ ਤੋਂ ਵੱਧ ਮੈਂ ਹੋਰ ਕੁਝ ਨਹੀਂ ਕਹਿੰਦਾ।

ਸਭਨਾਂ ਦੇ ਸਾਂਝੇ ਸਤਿਗੁਰੂ

ਸਤਿਗੁਰ ਜੀ ਸਭਨਾਂ ਦੇ ਸਾਂਝੇ ਹੁੰਦੇ ਹਨ। ਜਿਹੜੇ ਸਤਿਗੁਰੂ ਦਾ ਨਾਮ ਜਪਣਗੇ, ਸਤਿਗੁਰੂ ਉਤੇ ਈਮਾਨ ਲਿਆਉਣਗੇ, ਜਿਹੜੇ ਸਤਿਗੁਰੂ ਦਾ ਹੁਕਮ ਮੰਨਣਗੇ ਉਹ ਸੁਖੀ ਰਹਿਣਗੇ। ਸਤਿਗੁਰੂ ਨੂੰ ਕੋਈ ਝਲ ਨਹੀਂ ਸਕਦਾ ਉਸਨੂੰ ਕੋਈ ਦਬਾ ਨਹੀਂ ਸਕਦਾ।

ਸਤਿਗੁਰ ਸਚ ਸੁਚ ਦ੍ਰਿੜਾਏ

ਸਤਿਗੁਰ ਸਚ ਸੁਚ ਦ੍ਰਿੜਾਏ, ਸਤਿਗੁਰੂ ਨੇ ਸਚ ਤੇ ਸੁਚ ਦ੍ਰਿੜਾਈ। ਤੁਸੀਂ ਅੰਦਰੋਂ ਵੀ ਸੱਚੇ ਹੋਵੋ ਬਾਹਰੋਂ ਵੀ ਸੁੱਚੇ ਹੋਵੋ। ਜੇ ਤੁਸੀਂ ਅੰਦਰੋਂ ਕਿਸੇ ਨੂੰ ਦੁਖੀ ਹੋ ਕੇ ਦੇਖਦੇ ਹੋ, ਈਰਖਾ ਕਰਦੇ ਹੋ ਤੁਹਾਡਾ ਅੰਦਰ ਦੁਖੀ ਹੋ ਜਾਂਦਾ ਹੈ ਤਾਂ ਵੀ ਤੁਸੀਂ ਜੁਠੇ ਹੋ ਜਾਂਦੇ ਹੋ - ਧਿਆਨ ਦਿਓ।

ਗੁਰੂ ਕੇ ਸਿੱਖ

ਜਿਹੜੇ ਗੁਰੂ ਦੇ ਸਿੱਖ ਹਨ-ਉਹ ਝੂਠ ਨਹੀਂ ਬੋਲਦੇ, ਉਹ ਬੁਰਾ ਨਹੀਂ ਕਿਸੇ ਦਾ ਕਰਦੇ, ਕਿਸੇ ਦੀ ਚੀਜ਼ ਨਹੀਂ ਛੇੜਦੇ, ਸ਼ਰਾਬ ਨਹੀਂ ਪੀਂਦੇ, ਮਾਸ ਨਹੀਂ ਖਾਂਦੇ, ਧੱਕਾ ਨਹੀਂ ਕਰਦੇ, ਕਿਸੇ ਦਾ ਗਲ ਨਹੀਂ ਘੁੱਟਦੇ-ਕਲਚਰਾ 'ਚ ਉਹਨਾਂ ਨੂੰ ਕਾਨ ਹੀ ਹੈ !

ਵਕਤ ਬੜਾ ਖਰਾਬ ਹੈ

ਜਾਰੋ ਸਤਿਗੁਰੂ ਦੇ ਹੁਕਮਾਂ ਵਲ ਧਿਆਨ ਦਿਓ, ਵਕਤ ਬੜਾ ਖਰਾਬ ਹੈ। ਦੇਖੋ-ਕਿਸੇ ਵਲ ਨਾ ਝਾਕੋ, ਕਿਸੇ ਨੂੰ ਬੁਰਾ ਕਹਿਣ ਦੀ ਲੋੜ ਨਹੀਂ-ਆਪੋ ਆਪਣੇ ਅੰਦਰ ਝਾਤੀ ਮਾਰੋ, ਆਪਣੇ ਘਰਾਂ ਦਾ ਕੀ ਹਾਲ ਹੈ- ਭਰਾ ਭੈਣ ਨਾਲ ਨਹੀਂ-ਪਿਓ ਪੁਤਰ ਨਾਲ ਨਹੀਂ-ਇਸਤਰੀ ਪਤੀ ਨਾਲ

ਨਹੀਂ, ਕੋਈ ਕਿਸੇ ਦਾ ਹੁਕਮ ਮੰਨਣਾ ਨਹੀਂ ਚਾਹੁੰਦਾ—ਕੋਈ ਕਿਸੇ ਦੇ ਨੇੜੇ ਲਗਣਾ ਨਹੀਂ ਚਾਹੁੰਦਾ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਸ ਸਮੇਂ ਨੂੰ ਲਿਖਿਆ ਹੈ—

ਏਕ ਏਕ ਕੇ ਪੰਥ ਨ ਚਲ ਹੈ॥

ਏਕ ਏਕ ਕੀ ਬਾਤ ਉਥਲ ਹੈ। (ਦਸਮ ਗ੍ਰੰਥ)

ਤੁਹਾਡਾ ਫਾਇਦਾ ਜ਼ਿਆਦਾ ਹੈ

ਅਸੀਂ ਹੁਣ ਉਹ ਨਹੀਂ ਰਹਿ ਗਏ ਕਿ ਪੰਜ ਗ੍ਰੰਥੀ ਬਾਣੀ ਵੀ ਪੜ੍ਹ ਲਈਏ, ਨਹੀਂ ਤੇ ਅਸੀਂ ਗ੍ਰਹਿਸਤੀ ਸਿੰਘ ਦੇਖੇ ਹਨ—ਸਾਡੇ ਗੁਰਦੁਆਰੇ (ਸ੍ਰੀ ਭੈਣੀ ਸਾਹਿਬ) ਗੱਡਿਆਂ ਵਾਲੇ, ਪੋਹ ਦੇ ਦਿਨਾਂ ਵਿਚ ਐਸ (ਸੂਰਜ ਛਿਪੇ ਤੋਂ ਬਾਅਦ) ਵੇਲੇ ਗੱਡੇ ਲੈਕੇ ਆਉਣਾ, ਆ ਕੇ ਇਸ਼ਨਾਨ ਕਰਨਾ, ਇਸ਼ਨਾਨ ਕਰਕੇ ਜਿੰਨਾ ਚਿਰ ਬਾਣੀ ਨਾ ਪੜ੍ਹ ਲੈਣ, ਪ੍ਰਸ਼ਾਦਾ ਨਹੀਂ ਛਕਣਾ ਭਾਵੇਂ ਰਾਤ ਦੇ ਗਿਆਰਾਂ ਵਜ ਜਾਣ। ਹੁਣ ਇਹ ਗੱਲ ਹੈ, ਨਹੀਂ ਨ੍ਹਾਤੇ ਤੇ ਨਾ ਸਹੀ—ਮੂੰਹ ਹੀ ਧੋ ਲਿਆ, ਅੱਜ ਨਹੀਂ ਬਾਣੀ ਪੜ੍ਹੀ ਤੇ ਕੀ ਹੋ ਗਿਆ। ਭਾਈ ਉਹਨਾਂ (ਸਤਿਗੁਰਾਂ) ਨੇ ਹੁਕਮ ਦਿੱਤਾ ਹੈ ਜਿਹੜੇ ਇਕ ਘੰਟਾ ਨਿਤਨੇਮ ਨਾ ਕਰਨਗੇ, ਉਹ ਦੁੱਖ ਪਾਉਣਗੇ, ਅੱਗੋਂ ਹੁਣ ਤੁਹਾਡੀ ਮਰਜ਼ੀ ਹੈ। ਜਿੰਨਾ ਜ਼ਿਆਦਾ ਕਰੋ, ਤੁਹਾਡਾ ਫਾਇਦਾ ਜ਼ਿਆਦਾ ਹੈ।

ਸਿੱਖਾਂ ਦੀ ਗੱਲ

ਸਤਿਗੁਰੂ ਰਾਮ ਸਿੰਘ ਜੀ ਦੇ ਵਕਤ ਸੰਤ ਮਿਰਜੇਵਾਲੀਏ, ਉਹਨਾਂ ਦੀ ਲੜਕੀ ਦੂਸਰੇ ਖੇਤ ਵਿਚੋਂ - ਸੱਕੇ ਚਾਚੇ ਦਾ ਸਾਗ ਤੋੜ ਲਿਆਈ ਤੇ ਲਿਆ ਕੇ ਰਿੰਨਿਆ— ਸੰਤ ਜਿਸ ਵੇਲੇ ਬਾਹਰੋਂ ਆਏ ਤੇ ਆਖਣ ਲੱਗੇ, “ਬੀਬੀ ਸਾਡੇ ਤੇ ਸਾਗ ਹੈ ਹੀ ਨਹੀਂ ਸੀ ਪੈਲੀ ਵਿਚ, ਤੂੰ ਕਿਥੋਂ ਲਿਆਈ?” “ਜੀ, ਮੈਂ ਚਾਚੇ ਦਾ ਲਿਆਈ ਹਾਂ।”

ਰਿਧਿਆ ਹੋਇਆ ਸਾਗ ਬੇਗੁਣਾ ਪਾ ਕੇ ਉਸੇ ਤਰ੍ਹਾਂ ਚਾਚੇ ਦੇ ਘਰ ਲੈ ਗਏ। ਕਹਿਣ ਲੱਗੇ, “ਬਈ ਅਸੀਂ ਨਹੀਂ ਖਾਣਾ, ਕਿਉਂਕਿ ਬੇਗਾਨਾ ਹੱਕ ਹੈ।”

ਅਖੰਡ ਪਾਠ ਕਾਰਨ ਦੇ ਦੋਸ਼ ਵਿਚ ਜੇਲ੍ਹ

੦ ਸਤਿਗੁਰੂ ਜੀ ਦਾ ਪ੍ਰਦੇਸ਼ ਜਾਣਾ-ਸਿੰਘਾਂ ਦਾ ਸ਼ਹੀਦ ਹੋਣਾ-ਉਸ ਤੋਂ ਬਾਅਦ ਦਾ ਜਿਹੜਾ ਹਾਲ ਨਾਮਧਾਰੀਆਂ ਨਾਲ ਹੋਇਆ ਹੈ ਮਾਤਾ ਜੀ ਨੇ ਜੋ ਕੁਛ ਆਪਣੀ ਅੱਖੀਂ ਦੇਖਿਆ ਜੋ ਕੁਛ ਉਹ ਸੁਣਾਉਂਦੇ ਸੀ ਜੋ ਉਹਨੂੰ ਵਰਨਣ ਕਰਨ ਲੱਗੀਏ ਤਾਂ ਥੋੜੀ ਜਿਹੀ ਚੀਜ਼ ਨਹੀਂ। ਜੋ ਕੁਝ ਸਿੱਖਾਂ ਨਾਲ ਹੋਈ, ਜਿਸ-ਜਿਸ ਤਰ੍ਹਾਂ ਉਹਨਾਂ ਭੋਗੀ, ਜਿਸ ਤਰ੍ਹਾਂ ਸਮੁੰਦਰਾਂ ਵਿੱਚ ਡੋਬੇ ਗਏ, ਦਰਸ਼ਨ ਕਰਨ ਆਏ ਨੂੰ ਫੜ ਕੇ ਕਈਆਂ ਨੂੰ ਫਾਂਸੀਆਂ ਦਿੱਤੀਆਂ ਗਈਆਂ, ਜੋ ਕੁਛ ਹੋਇਆ ਅਖੰਡ ਪਾਠ ਕਰਦਿਆਂ ਨੂੰ ਸੱਤ ਸੱਤ ਸਾਲ ਦੀ ਸਜ਼ਾ। ਭਾਈ ਅਤਰ ਸਿੰਘ ਲੋਹਗੜ੍ਹ ਦੇ ਰਹਿਣ ਵਾਲੇ - ਹੁਣ ਸਵਰਣ ਸਿੰਘ ਜੀ ਉਹਨਾਂ ਦੇ ਇਕ ਲੜਕੇ ਗੁਜ਼ਰੇ ਸਨ, ਇਹ ਉਹਨਾਂ ਦੇ ਬੱਚੇ ਸਨ ਉਸ ਵੇਲੇ, ਪਿਛਲੇ ਸਾਲ ਹੀ ਗੁਜ਼ਰੇ ਹਨ, ਡੇਢ ਕੁ ਸਾਲ ਹੋਇਆ। ਪਾਠੀਆਂ ਨੂੰ ਦੋ-ਦੋ ਸਾਲ, ਕਿਸੇ ਨੂੰ ਤਿੰਨ ਸਾਲ, ਕਿਸੇ ਨੂੰ ਘਰ ਵਾਲੇ ਨੂੰ ਸੱਤ ਸਾਲ, ਕਿ ਪੰਜ ਸਾਲ, ਉਹ ਵਿਚਾਰੇ ਵਿੱਚੇ ਜੇਲ੍ਹ ਦੇ ਹੀ ਗੁਜ਼ਰੇ, ਔਰ ਅਖੰਡ ਪਾਠ ਕਰਨ ਦੇ ਦੋਸ਼ ਵਿੱਚ, ਗੁਰਬਾਣੀ ਪੜ੍ਹਨ ਦੇ ਦੋਸ਼ ਵਿੱਚ।

ਮਾਣਸ ਜਨਮ ਦੁਲੰਭ

ਭਾਈ ਸੱਚ ਬੋਲੇ, ਧਰਮ ਦੀ ਕਿਰਤ ਕਰੋ, ਕਿਸੇ ਦਾ ਭਲਾ ਕਰੋ, ਨਾ ਕਿਸੇ ਨਾਲ ਬੁਰਾ ਕਰੋ, ਕਿਸੇ ਨਾਲ ਧੋਖਾ ਨਾ ਕਰੋ, ਨਾ ਕਿਸੇ ਨੂੰ ਮਾਰੋ, ਫਿਰ ਤੁਹਾਨੂੰ ਇਸ ਜਨਮ ਦਾ ਔਗੇ ਵੀ ਫਲ ਮਿਲੇਗਾ। ਪਿਛਲੇ ਜਨਮ ਤੋਂ ਕੋਈ ਤੁਹਾਡਾ ਚੰਗਾ ਕਰਮ ਹੈ ਜਿਸ ਕਰਕੇ ਮਨੁੱਖਾ ਦੇਹ ਮਿਲੀ ਹੈ ਔਰ ਮਨੁੱਖਾ ਦੇਹ ਨੂੰ ਲੈ ਕੇ 'ਮਾਣਸ ਜਨਮ ਦੁਲੰਭ' ਜੋ 'ਗੁਰਮੁਖਿ ਪਾਇਆ'। ਮਨੁੱਖਾ ਜਨਮ - ਦੇਹ ਜਿਹੜੀ ਹੈ, ਇਹ ਦੁਰਲਭ ਦੇਹ ਮਿਲੀ ਹੈ।

ਸਿੱਖ ਅਰਦਾਸਾ ਕਰਕੇ ਤੁਰੇ

ਸਿੱਖ ਦਾ ਕੰਮ ਹੈ ਜਦੋਂ ਵੀ ਕਿਸੇ ਕਾਰਜ ਨੂੰ ਤੁਰੇ - ਅਰਦਾਸਾ ਕਰਕੇ ਤੁਰੇ - ਭਾਵੇਂ ਕਿਸੇ ਪਾਸੇ ਵੀ ਜਾਵੇ। ਹੁਣ ਸਾਨੂੰ ਇਹ ਗੱਲਾਂ ਭੁੱਲ ਗਈਆਂ

ਨੇ, ਬੱਚਿਆਂ ਨਾਲ, ਇਸਤਰੀਆਂ ਨਾਲ, ਸੁਨੇਹੇ ਦਿੰਦੇ ਹੋਏ ਭੱਜੇ ਜਾਂਦੇ ਹਾਂ। ਉਧਰ ਹਵਾਈ ਜਹਾਜ਼ ਆਇਆ ਹੁੰਦਾ ਹੈ, ਲੱਤਾਂ ਉਹਦੇ ਤੇ ਹੁੰਦੀਆਂ ਨੇ, ਧਿਆਨ ਪਿਛੇ ਹੁੰਦਾ ਹੈ, ਅਰਦਾਸ ਨਹੀਂ ਕਰਦੇ ਜੋ ਕਿ ਗੁਰੂ ਦੇ ਸਿੱਖ ਦਾ ਕੰਮ ਹੈ।

ਖੁਸ਼ੀ ਨਾਲ ਫਾਂਸੀ ਚੜ੍ਹੇ

(ਸਿੰਘਾਂ ਨੇ) ਇਸ਼ਨਾਨ ਕੀਤਾ-ਅੰਮ੍ਰਿਤਸਰ ਵਿਚ ਜਾ ਕੇ। ਰਾਮ ਬਾਗ ਦੇ ਦਰਵਾਜ਼ੇ ਦੇ ਅੱਗੇ ਬੋਹੜ ਦੇ ਨਾਲ ਫਾਂਸੀ ਰੋਸ਼ਮ ਦੇ ਰੱਸੇ ਦੀ ਬੱਧੀ ਗਈ। ਸ਼ਬਦ ਪੜ੍ਹਦੇ ਹੋਏ ਸਿੱਖ ਗਏ। ਚਾਰ ਸਰੀਰ ਸਨ, ਢੋਲਕ ਇਕ ਦੇ ਗਲ ਵਿਚ ਹੈ, ਦੂਸਰੇ ਛੋਟੇ ਵਜਾਉਂਦੇ ਜਾਂਦੇ ਹਨ। ਉਥੇ ਜਾ ਕੇ ਇਕੱਲੇ ਇਕੱਲੇ, ਖਲੋ ਕੇ ਆਪਣੇ ਗਲ ਵਿਚ ਫਾਂਸੀ ਪਾ ਕੇ-ਨਹੀਂ ਕੋਈ ਟੋਪ ਦਿੱਤਾ-ਨਹੀਂ ਕੋਈ ਮੂੰਹ ਢੱਕਿਆ-ਨਹੀਂ ਬਾਹਵਾਂ ਬੱਧੀਆਂ-ਉਸੇ ਤਰ੍ਹਾਂ ਖੁਸ਼ੀ ਨਾਲ ਫਾਂਸੀ ਚੜ੍ਹੇ।

ਜਿਹੜੇ ਨਾਮ ਜਪਣਗੇ

ਬਈ ਜਿਹੜੇ ਨਾਮ ਜਪਣਗੇ - ਉਹਨਾਂ ਦੀ ਰੱਖਿਆ ਹੋਵੇਗੀ, ਜਿਹੜੇ ਨਾ ਜਪਣਗੇ ਭਾਵੇਂ ਕੁਝ ਸਿੱਧੀਆਂ ਪੱਗਾਂ ਬੰਨ੍ਹ ਕੇ ਕਿੱਡੇ ਆਕੜੇ ਫਿਰਨ, ਉਹਨਾਂ ਦੀ ਰੱਖਿਆ ਨਹੀਂ ਹੋਣੀ ਕਿਉਂਕਿ ਜਿਹਦੇ ਕੋਲ ਟਿਕਟ ਹੈ ਉਹ ਹੀ ਅੱਗੇ ਲੰਘ ਕੇ ਗੱਡੀ ਤੇ ਚੜ੍ਹ ਸਕਦਾ ਹੈ ਸੋ ਜਿਹੜੇ ਨਾਮ ਨਾ ਜਪਣਗੇ ਉਹ ਪਛਤਾਉਣਗੇ।

ਜਾਚ ਸਤਿਗੁਰੂ ਬਖਸ਼ੇ

ਸਤਿਗੁਰਾਂ ਅੱਗੇ ਅਰਦਾਸ ਕਰੋ ਕਿ ਸਾਡੇ ਉੱਤੇ ਕਿਰਪਾ ਕਰਨ। ਸਾਡੇ ਉੱਤੇ ਬਖਸ਼ਿਸ਼ ਹੋਵੇ, ਅਸੀਂ ਬੰਦੇ ਬਣੀਏ ਅੱਗੇ ਇਕ ਦੂਏ ਨਾਲ ਪ੍ਰੇਮ ਕਰਨ ਦੀ ਜਾਚ ਸਿੱਖੀਏ ਅੱਗੇ ਕੁਛ ਕੁਰਬਾਨੀ ਕਰੀਏ-ਆਪਣੇ ਕੋਲੋਂ। ਅਗਰ ਕਿਸੇ ਨੇ ਗਾਲ੍ਹ ਦਿੱਤੀ ਏ ਤਾਂ ਜ਼ਰਾ ਕੁ ਜਰਨ ਸ਼ਕਤੀ ਵੀ ਸਿੱਖੀਏ, ਜੇ ਉਹਦੇ ਕੋਲੋਂ ਕੁਛ ਮਾੜਾ ਹੋ ਗਿਆ ਏ ਤਾਂ ਉਹਦਾ ਮਾੜਾ 'ਚ ਬਦਲਾ ਨਾ ਦਈਏ-ਉਹਦਾ, ਉਦੂੰ ਚੰਗੇ ਹੋ ਕੇ ਬਦਲਾ ਦਈਏ। ਅੱਗੇ ਤੋਂ ਉਹ

ਕਰੇ ਹੀ ਨਾ, ਉਹ ਵੀ ਚੰਗਾ ਕੰਮ ਕਰਨ ਲੱਗ ਪਏ। ਸਾਨੂੰ ਇਹ ਜਾਚ ਸਤਿਗੁਰੂ ਬਖਸ਼ੇ।

ਸਤਿਗੁਰੂ ਦਾ ਹੁਕਮ ਮੰਨਣ ਵਾਲਾ ਹੀ ਸੁਖੀ

ਸਤਿਗੁਰ ਸਭਨਾ ਦੀ ਸਾਝੀ ਚੀਜ਼ ਹੈ। ਜਿਹੜੇ ਨਾਮ ਜਪਣਗੇ, ਸਤਿਗੁਰੂ ਉਤੇ ਈਮਾਨ ਲਿਆਉਣਗੇ, ਜਿਹੜੇ ਸਤਿਗੁਰੂ ਦਾ ਹੁਕਮ ਮੰਨਣਗੇ ਉਹ ਸੁਖੀ ਰਹਿਣਗੇ, ਨਹੀਂ ਦੁਖ ਦੀ ਤਾਂ ਚੱਕੀ ਭੇਈ ਪਈ ਹੈ, ਰਾਤ ਦਿਨ ਚਲਦੀ ਰਹਿੰਦੀ ਹੈ।

ਐਵੇਂ ਨ ਲੜੋ

ਕਿਸੇ ਵੀ ਜਨਮ ਵਿੱਚ ਮਨੁੱਖਾ ਦੇਹ ਤੋਂ ਬਗੈਰ ਨਾਮ ਨਹੀਂ ਜਪਿਆ ਜਾ ਸਕਦਾ, ਭਾਈ ਨਾਮ ਜਪੋ, ਅਰਦਾਸ ਕਰੋ ਸਤਿਗੁਰੂ ਅੱਗੇ ਅਰ ਪਿਆਰ ਕਰਿਆ ਕਰੋ ਇਕ ਦੂਸਰੇ ਨਾਲ। ਥੋੜੀ ਕੁ ਗੱਲ ਦੇ ਉਤੇ ਨਾ ਲੜੋ, ਦੂਰ ਦੂਰ ਨਾ ਜਾਓ।

ਨਾਮ ਜਪਣ ਦਾ ਫਲ

ਸਵਾ ਪਹਿਰ ਰਾਤ ਰਹਿੰਦੀ ਨਾਲ ਜੇ ਕੋਈ ਆਦਮੀ ਕੋਸੀ ਇਸ਼ਨਾਨ ਕਰਕੇ ਨਾਮ ਜਪਦਾ ਹੈ, ਬਾਣੀ ਪੜ੍ਹਦਾ ਹੈ, ਉਸ ਨੂੰ ਸਵਾ ਮਣ ਮੋਤੀਆਂ ਦਾ ਪੁੰਨ ਹੁੰਦਾ ਹੈ।

ਸਾਰਾ ਬਾਣੀ ਵਿਚ ਹੈ

ਗੁਰਬਾਣੀ ਏਡਾ ਸਮੁੰਦਰ ਹੈ ਪੜ੍ਹਦਿਆਂ-ਪੜ੍ਹਦਿਆਂ ਬੁੱਢੇ ਹੋ ਗਏ ਹਾਂ, ਅਜੇ ਕੋਈ ਨਾ ਕੋਈ ਨਵੀਂ ਚੀਜ਼ ਹੀ ਮਿਲਦੀ ਹੈ। ਦੋ ਤਿੰਨ ਚੀਜ਼ਾਂ-ਨਾਮ ਦਾ ਜਪਣਾ, ਸਤਿਗੁਰੂ ਨੂੰ ਮਿਲਣਾ ਤੇ ਸੀਤਾ ਨੂੰ ਮਿਲਣਾ, ਸੀਤਾ ਦੀ ਸੇਵਾ ਕਰਨੀ, ਇਹ ਸਾਰਾ ਬਾਣੀ ਵਿੱਚ ਹੈ।

ਸਤਿਗੁਰੂ ਨੂੰ ਸਾਰੀ ਖਬਰ

ਕੋਹ ਦੇ ਤੁਰੇ ਨੂੰ ਕੋਹ ਦੀ ਖਬਰ, ਦੋ ਕੋਹਾਂ ਦਿਆਂ ਨੂੰ ਦੋ ਕੋਹਾਂ ਦੀ ਪਰ ਸਤਿਗੁਰੂ ਨੂੰ ਸਮੁੰਦਰਾਂ, ਕੰਧਾਰਾਂ ਦੀ ਸਭ ਥਾਂ ਦੀ ਖਬਰ ਹੈ।

ਕੇਸਾਂ ਨੂੰ ਬੇ ਨਾ ਲਗੇ

ਕੇਸਾਂ 'ਚ ਗੁਰੂ ਸਾਹਿਬ ਨੇ ਅੰਮ੍ਰਿਤ ਪਾਇਆ ਔਰ ਮੂੰਹ 'ਚ ਵੀ ਪਾਇਆ, ਇੱਕੋ ਜਿਹਾ ਦਰਜਾ ਦਿੱਤਾ ਕੇਸਾਂ ਨੂੰ। ਜੇ ਤੁਸੀਂ ਮੂੰਹ ਦੇ ਨੇੜੇ ਨਹੀਂ ਕੋਈ ਗੰਦੀ ਚੀਜ਼ ਕਰਦੇ ਤਾਂ ਕੇਸਾਂ ਨੂੰ ਕਿਉਂ ਬੇ ਲਗਣ ਦਿੰਦੇ ਹੋ।

ਸਤਿਗੁਰੂ ਸਦਾ ਹੀ ਹੈ,

ਸਤਿਗੁਰੂ ਸਦਾ ਹੀ ਹੈ, ਉਹ ਕੋਈ ਵੇਲਾ ਨਹੀਂ ਜਿੱਥੇ ਉਹ ਨਾ ਹੋਵੇਗਾ। ਜਿਹੜੇ ਉਹਦੇ ਚਰਨਾਂ ਨੂੰ ਲਗਦੇ ਹਨ, ਜਿਹੜੇ ਉਹਦੇ ਚਰਨਾਂ ਨੂੰ ਧਿਆਉਂਦੇ ਹਨ, ਸਤਿਗੁਰੂ ਉਹਨਾਂ ਦੀਆਂ ਕਾਮਨਾਵਾਂ ਪੂਰੀਆਂ ਕਰਦੇ ਹਨ।

ਗੁਰੂ ਨਾਨਕ ਦਾ ਮੰਤਰ ਮੰਤਰਾਂ ਸਿਰ ਮੰਤਰ ਹੈ

ਸੱਜਣੇ ਪਿਆਰਿਓ! ਨਾਮ ਸਤਿਗੁਰੂ ਦਾ ਹੈ। ਉਹ ਚੀਜ਼, ਗੁਰੂ ਨਾਨਕ ਨੇ ਜਿਹਦੇ ਤੇ ਐਨੀ ਮਿਹਨਤ ਕੀਤੀ ਹੈ, ਕਿ ਇੱਕ-ਇੱਕ ਅੱਖਰ ਨੂੰ ਨੌ-ਨੌ ਜੁਗ ਅਰਾਧਿਆ, ਚਾਰ ਅੱਖਰਾਂ ਨੂੰ ਇਕੱਠੇ ਕਰਕੇ ਚਾਰ ਜੁਗ ਅਰਾਧਿਆ-ਚਾਲੀ ਜੁਗ ਮਿਹਨਤ ਕਰਕੇ ਸਤਿਗੁਰਾਂ ਲਿਆ ਕੇ-ਜਿਹੜਾ ਇੱਕ ਵੈਦ ਦਸ ਪੁੱਠਾਂ ਦਵਾਈ ਨੂੰ ਦੇ ਦਿੰਦਾ ਹੈ, ਉਹ ਕਹਿੰਦਾ ਹੈ - ਮੇਰੀ ਦਸ ਪੁੱਠਾਂ ਵਾਲੀ - ਮੇਰੀ ਸੌ ਪੁੱਠਾਂ ਵਾਲੀ ਦਵਾਈ ਹੈ-ਮੈਂ ਇੱਕ ਰੱਤੀ ਦੇ ਦਿਆਂ ਤਾਂ ਤਾਪ ਨਹੀਂ ਛੱਡਦੀ-ਤੇ ਜਿਹਨੇ ਚਾਲੀ ਜੁਗ ਪੁੱਠ ਦਿੱਤੀ ਹੈ।

ਪੜ੍ਹੋ ਇਤਿਹਾਸ, ਗੁਰੂ ਗੋਬਿੰਦ ਸਿੰਘ ਸਾਹਿਬ ਪੰਜਾਬ ਤੋਂ ਨੰਦੇੜ ਨੂੰ ਆ ਰਹੇ ਹਨ। ਰਸਤੇ ਵਿੱਚ ਨਰਾਇਣ ਦਾਸ ਜੀ ਸਾਧੂ ਮਿਲਦੇ ਹਨ। ਸਾਹਿਬਾਂ ਨੂੰ ਪੁੱਛਦੇ ਹਨ, "ਸੱਚੇ ਪਾਤਿਸ਼ਾਹ, ਕਿਸ ਪਾਸੇ ਦੀ ਤਿਆਰੀ ਹੈ?"

ਕਹਿੰਦੇ ਨੇ, "ਹਮ ਜਾਵਹਿਗੇ ਨਾਂਦੇੜ ਤਰਫ਼।"

"ਮਹਾਰਾਜ ਉੱਥੇ ਨਾ ਜਾਣਾ, ਉੱਥੇ ਲਛਮਨ ਬਾਲਾ ਇੱਕ ਸਿੱਧ ਰਹਿੰਦਾ ਹੈ, ਉਹ ਮਹਾਰਾਜ ਸਾਧੂਆਂ ਦੀ ਸੰਤਾਂ ਦੀ ਬੜੀ ਬੇਇਜ਼ਤੀ

ਕਰਦਾ ਹੈ—ਉਹ ਮੰਜਾ ਪੁੱਠਾ ਕਰ ਦਿੰਦਾ ਹੈ।" ਗੁਰੂ ਗੋਬਿੰਦ ਸਿੰਘ ਕਹਿੰਦੇ ਨੇ, "ਓ ਭੋਲਿਆ ਸਾਧਾ, ਓਏ ਸਾਨੂੰ ਗੁਰੂ ਨਾਨਕ ਦਾ ਚਾਰ ਅੱਖਰ ਦਾ ਇੱਕ ਮੰਤਰ ਦਿੱਤਾ ਹੈ, ਜਿਹੜਾ ਮੰਤਰਾਂ ਸਿਰ ਮੰਤਰ ਹੈ, ਜਿਹਦੇ ਅੱਗੇ ਸਭ ਚੀਜ਼ ਹੋਚ ਹੋ ਜਾਂਦੀ ਹੈ, ਉੱਥੇ ਕੋਈ ਚੀਜ਼ ਅੱਗੇ ਨਹੀਂ ਅੜਦੀ।" ਗੁਰੂ ਗੋਬਿੰਦ ਸਿੰਘ ਜੀ ਉਸ ਦੇ ਮੰਜੇ ਤੇ ਬੈਠਦੇ ਹਨ। ਉਹ ਆਪਣਾ ਜ਼ੋਰ ਲਾ ਕੇ ਫਿਰ ਕਹਿੰਦੇ—ਬੰਦਾ ਹੂੰ ਮੇਂ ਆਪ ਕਾ ਗੁਰੂ ਜੀ ਰੱਖ ਲੀਜੀਐ।

ਜਿਸ ਚੀਜ਼ ਦੇ ਅੱਗੇ ਕੋਈ ਜੰਤਰ, ਕੋਈ ਮੰਤਰ, ਕੋਈ ਤੰਤਰ, ਕੋਈ ਚੀਜ਼ ਨਹੀਂ ਪੁਰਾਣੀ—ਉਹ ਸਤਿਗੁਰਾਂ ਨੇ ਮਿਹਨਤ ਕਰਕੇ ਬਣੀ ਬਣਾਈ ਚੀਜ਼, ਸਿੱਖੇ ! ਤੁਹਾਨੂੰ ਦਿੱਤੀ ਹੈ, ਤੁਸੀਂ ਹੁਣ ਵੀ ਐਡੀ ਕਿਸਮਤ ਵਾਲੇ, ਜੋ ਇਹਦਾ ਧਿਆਨ ਨਾ ਕਰੋ ਤਾਂ ਫਿਰ ਸਾਡੇ ਜਿੱਡਾ ਬਦਕਿਸਮਤ ਕੌਣ ਹੈ?

ਰਾਗ

ਸਤਿਗੁਰੂ ਨੇ ਸਾਨੂੰ ਰਾਗ ਅੰਮ੍ਰਿਤ ਦਿੱਤਾ ਹੈ—ਲਿਆ ਕੇ।

ਹਰ ਸਿੱਖ ਦਾ ਫਰਜ਼ ਹੈ ਕਿ ਇਸ ਰਾਗ ਨੂੰ ਮਰਨ ਨਾ ਦਿੱਤਾ ਜਾਵੇ। ਜੇ ਕੁਛ ਕਰਨ ਦੀ ਹਿੰਮਤ ਹੈ, ਕੁਛ ਸਿੱਖਿਆ ਕਰੋ, ਗਾਇਆ ਕਰੋ, ਕੁਛ ਸੁਣੋ।

ਰਾਗ ਦਾ ਅਰਥ ਹੈ ਪਿਆਰ

ਸਾਡੇ ਸਤਿਗੁਰੂ—ਕਲਿਜੁਗ ਬਾਬੇ ਤਾਰਿਆ—ਬਾਬੇ ਨੇ ਕਲਿਜੁਗ ਨੂੰ ਤਾਰਿਆ ਪਰ ਕੀ ਕੀਤਾ, ਲਿਖਿਆ ਕੀ—

ਸਿਰੀ ਰਾਗੁ ਮਹਲਾ ॥੧॥

ਮੋਤੀ ਤ ਮੰਦਰ ਉਸਰਹਿ ॥

—ਪਹਿਲਾਂ ਸ੍ਰੀ ਰਾਗ। ਸਾਹਿਬ ਰਾਗ ਲੈ ਕੇ ਆਏ। ਰਾਗ ਸ਼ਬਦ ਦਾ ਅਰਥ ਹੈ—ਪਿਆਰ। ਰਾਗ ਨਾਂ ਹੀ ਪ੍ਰੀਤੀ ਦਾ ਹੈ। ਜਦੋਂ ਅਸੀਂ ਕਹਿੰਦੇ ਹਾਂ ਰਾਗ ਦਵੈਸ਼ ਨਹੀਂ ਕਰਨੀ—ਪਿਆਰ ਕਰਨਾ, ਕਿਸੇ ਨਾਲ ਦੁਸ਼ਮਣੀ ਨਹੀਂ ਕਰਨੀ। ਰਾਗ ਨਾਉਂ ਹੈ ਪਿਆਰ ਦਾ। ਸਤਿਗੁਰੂ ਜੀ ਕਹਿੰਦੇ ਹਨ।

ਰਾਗੁ ਨਾਵੁ ਸਭੁ ਸਭੁ ਹੈ ਕੀਮਤਿ ਕਹੀ ਨ ਜਾਇ।

ਰਾਗੀ ਨਾਦੈ ਬਾਹਰਾ ਇਨੀ ਹੁਕਮੁ ਨ ਬੁਝਿਆ ਜਾਇ। ਮ : ੫।

ਸ਼ਬਦ ਤੋਂ ਬਰੀਰ, ਰਾਗ ਤੋਂ ਬਰੀਰ, ਹੁਕਮ ਦਾ ਪਤਾ ਨਹੀਂ ਲਗਦਾ, ਕਿਉਂਕਿ ਰਾਗ ਦੇ ਵਿੱਚ ਇੱਕ ਖਿੱਚ ਹੈ। ਜਦੋਂ ਗੁਰੂ ਬਾਬਾ ਗਾਉਂਦਾ ਸੀ ਬੈਠ ਕੇ ਬਾਹਰ ਜੰਗਲਾਂ ਵਿੱਚ, ਜਾਨਵਰ ਕਿਉਂ ਕੋਲ ਆ ਬੈਠਦੇ ਸੀ? ਰਾਗ 'ਚ ਹੈ ਤੇ ਉਹਦੀ ਕ੍ਰਿਪਾ, ਪਰ ਗੁਰੂ ਨਾਨਕ ਦੇ ਮੂੰਹੋਂ ਰਾਗ....। ਰਾਗ ਇੱਕ ਐਸੀ ਚੀਜ਼ ਹੈ, ਜਿਹਦੇ ਤੇ ਸੱਪ ਮੇਲਦਾ ਹੈ। ਇਹ ਹੁਣ ਜਿਹੜੇ ਅੱਜ ਕੱਲ੍ਹ ਦੇ ਸਾਇੰਸਦਾਨ ਹਨ—ਸਾਇੰਸ ਵਾਲਿਆਂ ਨੇ ਇਹ ਗੱਲ ਮੰਨ ਲਈ ਹੈ, ਕਿ ਗਾਉਂਦਿਆਂ 'ਚ ਬੰਸਰੀ ਕਿਉਂ ਕ੍ਰਿਸ਼ਨ ਮਹਾਰਾਜ ਵਜਾਉਂਦੇ ਸੀ? ਗਾਉਂਦਿਆਂ ਦੁੱਧ ਬਹੁਤਾ ਦਿੰਦੀਆਂ ਹਨ ਜੇ ਗਾਉਂਦਿਆਂ 'ਚ ਬੰਸਰੀ ਵਜਾਈਏ, ਜਾਂ ਰਾਗ ਗਾਈਏ। ਹੁਣ ਵੀ ਜਿਸ ਕਿਸੇ ਦੀ ਮਰਜ਼ੀ ਹੋਵੇ ਉਹ ਅਜ਼ਮਾ ਕੇ ਦੇਖ ਸਕਦਾ ਹੈ। ਪਹਿਲਾਂ ਦੁੱਧ ਤੋਲ ਲਏ ਫਿਰ ਉਹਨਾਂ ਵਿੱਚ ਕੋਈ ਰਾਗ, ਕੋਈ ਵਾਜਾ ਵਜਾਏ ਜਾਂ ਬੰਸਰੀ ਵਜਾਏ, ਗਾਉਂਦਿਆਂ ਚੋਣ ਤੋਂ ਪਹਿਲਾਂ—ਅਗਰ ਇਹ ਰੋਜ਼ ਕਰਦਾ ਰਹੇ, ਦੁੱਧ ਵੱਧ ਜਾਂਦਾ ਹੈ। ਜਾਨਵਰਾਂ ਤੇ ਇਹਦਾ ਅਸਰ ਹੈ। ਸਤਿਗੁਰੂ ਨੇ ਇਸ ਰਾਗ ਨੂੰ ਗੰਦੇ ਚਿੱਕੜ ਵਿੱਚੋਂ ਕੱਢ ਕੇ, ਲਿਆ ਕੇ ਸਾਨੂੰ ਦਿੱਤਾ ਹੈ, ਕਿਉਂਕਿ ਲੋਕ ਗਾਉਂਦੇ ਹਨ—ਗੰਦੇ ਗੀਤ, ਔਰਤ ਮਰਦ ਦਾ ਗਾਉਣਾ। ਸਤਿਗੁਰੂ ਨੇ ਅਕਾਲ ਪੁਰਖ ਦਾ ਤੇ ਸਿੱਖ ਦਾ ਮੇਲ ਕਰਨ ਵਾਸਤੇ ਇਹ ਰਾਗ ਲਿਆਂਦਾ।

“ਨਾਮ”

ਜਿੱਥੇ ਨਾਮ ਹੈ, ਉੱਥੇ ਕਿਸ ਚੀਜ਼ ਦਾ ਘਾਟਾ ਹੈ। ਕੋਈ ਗੁਰਦੁਆਰਾ, ਕੋਈ ਡੇਰਾ, ਹੁਣ ਦੇਖੋ ਨਨਕਾਣੇ ਸਾਹਿਬ ਦਾ ਗੁਰਦੁਆਰਾ ਜਿੱਥੇ ਸੱਚੇ ਪਾਤਿਸ਼ਾਹ ਗੁਰੂ ਨਾਨਕ ਦੇਵ ਨੇ ਪਰਕਾਸ਼ ਕੀਤਾ। ਪੀਲੂ ਖਾ-ਖਾਕੇ, ਜਿਹੜੇ ਉਥੇ ਸਾਧੂ ਬਹਿੰਦੇ ਉਹ ਭਿਖਿਆ ਮੰਗ-ਮੰਗ ਕੇ ਲਿਆ ਕੇ ਉਹਨਾਂ ਨੇ ਕਿੰਨਾ ਕੰਮ ਕੀਤਾ। ਪਾਣੀ ਤਾਂ ਥੋੜੇ ਚਿਰ ਤੋਂ ਆਇਆ ਹੈ ਨਹਿਰਾਂ ਵਿੱਚ ਮੇਰੇ ਦੇਖਦਿਆਂ-ਦੇਖਦਿਆਂ, ਮੰਡੀ, ਸੱਭ ਕੁੱਛ ਬਣਿਆ ਹੈ, ਮੈਂ ਜਾਕੇ ਦਰਸ਼ਨ ਪਹਿਲੇ ਕੀਤਾ ਹੈ। ਉਨ੍ਹਾਂ ਲੋਕਾਂ ਦੀ ਭਜਨ ਬਾਣੀ ਦਾ ਇਹ ਪ੍ਰਤਾਪ ਸੀ ਕਿ ਉਥੇ ਇੰਨਾ ਕੁੱਛ ਹੋ ਗਿਆ। ਜਿੱਥੇ ਨਾਮ ਜਪਣ

ਵਾਲੇ ਮਹਾਂਪੁਰਖ ਸਾਧੂ, ਕੋਈ ਮਹਾਤਮਾ ਬੈਠਦਾ ਹੈ। ਉੱਥੇ ਕਿਸੇ ਚੀਜ਼ ਦਾ ਘਾਟਾ ਨਹੀਂ ਰਹਿੰਦਾ।

ਜਿਹੜਾ ਨਾਮ ਜਪੇਗਾ ਉਹ ਬਚੇਗਾ

ਗੁਰੂ ਗੋਬਿੰਦ ਸਿੰਘ ਨੇ ਲਿਖਿਆ ਹੈ। ਹੋਊ ਤੇ ਆਟਾ ਸਣੇ ਰਾਜਾ ਪਰਜਾ ਨਹੀਂ ਦਲੀਆ ਜ਼ਰੂਰ ਹੋ ਜਾਉ। ਬਚੇਗਾ ਕੌਣ? ਬਚੇਗਾ ਉਹ, ਜਿਹੜਾ ਨਾਮ ਜਪੇਗਾ, ਜਿਸ ਤਰ੍ਹਾਂ ਕਿੱਲੀ ਦੇ ਕੋਲ ਚੱਕੀ ਵਿੱਚ ਦਾਣੇ ਬਚ ਜਾਂਦੇ ਨੇ। ਕਿਸੇ ਦੇ ਪਿਉ ਦੀ ਨਹੀਂ, ਜਿਸਦੀ ਮਰਜ਼ੀ ਹੈ—ਜੇ ਕੁਕਾ ਨਹੀਂ ਜਪੇਗਾ, ਇਹ ਵੀ ਨਹੀਂ ਬਚੇਗਾ—ਜਿਹੜਾ ਜਪੇਗਾ ਉਹੋ ਬਚੇਗਾ। ਕੋਈ ਹਿੰਦੂ ਹੈ, ਕੋਈ ਸਿੱਖ ਹੈ, ਸਮਾਜੀ ਹੈ, ਸਨਾਤਨੀ ਹੈ, ਅਕਾਲੀ ਹੈ, ਕੋਈ ਹੈ, ਜਿਹੜਾ ਗੁਰੂ ਦਾ ਨਾਮ ਜਪੇਗਾ—ਉਹ ਬਚੇਗਾ। ਉੱਥੇ ਲਿਹਾਜ਼ ਕਿਸੇ ਦਾ ਨਹੀਂ। ਉੱਥੇ ਕਿਸੇ ਦੀ ਜਾਤ ਨਹੀਂ, ਕਿਸੇ ਦਾ ਮਜ਼ਹਬ ਨਹੀਂ, ਕੁਝ ਨਹੀਂ। ਉਹ ਸਾਰਿਆਂ ਦਾ ਇਕੋ ਹੀ ਮਾਲਕ ਹੈ।

ਅਦਬ ਸਤਿਗੁਰੂ ਦਾ ਹੈ

ਸਾਧ ਸੰਗਤ 'ਚ ਐਵੇਂ ਨਹੀਂ ਇਹ ਰਿਵਾਜ, ਕਿ ਕੜਾਹ ਪ੍ਰਸਾਦ ਆਏ ਤੋਂ ਖੜੇ ਹੋਣਾ। ਸਤਿਗੁਰੂ ਦੇ ਭੋਗ ਲੱਗਣ ਵਾਲੀ ਚੀਜ਼ ਹੈ। ਅਦਬ ਸਤਿਗੁਰੂ ਦਾ ਹੈ। ਜਿੱਥੇ ਉਹਦਾ ਨਾਮ ਆਉਂਦਾ ਹੈ, ਉਸ ਚੀਜ਼ (ਕੜਾਹ ਪ੍ਰਸਾਦ) ਦਾ ਅਦਬ ਹੈ। ਲੇਕਿਨ ਇਸ ਚੀਜ਼ ਵਾਸਤੇ, ਅਕਾਲ ਪੁਰਖ ਨੂੰ ਭੋਗ ਲਵਾਉਣ ਵਾਸਤੇ ਲਿਆਈਦਾ ਹੈ। ਉਸ ਦਾ ਅਦਬ ਕਰਨ ਵਾਸਤੇ ਖੜੇ ਹੋਣੇ।

ਸਤਿਗੁਰੂ ਸਾਰੀ ਸ੍ਰਿਸ਼ਟੀ ਦਾ ਮਾਲਕ ਹੈ

ਜਿੰਨ੍ਹਾਂ-ਜਿੰਨ੍ਹਾਂ ਕਿਸੇ ਦਾ ਕਿਸੇ ਨਾਲ ਤੁਅੱਲਕ ਹੈ, ਓਨਾ-ਉਤਨਾ ਹੀ ਉਹ ਕੁਛ ਕਰਦਾ ਹੈ। ਇੱਕ ਘਰ ਵਿੱਚ ਬੱਚਾ ਹੈ—ਉਹਨੂੰ ਆਪਣੇ ਦੁੱਖ ਦਾ ਪਤਾ ਹੈ। ਜਿਹੜਾ ਉਸ ਤੋਂ ਵੱਡਾ ਲੜਕਾ ਹੈ, ਉਹ ਕਦੇ ਆਪਣੇ ਛੋਟੇ ਭਰਾ ਦਾ ਖਿਆਲ ਕਰ ਲਏਗਾ। ਜੇ ਵਿਆਹਿਆ ਹੈ ਕੋਈ ਤੇ ਆਪਣੀ

ਔਰਤ ਵਲ ਝਾਕ ਲਏਗਾ। ਪਰ, ਜੇ ਕੋਈ ਪੁਰਸ਼ ਵੱਡਾ ਹੈ ਜਿਹੜਾ ਸਾਰੇ ਟੱਬਰ ਦਾ ਮਾਲਕ ਹੈ, ਉੱਥੇ ਕੋਈ ਵੀ ਦੁਖੀ ਹੋਵੇਗਾ, ਉਹਨੂੰ ਸਾਰਿਆ ਦਾ ਦੁੱਖ ਜਾਪਦਾ ਹੈ, ਇਸ ਕਰਕੇ ਧਰਤੀ ਦੇ ਸਭ ਪਾਪ ਉਤਾਰਨਾ, ਧਰਤੀ ਦੇ ਸਾਰੇ ਭਾਰ ਦੂਰ ਕਰਨਾ, ਸਤਿਗੁਰੂ ਦਾ ਹੀ ਕੰਮ ਹੈ।

ਲਾਲ ਸਚ ਕੇ ਮੁਰਖ ਤਿਆਗੇ

ਸੱਚ ਨੂੰ ਔਰ ਲਾਲ ਨੂੰ, ਤਿਆਗਦਾ ਕੌਣ ਹੈ-ਮੁਰਖ। ਬਈ, ਹੁਣ ਫਿਰ ਇਉਂ ਗੱਲ ਹੈ, ਆਪਾਂ ਸਾਰੇ ਹੀ ਇਥੇ ਬੈਠੇ ਹਾਂ, ਆਪਣੇ ਆਪਣੇ ਅੰਦਰ ਝਾਤੀਆਂ ਮਾਰ ਲਉ ਕਿ ਸਿਆਣੇ ਹਾਂ ਜਾਂ ਮੁਰਖ ਹਾਂ, ਸੱਚ ਬੋਲਦੇ ਹਾਂ ਜਾਂ ਝੂਠ ਬੋਲਦੇ ਹਾਂ, ਜੇ ਬਲੈਕ ਕਰਦੇ ਹਾਂ ਤਾਂ ਇਹ ਸੱਚ ਨਹੀਂ, ਚਾਹੇ ਕਿਸੇ ਤਰਾਂ ਕੋਈ ਲੈਂਦਾ, ਕੋਈ ਦੇਂਦਾ ਹੈ। ਫਿਰ ਅਸੀਂ ਹੁਣ ਕੌਣ ਹੋਏ? ਜੇਹੜੇ ਲਾਲ ਸੱਚ ਨੂੰ-ਮੁਰਖ ਤਿਆਗਦੇ ਨੇ।

ਗੁਰਬਾਣੀ ਸਮੁੰਦਰ ਹੈ

ਗੁਰਬਾਣੀ ਏਡਾ ਸਮੁੰਦਰ ਹੈ ਪੜ੍ਹਦਿਆਂ-ਪੜ੍ਹਦਿਆਂ ਬੁੱਢੇ ਹੋ ਗਏ ਹਾਂ, ਅਜੇ ਕੋਈ ਨਾ ਕੋਈ ਨਵੀਂ ਚੀਜ਼ ਹੀ ਮਿਲਦੀ ਹੈ। ਕੋਈ ਇਹੋ ਜਿਹੀ ਚੀਜ਼ ਨਹੀਂ (ਜੋ) ਕੋਈ ਇਕ ਥਾਉਂ ਦੇਖੀਏ। ਪਰ ਦੋ ਤਿੰਨ ਚੀਜ਼ਾਂ-ਨਾਮ ਦਾ ਜਪਣਾ, ਸਤਿਗੁਰੂ ਨੂੰ ਮਿਲਣਾ ਤੇ ਸੰਤਾਂ ਨੂੰ ਮਿਲਣਾ-ਸੰਤਾਂ ਦੀ ਸੇਵਾ ਕਰਨੀ, ਏਦੂੰ ਬਗੈਰ ਹੋਰ ਕੋਈ ਚੀਜ਼ ਨਹੀਂ ਉੱਥੇ ਦੱਸੀ।

ਜੇ ਅਸੀਂ ਸਾਰੇ ਰਲ ਜਾਈਏ

ਜੇ ਸਾਨੂੰ ਆਪਣਾ ਨਾਮਧਾਰੀ ਪੁਣਾ ਪਿਆਰਾ ਹੈ ਤਾਂ ਅਕਾਲੀਆਂ ਨੂੰ ਆਪਣਾ ਧਰਮ ਪਿਆਰਾ ਹੈ। ਸਾਨੂੰ ਕਦੀ ਉਨਾਂ ਤੇ ਉਂਗਲ ਨਹੀਂ ਕਰਨੀ ਚਾਹੀਦੀ ਕਿ ਇਹ ਇਉਂ ਕਿਉਂ ਕਰਦੇ ਨੇ? ਜੇ ਅਸੀਂ ਇਉਂ ਕਿਉਂ ਕਰਦੇ ਕਹਿਣਾ ਛੱਡ ਦੇਈਏ ਅਸੀਂ ਸਾਰੇ ਰਲ ਜਾਂਦੇ ਹਾਂ। ਜੇ ਹਿੰਦੂਆਂ ਦੇ ਠਾਕੁਰ ਦੁਆਰੇ ਚਲੇ ਜਾਈਏ ਉੱਥੇ ਅਸੀਂ ਕੀਰਤਨ ਕਰ ਲਈਏ ਜੇ ਹਿੰਦੂ ਸਾਡੇ ਕੋਲ ਆਉਣ ਆ ਕੇ ਆਰਤੀ ਕਰਕੇ ਜੈ ਰਾਮ ਜੈ ਸ੍ਰੀ ਕ੍ਰਿਸ਼ਨ ਕਹਿ ਲੈਣ ਸਾਨੂੰ ਚੰਗਾ ਲਗਣਾ ਚਾਹੀਦਾ ਹੈ।

ਗੁਰੂ ਰਿਸ਼ਤਿਆਂ ਤੋਂ ਉੱਚੀ ਚੀਜ਼ ਹੈ

ਗੁਰੂ ਰਿਸ਼ਤਿਆਂ ਤੋਂ ਉੱਚੀ ਚੀਜ਼ ਹੈ, ਉਹ ਇਹਨਾਂ ਸਭਨਾਂ ਗੱਲਾਂ ਤੋਂ ਵੱਖਰੀ ਚੀਜ਼ ਹੈ, ਜਿਹਨਾਂ ਨੇ ਤੇ ਸਮਝ ਲਿਆ ਸਤਿਗੁਰੂ, ਉਹਨਾਂ ਨੂੰ ਤੇ ਮਿਲ ਗਿਆ ਸਭ ਕੁਝ, ਜਿਹੜੇ ਰਿਸ਼ਤੇਦਾਰੀ 'ਚ ਅੜੇ ਰਹੇ, ਉਹਨਾਂ ਦਾ ਕੁਝ ਨਹੀਂ ਬਣਦਾ।

ਗੁਰੂ ਦੇ ਸਿੰਘ

ਜਿਹੜੇ ਗੁਰੂ ਦੇ ਸਿੰਘ ਹਨ—ਉਹ ਝੂਠ ਨਹੀਂ ਬੋਲਦੇ, ਉਹ ਬੁਰਾ ਨਹੀਂ ਕਿਸੇ ਦਾ ਕਰਦੇ, ਕਿਸੇ ਦੀ ਚੀਜ਼ ਨਹੀਂ ਛੋੜਦੇ, ਸ਼ਰਾਬ ਨਹੀਂ ਪੀਂਦੇ, ਮਾਸ ਨਹੀਂ ਖਾਂਦੇ, ਪੱਕਾ ਨਹੀਂ ਕਰਦੇ, ਕਿਸੇ ਦਾ ਗਲ ਨਹੀਂ ਘੁੱਟਦੇ।

ਸੱਚ ਤੇ ਸੁੱਚ

ਅੰਦਰੋਂ ਵੀ ਸੁੱਚੇ ਹੋਵੇ ਬਾਹਰੋਂ ਵੀ ਸੁੱਚੇ ਹੋਵੇ। ਜੇ ਤੁਸੀਂ ਅੰਦਰੋਂ ਕਿਸੇ ਨੂੰ ਦੁਖੀ ਦੇਖਦੇ ਹੋ ਈਰਖਾ ਕਰਦੇ ਹੋ, ਤੁਹਾਡਾ ਅੰਦਰ ਦੁਖੀ ਹੋ ਜਾਂਦਾ ਹੈ ਤਾਂ ਵੀ ਤੁਸੀਂ ਜੁਠੇ ਹੋ ਜਾਂਦੇ ਹੋ, ਧਿਆਨ ਦਿਉ।

ਸਿੱਖ

ਧੰਨ ਸਤਿਗੁਰੂ ! ਧੰਨ ਸਤਿਗੁਰੂ ਦੇ ਸਿੱਖ ! ਜਿਹੜੇ ਸਭ ਬਚਨ ਮੰਨਦੇ ਹਨ ਕਿਉਂਕਿ ਗੁਰੂ ਨੇ ਜੋ ਹੁਕਮ ਦਿੱਤਾ ਹੈ, ਸਿੱਖ ਨੇ ਮੰਨਿਆ ਤਾਂ ਗੁਰਮੁਖ ਜੋ ਗੁਰੂ ਦਾ ਹੁਕਮ ਨਹੀਂ ਮੰਨਿਆ, ਮਨ ਦੇ ਆਖੇ ਲੱਗਿਆ ਤਾਂ ਮਨਮੁੱਖ।

ਸਾਰਾ ਕਲਜੁਗ ਭੋਗਸੀ

ਭਾਈ ਸਜਣੋ, ਸਾਧ ਸੰਗਤ ਵਿੱਚ ਆਕੇ ਨਾਮ ਪੁੱਛੋ, ਜਿਨ੍ਹਾਂ ਨਹੀਂ ਪੁੱਛਿਆ। ਜਿਨ੍ਹਾਂ ਪੁੱਛਿਐ ਜਪੇ-ਸਤਿਗੁਰੂ ਦਾ ਮੱਤ ਧਾਰਨ ਕਰਕੇ। ਗੁਰੂ ਨਾਨਕ ਦੇਵ ਜੀ ਨੇ ਕਲਜੁਗ ਦਾ ਠੇਕਾ ਲਿਆ ਹੈ: ਸਾਰਾ ਕਲਜੁਗ ਭੋਗਸੀ ਨਾਨਕ ਧਰ ਅਵਤਾਰ॥

ਜਿਹੜੇ ਹੁਕਮ ਵਿਚ ਚਲਦੇ ਨੇ

ਜਿਹੜੇ ਗੁਰੂ ਦੇ ਹੁਕਮ ਵਿਚ ਚਲਦੇ ਹਨ ਉਹ ਸੁਖ ਲੈਂਦੇ ਹਨ, ਕਿਉਂ ਜੁ ਉਹਨਾਂ ਦਾ ਆਪਣਾ ਰਹਿੰਦਾ ਹੀ ਕੁਛ ਨਹੀਂ, ਜੇ ਹੁਕਮ ਹੋਇਆ-ਕੀਤਾ, ਤੇ ਜੇ ਆਪਣਾ ਹੋਵੇ ਤੇ ਫੇਰ ਆਖੀਦਾ ਹੈ, ਆਹ ਗੱਲ ਜਿਹੜੀ ਇਉਂ ਚਾਹੀਦੀ ਹੈ।

ੴ

ਪਾੜੇ ਤੇ ਰਾਜ ਕਰੋ

ਮਲੇਰਕੋਟਲੇ ਇਹਨਾਂ (ਸਿੰਘਾਂ) ਨੂੰ-ਬਰੀਰ ਬੰਨ੍ਹਣ ਤੋਂ-ਤੋਪਾਂ ਦੇ ਅੱਗੇ ਖੜ੍ਹੇ ਕਰ ਕਰ ਕੇ ਸੱਤ-ਸੱਤ ਸਰੀਰ ਉਡਾਏ। ਔਰ, ਤੋਪਾਂ ਕੀਹਦੀਆਂ ਸਨ-ਨਾਭਾ, ਪਟਿਆਲਾ ਤੇ ਸੰਗਰੂਰ ਦੀਆਂ-ਸਿੱਖਾਂ ਮਹਾਰਾਜਿਆਂ ਦੀਆਂ-ਸਿੱਖਾਂ ਨੂੰ ਉਡਾਉਣ ਵਾਸਤੇ ਸਿੱਖ। ਕਿਉਂਕਿ ਅੰਗਰੇਜ਼ ਨੇ ਇਹੋ ਚੀਜ਼ ਸਿੱਖੀ ਸੀ-ਜਿਸ ਤਰ੍ਹਾਂ ਉਹ ਸੰਸਕ੍ਰਿਤ ਦਾ ਇਕੋ ਲਫਜ਼ ਹੈ ਉਸਟ ਲੁਸਟਿਕਾ, ਕਿ ਉਠ ਦੇ ਪਲਾਟੇ ਵਿਚੋਂ ਡੰਡਾ ਕੱਢ ਕੇ ਉਠ ਨੂੰ ਮਾਰਨਾ-ਉਹਨਾਂ ਇਹੋ ਕੁਝ ਸਿੱਖਿਆ ਸੀ, ਜੇ ਹਿੰਦੂ ਤਕੜੇ ਹੋਏ ਤਾਂ ਮੁਸਲਮਾਨ ਚੁੱਕ ਦਿੱਤੇ, ਜੇ ਮੁਸਲਮਾਨ ਤਕੜੇ ਹੋਏ, ਸਿੱਖ ਚੁੱਕ ਦਿੱਤੇ, ਜੇ ਸਿੱਖ ਤਕੜੇ ਹੋਏ ਤਾਂ ਹਿੰਦੂ ਚੁੱਕ ਦਿੱਤੇ, ਬਈ ਹਿੰਦੁਸਤਾਨੀ ਆਪਸ ਵਿਚ ਫਟੇ ਰਹਿਣ, ਸਾਡਾ ਕੰਮ ਚਲਦਾ ਰੁਵੇ- ਪਾੜੇ ਤੇ ਰਾਜ ਕਰੋ।

ਸੱਚ ਤੇ ਸੁੱਚ

ਅੰਦਰੋਂ ਵੀ ਸੁੱਚੇ ਹੋਵੋ ਤੇ ਬਾਹਰੋਂ ਵੀ ਸੁੱਚੇ ਹੋਵੋ। ਜੇ ਤੁਸੀਂ ਕਿਸੇ ਨੂੰ ਦੁਖੀ ਕਰਦੇ ਹੋ ਈਰਖਾ ਕਰਦੇ ਹੋ, ਤਾਂ ਤੁਹਾਡਾ ਵੀ ਅੰਦਰ ਦੁਖੀ ਹੋ ਜਾਂਦਾ ਹੈ ਅਤੇ ਤੁਸੀਂ ਜੁਠੇ ਹੋ ਜਾਂਦੇ ਹੋ, ਧਿਆਨ ਦਿਉ।

ਸਣੇ ਕੇਸੀ ਇਸ਼ਨਾਨ

ਕਮ-ਸੇ-ਕਮ ਅੱਠੀ ਪਹਿਰੀ ਸਣੇ ਕੇਸੀ ਇਸ਼ਨਾਨ ਜ਼ਰੂਰ ਕਰਿਆ ਕਰੋ। ਸਤਿਗੁਰੂ ਬਾਲਕ ਸਿੰਘ ਜੀ ਨੇ ਹੁਕਮ ਦਿੱਤਾ ਹੈ ਕਿ ਜਿਹੜੇ ਆਦਮੀ ਆਸਾ ਦੀ ਵਾਰ ਸਣੇ ਕੇਸੀ ਇਸ਼ਨਾਨ ਕਰੇ ਬਿਨਾਂ ਕਰਦੇ, ਪੜ੍ਹਦੇ ਜਾਂ ਸੁਣਦੇ ਹਨ, ਉਹਨਾਂ ਨੂੰ ਫਲ ਦੇ ਥਾਂ ਪਾਪ ਲਗਦਾ ਹੈ।

ਮੇਰੀ ਹੁਣ ਤੇ ਛਾਤੀ ਮੇਚ ਹੈ

ਭਾਈ ਵਰਿਆਮ ਸਿੰਘ ਜੀ-ਮਰਾਜ ਦੇ, ਜਿਹੜੇ ਮਹਾਰਾਜੇ ਦੇ
ਖਾਨਦਾਨ ਪਟਿਆਲੇ ਦੇ ਸਨ। ਉਹਨਾਂ ਨੂੰ ਕਿਸੇ ਤਰ੍ਹਾਂ ਬਚਾਉਣ ਲਗੇ।
ਵਰਿਆਮ ਸਿੰਘ ਦਾ ਕੱਦ ਮਧਰਾ ਸੀ। ਉਹਨਾਂ ਨੂੰ ਕਿਹਾ ਗਿਆ, 'ਤੇਰੀ
ਤੋਪ ਦੇ ਸਾਹਮਣੇ ਛਾਤੀ ਮੇਚ ਨਹੀਂ ਆਉਂਦੀ, ਤੂੰ ਲਾਭੇ ਹੋ ਜਾ।'
ਵਰਿਆਮ ਸਿੰਘ ਵਾਹਣ ਵਿਚ ਗਿਆ, ਢੇਮਾਂ ਫੜੀਆਂ, ਚੁੱਕ ਕੇ ਲਿਆ ਕੇ
ਉੱਤੇ ਖਲੋ ਕੇ ਕਹਿੰਦੇ, 'ਮੇਰੀ ਹੁਣ ਤੇ ਛਾਤੀ ਮੇਚ ਹੈ !'



ਅਮਰ ਸੁਨਹਿਰੀ ਮੁਨਾਰੇ

੦

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਵਰੋਸਾਏ ਸਿੱਖ
ਸੰਤ ਜਗਤ ਸਿੰਘ 'ਚਾਵਲਾ' ਲੰਪਾਡ ਥਾਈਲੈਂਡ ਵਾਲੇ।

ਸੰਤ ਜਗਤ ਸਿੰਘ ਚਾਵਲਾ ਲੰਪਾਡ ਵਾਲੇ ਥਾਈਲੈਂਡ ਨਿਵਾਸੀਆਂ ਦੇ ਇਕ ਉੱਘੇ ਅਤੇ ਮੰਨੇ ਪ੍ਰਮਾਣੇ ਸੰਤ ਹੋਏ ਹਨ। ਆਪ ਦੀ ਅਦੁਤੀ ਲੋਕ ਸੇਵਾ ਅਤੇ ਸਾਧ ਸੰਗਤ ਦੀ ਸੇਵਾ ਦੇ ਕਾਰਨ ਆਪ ਦਾ ਨਾਮ ਸਾਰੇ ਥਾਈਲੈਂਡ ਵਿਚ ਸਦਾ ਅੰਮਰ ਰਹੇਗਾ।

ਆਪ ਦਾ ਜਨਮ, ਜੂਨ ਸੰਨ ੧੯੧੨ ਨੂੰ ਮੰਗਲਵਾਰ ਵਾਲੇ ਦਿਨ ਪਿਤਾ ਅਰੂੜ ਸਿੰਘ ਅਤੇ ਮਾਤਾ ਹਾਕਮਦੇਈ ਦੇ ਘਰ ਗੁਜਰਾਂਵਾਲਾ ਨੇੜੇ ਪਿੰਡ ਕੇਲੋਤਾਰਨ ਵਿਚ ਹੋਇਆ। ਆਪ ਜੀ ਤਿੰਨ ਭਰਾ ਸਨ, ਸਰਦਾਰ ਦਿਆਲ ਸਿੰਘ ਜੀ ਵਡੇ ਅਤੇ ਸੰਤ ਦਿਵਾਨ ਸਿੰਘ ਜੀ ਸੂਬਾ ਚੰਗਮਈ ਵਾਲੇ ਛੋਟੇ ਸਨ। ਆਪ ੧੩ ਸਾਲ ਦੀ ਉਮਰ ਦੇ ਸਨ, ਜਦੋਂ ਰੰਗੂਨ ਤੋਂ ਸਮੁੰਦਰੀ ਜਹਾਜ਼ ਰਾਹੀਂ ਥਾਈਲੈਂਡ ਵਿਚ ਆਏ। ੬੦ ਰੁਪਏ ਨਾਲ ਥਾਈਲੈਂਡ ਪਹੁੰਚੇ। ਸੰਤ ਪ੍ਰਤਾਪ ਸਿੰਘ ਮਸਤਾਨਾ ਜੀ ਦੀ ਕਿਰਪਾ ਦੁਆਰਾ ਆਪ ਨਾਮਧਾਰੀ ਸਿੱਖ ਸਜਣ ਤੋਂ ਬਾਅਦ ਆਪ ਜੀ ਦੀ ਸ਼ਾਦੀ ਬੀਬੀ ਗੁਰਚਰਨ ਕੌਰ ਸਪੁਤਰੀ ਸੰਤ ਅਮਰ ਸਿੰਘ ਗੁਲਾਟੀ ਚੰਗਮਈ ਵਾਲਿਆਂ ਨਾਲ ਹੋਈ। ਗ੍ਰਿਸਤ ਜੀਵਨ ਦੇ ਨਾਲ ਨਾਲ ਆਪ ਨੇ ਅਧਿਆਤਮਿਕ ਜੀਵਨੀ ਵੀ ਬੜੀ ਉਚੇ ਅਤੇ ਸੁਚੇ ਢੰਗ ਨਾਲ ਨਿਭਾਈ ਹੈ। ਜਿਸ ਵਿਚ ਆਪ ਜੀ ਦੀ ਧਰਮ— ਪਤਨੀ ਨੇ ਵੀ ਵੱਧ ਚੜ੍ਹਕੇ ਹੱਥ ਵਟਾਇਆ। ਦੋਨੋਂ ਪਹੀਏ ਬਰਾਬਰ ਦੇ ਹੋਣ ਕਾਰਨ ਆਪ ਨੇ ਆਪਣੀ

ਜੀਵਨੀ ਵਿਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੁਆਰਾ ਅਪਾਰ ਕਿਰਪਾ ਪ੍ਰਾਪਤ ਕੀਤੀ।

ਸੰਤ ਜਗਤ ਸਿੰਘ ਜੀ ਇਕ ਉਚੇ-ਸੁਚੇ ਪਵਿਤ੍ਰ ਆਚਰਨ ਦੇ ਮਾਲਕ ਪੂਰਨ ਗੁਰਸਿੱਖ ਸਨ।

ਆਪ ਨੇ ਸਿੱਖੀ ਨੂੰ ਸਮਝਿਆ ਵੀ ਤੇ ਉਸ ਨੂੰ ਰਜ-ਰਜ ਕੇ ਅਪਣਾਇਆ ਵੀ। ਆਪ ਜੀ ਦੀ ਵਿਸ਼ੇਸ਼ ਸਿਖਿਆ "ਕਸਰ ਖਾ ਲਵੇ ਪਰ ਕਿਸੇ ਨੂੰ ਕਸਰ ਲਾਵੇ ਨਾ।" ਬੇ-ਇਨਸਾਫੀ ਕਰਨੀ ਮਹਾਂ ਪਾਪ ਹੈ। ਅਤੇ ਖਿਮਾਂ ਵਿਚ ਉਹ ਪ੍ਰਮਾਤਮਾ ਆਪ ਨਿਵਾਸ ਰਖਦਾ ਹੈ।

ਉਹਨਾਂ ਦੀ ਜਿੰਦਗੀ ਵਿਚ ਐਸੇ ਕੋਤਕ ਵੇਖੇ ਗਏ ਹਨ ਜਿਨ੍ਹਾਂ ਰਾਹੀਂ ਪੂਰਨ ਵਿਸ਼ਵਾਸ ਹੋ ਜਾਂਦਾ ਹੈ ਕਿ ਉਹਨਾਂ ਦਾ ਗੁਰੂ ਘਰ ਨਾਲ ਬਹੁਤ ਪਿਆਰ-ਵਿਸ਼ਵਾਸ ਅਤੇ ਸਿਦਕ ਸੀ, ਤੇ ਇਸ ਅਰੀਮੇ ਗੁਣਾਂ ਕਾਰਨ ਉਹਨਾਂ ਨੇ ਗੁਰਾਂ ਵਲੋਂ ਬੇਅੰਤ ਖੁਸ਼ੀਆਂ ਦੀ ਪ੍ਰਾਪਤੀ ਕੀਤੀ। ਅਧਿਆਤਮਿਕ ਖੁਸ਼ੀਆਂ ਦੇ ਨਾਲ ਨਾਲ ਮਾਇਕ ਖੁਸ਼ੀਆਂ ਵੀ ਪਾਈਆਂ। ਰੰਕ ਤੋਂ ਲੰਪਾਛ ਦੇ ਰਾਜਾ ਬਣੇ। ਆਪ ਜੀ ਦੇ ਜੀਵਨ ਵਿਚ ਕਈ ਐਸੇ ਵਾਕਿਆਤ ਹੋਏ ਜਿਨ੍ਹਾਂ ਨੂੰ ਅਸੀਂ ਸੰਖੇਪ ਵਿਚ ਹੇਠਾਂ ਬਿਆਨ ਕਰਦੇ ਹਾਂ।

ਬਹਾਨਾ ਜਹਾਜ਼ ਦੀ ਖਰਾਬੀ ਦਾ

੦ ਇਕ ਦੌਰੇ ਸਮੇਂ ਜਦੋਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬੰਕੋਕ ਆਏ। ਸੰਤ ਜੀ ਬੰਕੋਕ ਗਏ ਗੁਰਦੇਵ ਜੀ ਦੇ ਦਰਸ਼ਨ ਕੀਤੇ। ਪਤਾ ਲਗਾ ਕਿ ਚੰਗਮਈ ਦਰਸ਼ਨ ਦੇਣ ਦਾ ਪ੍ਰੋਗ੍ਰਾਮ ਹੈ। ਸੰਤਾਂ ਨੇ ਲੰਪਾਛ ਵਾਸਤੇ ਵੀ ਅਰਜ਼ ਕੀਤੀ ਅਤੇ ਆਪਣੇ ਘਰ ਚਰਨ ਪਾਉਣ ਲਈ ਬੇਨਤੀ ਕੀਤੀ, ਪਰ ਕਿਉਂਕਿ ਜਹਾਜ਼ ਲੰਪਾਛ ਸਿਰਫ ੧੦ ਮਿੰਟ ਠਹਿਰਦਾ ਸੀ। ਬੇਨਤੀ ਪ੍ਰਵਾਨ ਨਾ ਹੋ ਸਕੀ ਜਹਾਜ਼ ਕੰਪਨੀ ਵਾਲਿਆਂ ਨੂੰ ਵਾਧੂ ਪੈਸੇ ਦੇਣ ਲਈ ਵੀ ਆਖਿਆ, ਪਰ ਉਹ ਵੀ ਨਾ ਮੰਨੇ।

ਇਕ ਭਗਤ ਦੇ ਅੰਦਰ ਦੀ ਦਿਲੀ ਮੰਗ ਸੀ। ਬਿਰਥਾ ਤਾਂ ਜਾਣੀ ਨਹੀਂ। ਸੋ ਜਹਾਜ਼ ਲੰਪਾਛ ਪਹੁੰਚਦਿਆਂ ਸਾਰ ਖਰਾਬ ਹੋ ਗਿਆ। ਆਪਣੇ ਰਸਤੇ ਤੋਂ ਬਾਹਰ ਹੋ ਗਿਆ। ਪਰ ਕਿਸੇ ਨੂੰ ਕੋਈ ਸੱਟ ਨਾ ਲੱਗੀ ਜਹਾਜ਼

ੴ ਦੀ ਮੁਰੰਮਤ ਲਈ ਬੈਂਕੋਕ ਤੋਂ ਮਿਸਤ੍ਰੀ ਪਹੁੰਚੇ। ਜਿਸ ਕਾਰਨ ਚਾਰ-ਪੰਜ ਘੰਟੇ ਲੱਗ ਗਏ। ਇਸ ਦੌਰਾਨ ਸ੍ਰੀ ਸਤਿਗੁਰੂ ਸਚੇ ਪਾਤਸ਼ਾਹ ਜੀ ਸਮੇਤ ਸਾਧ ਸੰਗਤ ਸੰਤ ਜੀ ਦੇ ਘਰ ਚਰਨ ਪਾਏ, ਤਿੰਨ ਚਾਰ ਘੰਟੇ ਘਰ ਠਹਿਰ ਕੇ ਲੰਪਾਡ ਦੀ ਸਾਧ ਸੰਗਤ ਨੂੰ ਨਿਹਾਲ ਕੀਤਾ। ਸੰਤ ਜੀ ਦੇ ਘਰੋਂ ਬੀਬੀ ਨੇ ਰਜ ਰਜ ਕੇ ਸੇਵਾ ਕੀਤੀ ਤੇ ਖੁਸ਼ੀਆਂ ਪਾਈਆਂ। ਲੰਪਾਡ ਤੋਂ ਬਾਦ ਚੰਗਮਈ ਦਰਸ਼ਨ ਦੇਕੇ ਜਦੋਂ ਸ੍ਰੀ ਸਤਿਗੁਰੂ ਜੀ ਬੈਂਕੋਕ ਵਾਪਸ ਪਹੁੰਚੇ। ਸੰਤਾਂ ਨੂੰ ਫੁਰਮਾਉਂਦੇ ਹਨ, ਜਗਤ ਸਿੰਘਾ ! ਤੂੰ ਤਾਂ ਸਾਡਾ ਜਹਾਜ਼ ਖਰਾਬ ਕਰ ਦਿਤਾ ਸੀ। ਅਸੀਂ ਤੇਰੇ ਘਰੋਂ ਹੋ ਆਏ ਹਾਂ। ਜਦੋਂ ਸੰਤਾਂ ਨੇ ਇਹ ਬਚਨ ਸੁਣਿਆ, ਤਾਂ ਉਹਨਾਂ ਦੀ ਖੁਸ਼ੀ ਦੀ ਹੱਦ ਨਾ ਰਹੀ। ਕਹਿਣ ਲਗੇ ਹੋ ਗਰੀਬ-ਨਵਾਜ਼ ਤੁਸਾਂ ਮੇਰੇ ਤੇ ਬੜੀ ਕਿਰਪਾ ਕੀਤੀ ਹੈ। ਇਹ ਸੀ ਪਹਿਲਾ ਕੌਤਕ ਗੁਰੂ ਅਤੇ ਭਗਤ ਦੇ ਦਰਮਿਆਨ ਜਿਸ ਕਾਰਨ ਸੰਤ ਜੀ ਹਮੇਸ਼ਾਂ ਲਈ ਗੁਰੂ ਦੇ ਹੋ ਗਏ। ਜਿਥੇ ਸੰਤ ਗੁਰੂ ਦਾ ਹੈ, ਉਥੇ ਗੁਰੂ ਸੰਤ ਦਾ ਹੈ। ਫਿਰ ਸੋਚ ਲਓ ਕੀਹ ਕੁਛ ਹੋ ਸਕਦਾ, ਸਾਰੀ ਜ਼ਿੰਦਗੀ ਹੀ ਕੌਤਕਾਂ ਨਾਲ ਭਰੀ ਹੋਈ ਹੈ।

ਸਤਿਗੁਰੂ ਦੀ ਕਿਰਪਾ ਨਾਲ ਹੱਡੀ ਦੀ ਟੀ. ਬੀ. ਠੀਕ

੦ ਇਸ ਤੋਂ ਬਾਦ ਅਸੀਂ ਦੂਸਰੇ ਕੌਤਕ ਦਾ ਬਿਆਨ ਕਰਦੇ ਹਾਂ। ਇਕ ਵੇਰਾ ਸੰਤਾਂ ਨੂੰ ਲੱਕ ਪੀੜ ਸ਼ੁਰੂ ਹੋ ਗਈ ਬੈਂਕੋਕ ਮਿਸ਼ਨ ਹਸਪਤਾਲ ਵਿਖਾਇਆ, ਡਾਕਟਰਾਂ ਨੇ ਆਖਿਆ ਲੱਕ ਦੀ ਹੱਡੀ ਨੂੰ ਟੀ.ਬੀ. ਹੈ, ਛੇ ਮਹੀਨੇ ਤਕ ਪਲੱਸਤਰ ਚਾੜਨਾ ਹੈ ਅਤੇ ਪਲੱਸਤਰ ਚਾੜ੍ਹਿਆ ਗਿਆ। ਸੰਤਾਂ ਕੋਲੋਂ ਤਕਲੀਫ਼ ਸਹਾਰੀ ਨਾ ਜਾਏ, ਬੜੇ ਦੁਖੀ ਹੋਏ। ਪਾਣੀ ਮੰਗ ਮੰਗ ਕੇ ਸਾਰੀ ਰਾਤ ਪਲੱਸਤਰ ਤੇ ਪਾਉਂਦੇ ਰਹੇ ਤੇ ਪਲੱਸਤਰ ਲਾਹ ਦਿਤਾ। ਸੰਤਾਂ ਕੋਲੋਂ ਇਕ ਦਿਨ ਵੀ ਕਟਣਾ ਮੁਸ਼ਕਿਲ ਸੀ ਤੇ ਛੇ ਮਹੀਨੇ ਕਿਸ ਤਰ੍ਹਾਂ ਕਟਦੇ।

ਦੂਜੇ ਦਿਨ ਇਕ ਵੱਡਾ ਡਾਕਟਰ ਤੇ ਕਈ ਨਰਸਾਂ ਨਾਲ ਆਈਆਂ। ਸੰਤਾਂ ਨੂੰ ਸੈਣ ਦਾ ਟੀਕਾ ਲਾਣ ਵਾਸਤੇ, ਤਾਂ ਜੋ ਸੁਤੇ ਪਿਆ ਸੰਤਾਂ ਨੂੰ ਪਲੱਸਤਰ ਲਾ ਦਿਤਾ ਜਾਏ। ਸੰਤਾਂ ਦੇ ਜਾਗਦਿਆਂ ਤੀਕਨ ਪਲੱਸਤਰ

ਸੁਕ ਜਾਏਗਾ, ਪਰ ਸੰਤ ਜੀ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਨਾ ਲੈਕੇ ਘੁਲਣ ਲਗ ਪਏ ਇਨੀ ਤਾਕਤ ਸਤਿਗੁਰਾਂ ਨੇ ਬਖਸ਼ੀ ਕਿ ਟੀਕਾ ਸੈਣ ਦਾ ਲਾ ਹੀ ਨਾ ਸਕੇ। ਘਰ ਦੇ ਸਾਰੇ ਹੈਰਾਨ ਸਨ, ਕੀ ਬਣੇਗਾ-ਕਿਸਤਰਾਂ ਅਰਾਮ ਆਵੇਗਾ। ਇਕ ਹੋਰ ਡਾਕਟਰ ਨਾਲ ਸਲਾਹ ਕੀਤੀ ਉਹਨੇ ਵੀ ਇਹੋ ਸਲਾਹ ਦਿਤੀ ਕਿ ਪਲੱਸਤਰ ਤੋਂ ਇਲਾਵਾ ਓਪਰੇਸ਼ਨ ਦਾ ਹੀ ਕੰਮ ਹੈ। ਪੈਰ ਤੋਂ ਹੱਡੀ ਦਾ ਓਪਰੇਸ਼ਨ ਕਰਕੇ ਲੱਕ ਦੀ ਹੱਡੀ ਵਿਚ ਜੋੜਨੀ ਪਏਗੀ, ਤੇ ਤਿੰਨ ਮਹੀਨੇ ਲਗਾਤਾਰ ਬਿਸਤਰੇ ਤੋਂ ਉਠਣ ਨਹੀਂ ਦੇਣਾ ਤਾਂ ਆਰਾਮ ਆ ਸਕਦਾ ਹੈ।

ਇਹ ਸੁਣਕੇ ਸਾਰਿਆਂ ਦਾ ਦਿਲ ਬਹੁਤ ਖਰਾਬ ਹੋਇਆ। ਉਸੇ ਰਾਤ ਸੰਤਾਂ ਨੂੰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸੁਪਨੇ ਵਿਚ ਦਰਸ਼ਨ ਦੇਂਦੇ ਹਨ, ਤੇ ਫੁਰਮਾਉਂਦੇ ਹਨ ਕਿ ਤੂੰ ਲੰਪਾਛ ਚਲਾ ਜਾ, ਮੈਂ ਆਉਂਦਾ ਪਿਆ ਹਾਂ। ਸਵੇਰੇ ਉਠਦਿਆਂ ਸਾਰਿਆਂ ਨੂੰ ਸੁਪਨਾ ਸੁਣਾਇਆ ਪਰ ਕੋਈ ਮੰਨੇ ਹੀ ਨਾ। ਅਖੀਰ ਸੰਤਾਂ ਨੇ ਆਖਿਆ ਇਕ ਵਾਰੀ ਮੈਨੂੰ ਲੰਪਾਛ ਘਰ ਲੈ ਜਾਓ। ਘਰੋਂ ਹੋ ਆਵਾਂ ਤੇ ਫਿਰ ਓਪਰੇਸ਼ਨ ਕਰਾਉਣਾ ਹੋਇਆ ਕਰਾ ਲਵਾਂਗੇ। ਉਹਨਾਂ ਦੇ ਮਜਬੂਰ ਕਰਨ ਤੇ ਘਰ ਲੰਪਾਛ ਲੈ ਆਂਦਾ ਗਿਆ। ਹਫਤੇ ਬਾਅਦ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬੰਕੋਕ ਆ ਗਏ। ਸੰਤ ਪ੍ਰਤਾਪ ਸਿੰਘ ਜੀ ਮਸਤਾਨਾ ਨੇ ਸਤਿਗੁਰਾਂ ਨੂੰ ਲੰਪਾਛ ਦਰਸ਼ਨ ਦੇਣ ਲਈ ਅਰਜ਼ ਕੀਤੀ, ਤੇ ਸੰਤ ਜਗਤ ਸਿੰਘ ਜੀ ਦਾ ਸਾਰਾ ਹਾਲ ਸੁਣਾਇਆ। ਸਤਿਗੁਰਾਂ ਨੇ ਉਤਰ ਦਿੱਤਾ ਮੈਂ ਤਾਂ ਆਇਆ ਹੀ ਇਸੇ ਕੰਮ ਲਈ ਹਾਂ। ਇਹ ਸੀ ਅੰਦਰੂਨੀ ਤਾਰ ਭਗਤ ਅਤੇ ਗੁਰੂ ਦੀ।

ਸਤਿਗੁਰੂ ਜੀ ਜਦੋਂ ਲੰਪਾਛ ਪਹੁੰਚੇ, ਅਗੋਂ ਸੰਤ ਜੀ ਲੰਪਾਛ ਹਵਾਈ ਅੱਡੇ ਤੇ ਸਵਾਗਤ ਲਈ ਪਹੁੰਚੇ ਹੋਏ ਸਨ। ਸਤਿਗੁਰੂ ਜੀ ਨੇ ਥਾਪੜੀ ਦੇਕੇ ਸੰਤਾਂ ਨੂੰ ਆਖਿਆ 'ਮੈਂ ਤਾਂ ਬੜਾ ਡਰ ਗਿਆ ਸਾਂ ਪਰ ਤੈਨੂੰ ਤਾਂ ਕੁਝ ਨਹੀਂ ਹੋਇਆ, ਤਕੜਾ ਹੋ ਅਖੰਡ ਪਾਠ ਕਰਾ, ਇਕ ਭੈਣੀ ਸਾਹਿਬ ਤੇ ਇਕ ਘਰ। ਸਾਰੀ ਤਕਲੀਫ਼ ਦੂਰ ਹੋ ਜਾਏਗੀ। ਘਰ ਪਹੁੰਚਣ ਤੋਂ ਬਾਦ ਇਸ਼ਨਾਨ ਕਰਨ ਸਮੇਂ ਸ੍ਰੀ ਸਤਿਗੁਰੂ ਜੀ ਆਪਣੀ ਮੰਜ ਵਿਚ ਆ ਕੇ ਫੁਰਮਾਉਂਦੇ ਹਨ ਕਿ ਤੈਨੂੰ ਅਸੀਂ ਜਾਣ ਦੇਂਦੇ ਹਾਂ ਤੇਰੇ ਨਾਲ ਤੇ ਸਾਡਾ

ਲੰਪਾਂ ਵੱਸਦਾ ਹੈ। ਬੱਸ ਜੀ ਉਸੇ ਵਕਤ ਸੰਤਾਂ ਦਾ ਅੱਧਾ ਰੋਗ ਕਟਿਆ ਗਿਆ।

ਦੁਪਹਿਰ ਵਕਤ ਜਦੋਂ ਸ੍ਰੀ ਸਤਿਗੁਰੂ ਜੀ ਬੰਕੋਕ ਵਾਪਸ ਜਾਣ ਦੀਆਂ ਤਿਆਰੀਆਂ ਕਰ ਰਹੇ ਸਨ ਤਾਂ ਸੰਤਾਂ ਨੇ ਕੁਛ ਮਾਇਆ ਭੇਟ ਕੀਤੀ। ਸਤਿਗੁਰੂ ਜੀ ਨੇ ਮਾਇਆ ਪ੍ਰਵਾਨ ਕਰਨ ਤੋਂ ਨਾਂਹ ਕਰ ਦਿਤੀ ਆਖਣ ਲਗੇ ਮੈਂ ਤੇਰੇ ਪੈਸੇ ਲੈਣ ਨਹੀਂ ਆਇਆ ਮੈਂ ਤਾਂ ਤੇਰਾ ਦੁਖ ਸੁਣ ਕੇ ਆਇਆ ਹਾਂ। ਕੋਲ ਹੀ ਸੰਤ ਪ੍ਰਤਾਪ ਸਿੰਘ ਜੀ ਮਸਤਾਨਾ ਬੈਠੇ ਸਨ ਉਹਨਾਂ ਆਖਿਆ ਭੈਣੀ ਸਾਹਿਬ ਦੇ ਲੰਗਰ ਵਾਸਤੇ ਦੇ ਰਹੇ ਹਨ, ਤਾਂ ਜਾ ਕੇ ਮਾਇਆ ਪ੍ਰਵਾਨ ਹੋਈ। ਸਤਿਗੁਰੂ ਜੀ ਦੇ ਚਲੇ ਜਾਣ ਤੋਂ ਬਾਦ ਰਾਤੀਂ ਸੰਤਾਂ ਨੂੰ ਸੁਪਨਾ ਆਉਂਦਾ ਹੈ ਕਿ ਸੰਤਾਂ ਦਾ ਬੰਕੋਕ ਹਸਪਤਾਲ ਵਿਚ ਓਪਰੇਸ਼ਨ ਹੋ ਰਿਹਾ ਹੈ। ਓਪਰੇਸ਼ਨ ਵਿਚ ਸੰਤਾਂ ਨੇ ਬੜੀ ਉੱਚੀ ਚੀਕ ਮਾਰੀ। ਘਰ ਦੇ ਸਾਰੇ ਜੀਅ ਅਧੀ ਰਾਤ ਨੂੰ ਸੰਤਾਂ ਦੀ ਚੀਕ ਸੁਣਕੇ ਇਕੱਠੇ ਹੋ ਗਏ। ਕਾਰਨ ਪੁਛਣ ਤੇ ਸੰਤਾਂ ਨੇ ਸੁਪਨਾ ਸੁਣਾ ਦਿਤਾ। ਉਸ ਵਕਤ ਸੰਤ ਅਮਰ ਸਿੰਘ ਜੀ ਗੁਲਾਟੀ (ਸਹੁਰਾ ਸਾਹਿਬ) ਕੋਲ ਹੀ ਸਨ। ਉਹਨਾਂ ਆਖਿਆ ਸ੍ਰੀ ਸਤਿਗੁਰੂ ਜੀ ਦੀ ਕਿਰਪਾ ਹੋ ਗਈ ਹੈ। ਸੁਪਨੇ ਵਿਚ ਤੇਰੇ ਸਾਰੇ ਰੋਗ ਕੱਟੇ ਗਏ ਹਨ, ਹੁਣ ਤੂੰ ਬਿਲਕੁਲ ਠੀਕ ਹੋ ਜਾਵੇਂਗਾ। ਚਿੰਤਾ ਕਰਨ ਦੀ ਕੋਈ ਲੋੜ ਨਹੀਂ। ਉਸ ਤੋਂ ਬਾਅਦ ਨਿੱਛਾਂ ਸ਼ੁਰੂ ਹੋ ਗਈਆਂ, ਜਿਸ ਕਾਰਨ ਹੱਡੀ ਠੀਕ ਹੋ ਗਈ। ਇਕ ਮਹੀਨੇ ਬਾਅਦ ਬੰਕੋਕ ਡਾਕਟਰ ਨੂੰ ਵਖਾਇਆ ਡਾਕਟਰ ਹੈਰਾਨ ਰਹਿ ਗਏ। ਕਿਉਂਕਿ ਟੀ. ਬੀ. ਦਾ ਨਾਮ ਨਿਸ਼ਾਨ ਨਹੀਂ ਸੀ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਕਿਰਪਾ ਨਾਲ ਸਾਰੇ ਰੋਗ ਦੂਰ ਹੋ ਗਏ। ਧੰਨ ਹੈ ਉਹ ਗੁਰੀਬ-ਨਿਵਾਜ ਜੋ ਗੁਰੀਬਾਂ ਦੀ ਤੇ ਆਪਣੇ ਭਗਤਾਂ ਦੀ ਹਮੇਸ਼ਾ ਰਖਿਆ ਕਰਦਾ ਹੈ।

ਲੰਗਰ ਵਿਚ

ਬਰਕਤ ਦਾ ਕੋਤਕ

ਤੀਜੀ ਵਾਰੀ ਜਦੋਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਲੰਪਾਂ ਆਏ ਸੰਤ ਜੀ ਨੂੰ ਖਬਰ ਸੀ ਕਿ ੩੦-੩੫ ਸਰੀਰ ਨਾਲ ਆ ਰਹੇ ਹਨ। ਲੰਗਰ ਵੀ ਇਸ ਪ੍ਰੋਗ੍ਰਾਮ ਅਨੁਸਾਰ ਤਿਆਰ ਸੀ। ਪਰ ਜਦੋਂ ਗਡੀ ਲੰਪਾਂ

ਪਹੁੰਚੀ ਤਾਂ ਸੰਗਤ ਦੁਣੀ ਆ ਗਈ (ਤਕਰੀਬਨ ੮੦ ਸਰੀਰ) ਤੇ ਇਸ ਤੋਂ ਪਹਿਲਾਂ ਚੰਗਮਈ ਦੀ ਸੰਗਤ ਵੀ ਪਹੁੰਚੀ ਹੋਈ ਸੀ। ਸੰਤਾਂ ਨੂੰ ਕੁਝ ਫਿਕਰ ਲਗ ਗਿਆ। ਸ੍ਰੀ ਸਤਿਗੁਰੂ ਸਚੇ ਪਾਤਸ਼ਾਹ ਜੀ ਜਾਣੀ-ਜਾਣ ਸਨ, ਉਹ ਬੁਝ ਗਏ। ਡੇਰਾ ਉਪਰ ਕੋਠੇ ਤੇ ਸੀ, ੧੦ ਮਿੰਟ ਬਾਅਦ ਇਸ਼ਨਾਨ ਕਰਨ ਤੋਂ ਪਹਿਲਾਂ ਹੀ ਥਲੇ ਆ ਗਏ, ਸਿਧਾ ਰਸੋਈ ਵਿਚ ਚਲੇ ਗਏ।

ਰਸੋਈ ਵਿਚ ਸੰਤਾਂ ਦੇ ਘਰੋਂ ਲੰਗਰ ਪਕੌਣ ਲਗੇ ਹੋਏ ਸਨ। ਗਰੀਬ ਨਿਵਾਜ ਚੌਕੇ ਵਿਚ ਜਾਕੇ ਖਲੇ ਗਏ ਬਚਨ ਕੀਤਾ “ਬੀਬੀ ਸਿਰ ਤੇ—ਕਪੜਾ ਲੈ” ਉਸੇ ਵਕਤ ਕਪੜਾ ਸਿਰ ਤੇ ਲਿਆ ਤੇ ਪਾਤਸ਼ਾਹ ਦੇ ਚਰਨਾਂ ਤੇ ਨਮਸਕਾਰ ਕੀਤੀ, ਪਾਤਸ਼ਾਹ ਜੀ ਬੜੇ ਹਸ-ਮੁਖ ਹੋ ਕੇ ਬਚਨ ਕੀਤਾ “ਬੀਬੀ ਸਾਧ ਸੰਗਤ ਜਿਆਦਾ ਆ ਗਈ ਹੈ। ਫਿਕਰ ਕਰਨ ਦੀ ਲੋੜ ਨਹੀਂ, ਪ੍ਰਸਾਦਾ ਤਿਆਰ ਹੋ ਜਾਣ-ਪਰ ਰੁਮਾਲਾ ਪਾ ਦੇਣਾ (ਤੇ ਨਾਲ ਹੀ ਪਾਤਸ਼ਾਹ ਜੀ ਨੇ ਰੁਮਾਲਾ ਫੜਾਇਆ) ਅਰਦਾਸ ਕਰਨੀ ਕੋਲ ਬੈਠ ਜਾਣਾ ਤੇ ਲੰਗਰ ਵਰਤਾਈ-ਆਉਣਾ। ਸੰਤਾਂ ਦੇ ਘਰੋਂ ਬੀਬੀ ਨੇ ਪਾਤਸ਼ਾਹ ਦੇ ਹੁਕਮ ਅਨੁਸਾਰ ਹੀ ਕੀਤਾ। ਸਾਰੀ ਸਾਧ ਸੰਗਤ ਰੁੱਜ-ਰੁੱਜ ਕੇ ਲੰਗਰ ਛੱਕ ਗਈ ਲੰਪਾਛ ਵਾਲੇ ਵੀ ਛੱਕ ਗਏ, ਜੋ ਵੀ ਸੋਜਣ-ਮਿਤ੍ਰ ਆਇਆ ਛੱਕ ਗਏ, ਲੰਗਰ ਫਿਰ ਵੀ ਵੱਧ ਗਿਆ। ਇਹ ਇਕ ਨਿਆਰਾ ਕੌਤਕ ਸੀ ਬਰਕਤ ਦਾ ਕੌਤਕ ਸੀ ਜੋ ਕਦੇ ਨਾ ਭੁਲਣ ਵਾਲਾ ਹੈ।

ਮੋਤੀਏ ਦਾ ਇਲਾਜ

੦ ਸ੍ਰੀ ਸਤਿਗੁਰੂ ਸਚੇ ਪਾਤਸ਼ਾਹ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸੰਨ ੧੬੫੦ ਵਿਚ ਲੰਪਾਛ ਭਾਗ ਲਾ ਰਹੇ ਸਨ। ਸ਼ਾਮ ਦੇ ਦੀਵਾਨ ਤੋਂ ਬਾਅਦ ਪਾਤਸ਼ਾਹ ਜੀ ਬਾਹਰ ਫਿਰਨ- ਤੁਰਨ ਗਏ ਤੇ ਰਸਤੇ ਵਿਚ ਪਾਤਸ਼ਾਹ ਬੜੇ ਪ੍ਰੇਮ ਨਾਲ ਬਚਨ ਕਰ ਰਹੇ ਸਨ। ਤੇ ਕੁਦਰਤੀ ਇਲਾਜ ਬਾਰੇ ਦਸਿਆ। ਜਿਸ ਵਿਚ ਉਹਨਾਂ ਨੇ ਅੱਖਾਂ ਦੇ ਮੋਤੀਏ ਬਾਰੇ ਦਸਿਆ ਕਿ ਅੱਖਾਂ ਤੇ ਮੋਤੀਆ ਉਤਰ ਆਵੇ ਤਾਂ ਬੜਾ ਹੀ ਸੌਖਾ ਇਲਾਜ ਹੈ, ਅਸਲ ਚਾਦੀ ਦਾ ਸੁਰਮਚੂ ਹੋਵੇ ਨਿੰਬੂ ਦੇ ਰੋਸ ਵਿਚ ਖੋਭ ਕੇ ਰੋਜ ਅੱਖਾਂ ਵਿਚ

ਪਾਣ ਨਾਲ ਅਰਾਮ ਆ ਜਾਂਦਾ ਹੈ। ਪਰ ਸੰਤਾਂ ਨੂੰ ਕੋਈ ਯਾਦ ਨਾ ਰਿਹਾ। ਸੰਨ ੧੯੭੬ ਵਿਚ ਸੰਤਾਂ ਨੂੰ ਔਖਾ ਤੇ ਮੋਤੀਆ ਉਤਰ ਆਇਆ, ਤੇ ਕੋਈ ਲਿਖ ਪੜ੍ਹ ਨਾ ਸੱਕਣ। ਡਾਕਟਰ ਨੂੰ ਵਖਾਇਆ ਗਿਆ। ਡਾਕਟਰਾਂ ਨੇ ਇਕੋ ਗੱਲ ਆਖੀ ਇਲਾਜ ਓਪਰੇਸ਼ਨ ਦਾ ਹੈ, ਹੋਰ ਕੋਈ ਦੂਜਾ ਨਹੀਂ। ਤਿੰਨ ਮਹੀਨੇ ਤਕ ਓਪਰੇਸ਼ਨ ਕਰਨਾ ਪਏਗਾ। ਸਾਰੇ ਪਰਵਾਰ ਨੂੰ ਫਿਕਰ ਲਗ ਗਿਆ ਤੇ ਸੰਤਾਂ ਨੂੰ ਵੀ ਬੜੀ ਹਰ ਵਕਤ ਚਿੰਤਾ ਲਗ ਗਈ ਕਿਉਂਕਿ ਅਗੇ ਹੀ ਬੀਮਾਰ ਰਹਿੰਦੇ ਸਨ। ਅਚਾਨਕ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਆਪਣੇ ਸਿੱਖ ਦੀ ਅਰਜ਼ ਸੁਣ ਲਈ। ਸੰਤਾਂ ਨੂੰ ਸਤਿਗੁਰਾਂ ਦੇ ਬਚਨ ਯਾਦ ਆ ਗਏ। ਉਸੇ ਦਿਨ ਤੋਂ ਸੰਤਾਂ ਨੇ ਅਸਲ ਚਾਂਦੀ ਦਾ ਸੁਰਮਚੂ ਤੇ ਨਿੰਬੂ ਦੇ ਰੱਸ ਨਾਲ ਪਾਣਾ ਸ਼ੁਰੂ ਕਰ ਦਿਤਾ ਤੇ ਬੋਹੜੇ ਦਿਨਾਂ ਵਿਚ ਸੰਤਾਂ ਦੇ ਨੇਤਰ ਠੀਕ ਹੋ ਗਏ। ਠੀਕ ਹੋਣ ਤੇ ਆਪ ਜੀ ਨੇ ਇਹ ਇਲਾਜ ਬੜਿਆਂ ਨੂੰ ਦਸਿਆ, ਤੇ ਸੁਰਮਚੂ ਬਣਵਾਕੇ ਵੰਡਣ ਦੀ ਸੇਵਾ ਵੀ ਕੀਤੀ। ਆਪ ਜੀ ਦੀ ਸ਼ਰਧਾ ਜੋ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵੱਲ ਸੀ, ਉਸ ਦਾ ਤਾਂ ਕੋਈ ਅੰਤ ਹੀ ਨਹੀਂ ਸੀ। ਹੋਰ ਬਹੁਤ ਸਾਰੇ ਐਸੇ ਵਾਕਿਆਤ ਹੋਏ ਹਨ। ਜਿਨ੍ਹਾਂ ਨੂੰ ਅਸੀਂ ਬਿਆਨ ਹੀ ਨਹੀਂ ਕਰ ਸਕਦੇ। ਸਾਡੀ ਕਲਮ ਵਿਚ ਏਨੀ ਸ਼ਕਤੀ ਨਹੀਂ ਜੋ ਉਹਨਾਂ ਦੀਆਂ ਚੰਗਿਆਈਆਂ ਨੂੰ ਪੂਰਨ ਤੌਰ ਤੇ ਵਰਣਨ ਕਰ ਸਕੇ।

ਹਾਜ਼ਰਾ ਹਜ਼ੂਰ ਸਤਿਗੁਰੂ ਜੀ ਦੀ ਕਿਰਪਾ

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੋਂ ਬਾਅਦ ਹਾਜ਼ਰਾ ਹਜ਼ੂਰ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਵੀ ਸੰਤਾਂ ਨਾਲ ਬੜਾ ਪਿਆਰ ਕੀਤਾ। ਸੰਤਾਂ ਨੇ ਵੀ ਤਨ-ਮੰਨ ਧਨ ਰਾਹੀਂ ਬੜੀ ਹੀ ਸੇਵਾ ਕੀਤੀ। ਬੜੀ ਵਾਰੀ ਬੀਮਾਰ ਹੋਏ ਸੰਤਾਂ ਨੇ ਸਤਿਗੁਰਾਂ ਅਗੇ ਅਰਜ਼ ਕਰਨੀ। ਇਕ ਵੇਰਾ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਫੁਰਮਾਇਆ "ਕਿ ਤੇਰੇ ਅਗਲੇ ਕਸ਼ਟ ਏਥੇ ਹੀ ਕੱਟਦੇ ਪਏ ਹਾਂ" ਇਕ ਵੇਰਾ ਸੰਤਾਂ ਦੇ ਬੱਚੇ ਬੱਚੀਆਂ ਨੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅਗੇ ਸੰਤਾਂ ਦੀ ਦੇਹ ਅਰੋਗਤਾ

ਵਾਸਤੇ ਅਰਜ਼ ਕੀਤੀ ਅਗੋਂ ਸਤਿਗੁਰੂ ਜੀ ਫੁਰਮਾਇਆ "ਮੈਨੂੰ ਵੀ ਫਿਕਰ ਹੈ ਮੇਰਾ ਵੀ ਕੁਝ ਲੱਗਦਾ ਹੈ ਚਿੰਤਾ ਕਰਨ ਦੀ ਲੋੜ ਨਹੀਂ।"

ਗੁਰਦੇ ਦੀ ਬਿਮਾਰੀ ਠੀਕ ਹੋਈ

੦ ਸੰਨ ੧੯੬੮ ਵਿਚ ਸੰਤ ਜੀ ਬੜੇ ਬਿਮਾਰ ਹੋ ਗਏ । ਲੰਪਾਡ ਹਸਪਤਾਲ ਦਾਖਲ ਕੀਤਾ, ਕੋਈ ਚੀਜ਼ ਨਾ ਪਚੇ, ਬੇਹੜੇ ਦਿਨਾਂ ਵਿਚ ਹੀ ਕਮਜ਼ੋਰੀ ਵੱਧ ਗਈ, ਡਾਕਟਰ ਨੇ ਆਖਿਆ ਗੁਰਦਿਆਂ ਦਾ ਕਸੂਰ ਹੈ ਗੁਰਦੇ ਕੰਮ ਨਹੀਂ ਕਰਦੇ, ਸਾਰੇ ਰਿਸ਼ਤੇਦਾਰ ਲੰਪਾਡ ਪਹੁੰਚੇ ਅਤੇ ਘਰਦਿਆਂ ਨੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੂੰ ਤਾਰ ਘਲੀ ਬਿਮਾਰੀ ਦਾ ਹਾਲ ਦਸਿਆ ਤੇ ਦੇਹ ਅਰੋਗਤਾ ਲਈ ਅਰਜ਼ ਕੀਤੀ। ਤਾਰ ਹਾਲੀ ਡਾਕਖਾਨੇ ਹੀ ਹੋਣੀ ਹੈ, ਸੰਤਾਂ ਨੂੰ ਹਸਪਤਾਲ ਸਤਿਗੁਰੂ ਜਗਜੀਤ ਸਿੰਘ ਨੇ ਸੁਪਨੇ ਵਿਚ ਦਰਸ਼ਨ ਦਿਤੇ, ਉਸੇ ਵਕਤ ਸੰਤ ਜੀ ਕਾਹਲੇ ਪੈ ਗਏ ਕਿ ਸਤਿਗੁਰਾਂ ਦੀ ਫੋਟੋ ਜਲਦੀ ਲਿਆਉ ਸਤਿਗੁਰਾਂ ਦੇ ਦਰਸ਼ਨ ਕਰਨੇ ਹਨ ਤੇ ਉਸੇ ਵਕਤ ਆਖਦੇ ਹਨ ਚੰਗਮਈ ਹਸਪਤਾਲ ਲੈ ਚਲੋ, ਸਤਿਗੁਰਾਂ ਦਾ ਹੁਕਮ ਹੋਇਆ ਹੈ ਤੇ ਰਾਤੋ ਰਾਤ ਹੀ ਚੰਗਮਈ ਹਸਪਤਾਲ ਲੈ ਗਏ। ਚੰਗਮਈ ਜਾ ਕੇ ਬੇਹੜੇ ਦਿਨਾਂ ਵਿਚ ਹੀ ਠੀਕ ਹੋ ਗਏ, ਗੁਰਦੇ ਦੀ ਬਿਮਾਰੀ ਹੀ ਨਾ ਰਹੀ। ਉਹਨਾਂ ਦੇ ਸਿਰ ਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਹੱਥ ਹਮੇਸ਼ਾ ਰਿਹਾ ਹੈ ਅਤੇ ਉਹ ਵੀ ਸਤਿਗੁਰੂ ਸਚੇ ਪਾਤਸ਼ਾਹ ਜੀ ਦੇ ਗੁਣ ਗਾਏ ਨਹੀਂ ਸਨ ਥੱਕਦੇ।

ਸੂਰਜ ਡੁਬ ਗਿਆ

ਗੁਰ ਸਿਖੀ ਦੀ ਰਹਿਤ ਨੂੰ ਕਦੀ ਨਹੀਂ ਸਨ ਭੁਲਾਏ। ਨਿਤਨੇਮ ਦਾ ਪਾਠ ਰੋਜ਼ ਸਵੇਰੇ ਕਰਨ ਦਾ ਪ੍ਰਣ ਅੰਤ ਤੀਕ ਨਿਭਾਇਆ। ਆਪ ਜੀ ਦਾ ਇਹ ਸੁਭਾਉ ਛੋਟੀ ਉਮਰ ਤੋਂ ਹੀ ਬਣ ਗਿਆ ਸੀ, ਆਪ ਸਭ ਨਾਲ ਪ੍ਰੇਮ ਪਿਆਰ ਸੁਚਾ ਵਿਹਾਰ ਕਰਦੇ ਸਨ। ਏਨੇ ਉਚੇ ਸ਼ਖਸੀਅਤ ਦੇ ਮਾਲਕ ਹੁੰਦਿਆਂ ਵੀ ਆਪ ਬੜੇ ਨਿਰਮਾਣ ਸਨ। ਮਸ਼ਹੂਰੀ ਤੇ ਮਾਨ ਦੀ ਆਪਨੂੰ ਬਿਲਕੁਲ ਇਛਾ ਨਹੀਂ ਸੀ। ੨੬ ਅਗਸਤ ਸੰਨ ੧੯੮੦ ਮੰਗਲਵਾਰ

ਨੂੰ ਇਹ ਚਮਕਦਾ ਸੂਰਜ ਹਮੇਸ਼ਾਂ ਲਈ ਡੁਬ ਗਿਆ। ਆਪ ਜੀ ਦੇ ਜਾਣ ਦੀ ਜੇ ਘਾਟ ਨਾਮਧਾਰੀ ਪੰਥ ਨੂੰ ਆਈ ਹੈ ਉਹ ਕਦੀ ਪੂਰੀ ਨਹੀਂ ਹੋ ਸਕਦੀ। ਆਪ ੬੯ ਸਾਲ ਦੀ ਉਮਰ ਭੋਗ ਕੇ ਹਮੇਸ਼ਾਂ ਲਈ ਸਾਨੂੰ ਵਿਛੋੜਾ ਦੇ ਗਏ ਅਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਗੋਦ ਵਿਚ ਜਾ ਬਿਰਾਜੇ।

—ਸਤਿਜੁਗ ਅਟੱਲ ਪ੍ਰਤਾਪੀ ਸ਼ਤਾਬਦੀ ਅੰਕ
੭ ਵੈਸਾਖ ੨੦੪੭ (੧੯ ਅਪ੍ਰੈਲ ੧੯੯੦)



